

3. ክለሳ፡- የዚህ ላምንት የክለሳ ጊዜ፡- ሀ) የቃል ጥናት ጥቅስ የሆነውን ክፍል እያንዳንዱ ሰው በቃሉ እንዲል አድርግ። ሮሜ 3:20-26። ለ) እያንዳንዱ ሰው የሠራውን የሮሜ 3:21-31 ማጠቃለያ ዐረፍተ ነገር ለሌላው ያካፍል።

ለዚህ ክፍል የሚሆን ማጠቃለያ ዐረፍተ ነገር ብዬ እኔ የጻፍኩት የሚከተለው ነው፡- እግዚአብሔር ሰዎችን በአውነት ጻድቃን ብሎ የሚጠራቸው፡ በሕግ ሥራ የሚመኩትን ሳይሆን ባለመመካት በክርስቶስ ደም በኩል በሚመጣው መዋጀት በእርሱ የሚያምኑትን ሁሉ ነው።

4 በክርስቶስ ላይ ያለንን እምነታችንን ለሌሎች ለማካፈል፡ በመጽሐፍ ቅዱስ ውስጥ ከሚገኙ በጣም አስፈላጊ ክሆኑ ክፍሎች አንዱ ይህ ነው። ሀ) ከቡድናችሁ ውስጥ አንድ ሰው የማያምን አንድ ሰው ደግሞ ክርስቲያን ይሁንና፡ ክርስቲያን የሆነው ሰው ይህንን ክፍል በመጠቀም ብቻ ክርስቲያን ሳልሆነው ሰው ስለ ወንጌል ይንገረው። ለሚያቀርበው ማንኛውም ተቃውሞም መልስ ይስጠው። ክፍሉን በመጠቀም ለደኅንነቱ ክርስቶስን በግሉ ማመን እንዳለበትና መልካም ተግባሩ ሊያድነው እንደማይችል እንደገለጠለት አርግጠኞች ሁኑ።

ለ) 1. «ጸጋ» ማለት ምን ማለት ነው? 2. ክርስቲያኖች በሕይወታቸው ጸጋን እንዴት እንደሚለማመዱ እንዲያስረዳ ለአንድ ሰው ዕድል ሰጡ። 3. በቡድኑ ያለ ሌላ ሰው ደግሞ የጸጋን መግለጫ እንዲሰጥ አድርጉ።

ሐ) 1. በቤተ ክርስቲያናችሁ ያሉ ሰዎች የጸጋን ምንነት ስለመረዳታቸው ውይይት አድርጉ። የሚያምኑት እንዴት እንደዳኑ? ሰዎች ለመዳን አንዳንድ ኃጢአቶችን ማቆምና ሌሎች መልካም ተግባሮችን መለማመድ እንዳለባቸው ያምናሉ? የትኞቹን ኃጢአቶች? የትኞቹን መልካም ሥራዎች? 2. ደኅንነት የሚገኘው በጸጋ ብቻ እንደሆነ ለማስረዳት ከዚህ ክፍል ለአንዚህ ሰዎች ምን ልታካፍላቸው ትችላላህ?

መ) 1. መዋጀት ማለት ምን ማለት ነው? 2. ክርስቲያኖች መዋጀትን በሕይወታቸው የሚለማመዱት እንዴት እንደሆነ እንዲያስረዳ ለአንድ ሰው ዕድል ሰጡ። ሌላ ሰው ደግሞ መዋጀትን የሚያስረዳ መግለጫ ያቅርብ።

ሠ) የኃጢአታችንን ቅጣት ኢየሱስ የተቀበለው እንዴት ነው?

## ትምህርት 6

ሮሜ 4

አንደኛ ቀን፡

ሮሜ 4:1-8

ሐዋርያው ጳውሎስ በሮሜ 1:8-3:20 ባለው ክፍል፡ ሰዎች ሁሉ ያሉበትን አስጨናቂ የሆነ የኃጢአት ሁኔታ አሳይቷል። ሁሉም ኃጢአትን ስለሠሩ፡ ሕግን በመሥራት ሊጻድቁ አይችሉም። ሰው በእግዚአብሔር ፊት ሊጻድቅ የሚችልበት ሌላ መንገድ ግን አለ በማለት ይህንን መንገድ በሮሜ 3:21-31 ላይ ገልጾታል። ከሕግ ሥራ በተለየ ሁኔታ፡ በክርስቶስ የሚያምኑትን ሁሉ እግዚአብሔር በሐቅ ጻድቃን ብሎ ይጠራቸዋል። ይህም የሚሆነው በእምነት እንጂ በሥራ ለላይደለ ትምክሕትን በማስወገድ ነው። ይህ በእምነት ጻድቅ የመባያ መንገድ፡ አዲስ መንገድ አይደለም። የብሉይ ኪዳን ሕግና ነቢያት እንኳ በእግዚአብሔር ፊት ጻድቅ የመባያው መንገድ የቱ እንደሆነ አስተምረዋል።

ነገር ግን በእርግጥ ይህ መጽደቂያ መንገድ ነው? ብለው የሚጠይቁ ብዙ ሰዎች እንደሚኖሩ ጳውሎስ ያውቅ ነበር። ሰዎች እንዲህ ብለው ያሰባሉ፡- «በእምነት ብቻ እንዴት መጽደቅ ይቻላል? ይህ በጣም ቀላል ይመስላል። ይህ ትክክል ሊሆን አይችልም። ለመዳን አንዳንድ መልካም ተግባራትንና ሃይማኖታዊ ሥርዓቶችን መፈጸም የግድ ያስፈልጋል»። በተለይ አይሁዶች ጽድቅ በእምነት ብቻ ነው የሚመጣው የሚለውን ትምህርት መጠራጠራቸው አይቀርም። ብሉይ ኪዳን ጻድቅ የመባያው መንገድ በእርግጥ እምነት ብቻ እንደሆነ እንደሚያስተምር መናገራቸው የማይቀር ነው። ስለዚህ በሮሜ 4 ጳውሎስ መጽደቅ በእምነት እንደሆነ የሚሰጠው ትምህርት ከብሉይ ኪዳን ትምህርት ጋር እንደሚለማማ ብሉይ ኪዳንን በመጥቀስ ያረጋግጣል። ሮሜ 4 መጽደቅ በሥራ ሳይሆን በእምነት ብቻ መሆኑን ጳውሎስ የሚገልጥበትና የሚያረጋግጥበት ክፍል ነው።

በዚህም ዘመን የሚኖሩ ብዙ ሰዎች ሰው በእግዚአብሔር ፊት የሚጻደቀው በእምነት ብቻ እንደሆነ አይቀበሉም። ለደኅንነት መልካም ሥራ አስፈላጊ ነው ብለው ያምናሉ። ሮሜ 4 ደኅንነት በሥራ ሳይሆን

በእምነት ብቻ ለመሆኑ ሌሎችን ለማስረዳትና ለማረጋገጥ የሚረዳ በጣም ጠቃሚ ከፍል ነው።

1ኛ ጥያቄ፡- ሮሜ 4ን እንብብ። በዚህ ምዕራፍ በዋናነት የተጠቀሰው የብሉይ ኪዳን ሰው ማን ነው? በእግዚአብሔር ፊት ጽድቅን ያገኘው እንዴት ነው?

2ኛ ጥያቄ፡- በዚህ ክፍል «እምነት» የተተረጎመው እንዴት ነው? የራሱን የ «እምነት» ትርጉም ጻፍ።

በአይሁድ ታሪክ ውስጥ በሙሉ ከሁሉም ይልቅ እጅግ የተከበረ ሰው አብርሃም ነው። አይሁዶች የሕዝባቸውና የሃይማኖታቸው ለባት አድርገው ይመለከቱታል። በተጨማሪም አብርሃም በእግዚአብሔር ፊት ከፍተኛ ደረጃ ያለው ሰው ነው። እግዚአብሔር አብርሃምን «ወዳጄ» ብሎ ጠርቶታል። እብዛኛዎቹ አይሁዶች አብርሃምን በታሪክ ሁሉ ውስጥ ከነበሩ የላቁ ጽድቃን ለዎች እንደ እንዱ አድርገው ይቆጥሩታል። አብርሃም የጸደቀው በመልካም ተግባሩ እንደሆነ ይቆጥሩ ነበር።

ለሐዚህ ጳውሎስ ስለ አብርሃም መናገር ይጀምራል። አብርሃም እንኳ የጸደቀው በእምነት እንደሆነ ካላየ፣ ጽድቅ የሚገኘው በእምነት እንደሆነ ማረጋገጥ እንደሚቻል ያውቅ ነበር፤ ስለዚህ ጳውሎስ አብርሃም ጽድቅ የተባለው ምንም ዓይነት መልካም ተግባር ፈጽሞ፣ ወይም ሃይማኖታዊ ሥርዓት አድርጎ ሳይሆን፣ እግዚአብሔር የሰጠውን ቃል ኪዳን እንደሚጠብቅ በማመኑ እንደነበር ያሳያል። ዛሬም ለዎችን የሚያድነው እምነት ይህ እምነት ነው። በምንሠራው በምንም ነገር መደገፉ ሳይሆን፣ እግዚአብሔር ቃሉን እንደሚጠብቅ ማመንና በዚያ መደገፍ ነው።

3ኛ ጥያቄ፡- ሮሜ 4፡1-8 አንብብ። ጳውሎስ የሚጠቅሳቸው ሁለት የብሉይ ኪዳን ለዎችን ጥቀስ።

4ኛ ጥያቄ፡- አብርሃም ጽድቅ የተባለው በሥራው ቢሆን ኖሮ ምን ማድረግ ይችላል ነበር?

5ኛ ጥያቄ፡- ቅዱሳት መጻሕፍት ስለ አብርሃም በእግዚአብሔር ፊት ጽድቅ የተባለው እንዴት ነው ይላሉ?

6ኛ ጥያቄ፡- አንድ ሰው አንድ ሥራ ቢሰራና፣ ለሠራው ሥራ ደመወዝ ቢቀበል፣ ይህ ገንዘብ በድካሙ ያገኘው ዋጋ ነው ወይስ በነጻ እንደ ችርታ የተሰጠው ነው?

7ኛ ጥያቄ፡- ህ) በቁ. 5 መሠረት አንድ ሰው ጽድቅ ለመባል ምን ማድረግ አለበት? ለ) ምንስ ማድረግ የለበትም?

8ኛ ጥያቄ፡- ከቁ 6-8 መሠረት ዳዊት የተባረኩ ናቸው የሚለው እነማንን ነው? «የአብርሃምን ሕይወት በማጥናት ልንማረው የምንችለው ነገር ምንድን ነው? በእግዚአብሔር ፊት ጽድቅ የመባል ለፍራ ያገኘው እንዴት ነው? በቁ. 1 ጳውሎስ የሚጠይቀው ነገር ይህንን ነው። አብርሃም ጽድቅ የተባለው በሥራው ቢሆን ኖሮ፣ ባደረገው ነገር መመካት ይችላል ነበር። ጳውሎስ ቀደም ብሎ ደገነነታችን የተገኘው በእኛ ሥራ ሳይሆን፣ እግዚአብሔር ለእኛ ባደረገው ጸጋ የተሟላ ተግባር በመሆኑ ማንም ሰው ሊመካ አይችልም (3:27) በማለት ተናግሯል፤ ነገር ግን ይህ አባባል ለአብርሃምም እውነት ነውን? ጽድቅ የተባለው በራሱ ሥራ ነው ወይስ በእግዚአብሔር? ጳውሎስ ፈጣን መልስ ይሰጣል። አብርሃም በእግዚአብሔር ፊት ለመመካት ምንም መብት የለውም። ምክንያቱም ጽድቅ የተባለው በሥራው አይደለም። ታዲያ ጽድቅ የተባለው እንዴት ነው?

ይህን ለመመለስ ጳውሎስ ወደ ዘፍጥረት 15 ይመለሳል።

9ኛ ጥያቄ፡- ዘፍ. 15፡1-6 አንብብ። የአብርሃም ችግር ምን ነበር? 10ኛ ጥያቄ፡- እግዚአብሔር ለአብርሃም የገባው ቃል ኪዳን ምን ነበር? 11ኛ ጥያቄ፡- አብርሃም ለእግዚአብሔር የተስፋ ቃል የሰጠው ምላሽ ምን ነበር?

በዘፍ 12 እግዚአብሔር ለአብርሃም የከነዓንን ምድር እንደሚሰጠውና ዘፍንም ታላቅ ሕዝብ እንደሚያደርገው ቃል ኪዳን ገባለት። እስከ ዘፍ. 15 ድረስ ግን አብርሃም ልጅን አላገኘም ነበር። በቁ. 1 እግዚአብሔር አብርሃምን እንደሚጠብቀውና ታላቅ ዋጋ እንደሚሰጠው እንደገና ቃል ኪዳን ይገባለታል። አብርሃም ሲመልስ፡- «እስከ አሁን ድረስ ልጅ የለኝም፤ ለሞትም የሚወርሰኝ አገልጋዬ ነው። ርስቴን የማወርሰው ልጅ እስከሌለኝ ድረስ እንዴት ዋጋዬ ታላቅ ሊሆን ይችላል?» ይላል። እግዚአብሔርም የተስፋ መልስ ይሰጠዋል። በገባለትም ተስፋ የሚሰጠው ቃል ኪዳን ሊቆጠር ከሚችለው በላይ እንደ ሰማይ ከዋክብት ብዙ የሆነ ዘር እንደሆነ ነገረው። ለዚህ ቃል ኪዳን አብርሃም የሰጠው ምላሽ ምን ነበር? እግዚአብሔር እንደሚያደርገው አመን። ንብረቱን የሚወርሰው አገልጋዩ እንደሚሆን ማሰቡን አቆመና

ያለውን ንብረት ሁሉ የሚወርሰው ልጅ እግዚአብሔር እንደሚሰጠው አመነ። ለአብርሃም ጽድቅ ሆኖ የተቆጠረለት፤ ይህ እግዚአብሔር የሰጠውን የተሰፋ ቃል እንደሚፈጽም ማመኑና በእግዚአብሔር ላይ መደገፉ ነበር። ዘፍ. 15 የሚያስተምረን አብርሃም ጽድቅ የተባለው በየትኛውም መልካም ሥራው ላይሆን፤ እግዚአብሔር የሰጠውን የተሰፋ ቃል እንደሚጠብቅ በማመኑ እንደ ነበር ነው።

ጳውሎስ ዘፍ. 15:6ን በመጥቀስ አብርሃም እግዚአብሔርን ባመነ ጊዜ ጽድቅ ሆኖ እንደተቆጠረለት ያሳያል። «ተቆጠረለት» የሚለው ቃል የሒሳብ መዝገብ ለያያዝ ጽንጽ ነው። ገንዘብ ከባንክ፣ ወይም ከአሠሪህ፣ ወይም ከሌላ ሰው ተበደርህ እንበል። የተበደርከው ገንዘብ መጠን በደብተር ላይ እንደ ዕዳ ይመዘገባል። ያን ገንዘብ መክፈል አለብህ። ያን ገንዘብ እስካልከፈልክ ድረስ ደብተርህ እዳን ያሳያል። ገንዘቡን ስትከፍል ዕዳህ ይሰረዛል። ዕዳው ሲሰረዝልህ ምንም ገንዘብ የለብህም ማለት ነው። እግዚአብሔር የአብርሃምን የሕይወት መዝገብ ሲከፍት፤ አብርሃም ሲከፍላቸው የሚገባው ዕዳዎች እንዳለበት ተመለከተ። እነዚህም ዕዳዎች ኃጢአቶቹ ነበሩ። ቀጥሎ ግን እግዚአብሔር ወደ አብርሃም እምነት ተመለከተ። አብርሃም የተሰጠውን የተሰፋ ቃል ሰላመነ፤ እግዚአብሔር በነጻና በጸጋው በአብርሃም የሕይወት መዝገብ ላይ «ጽድቅ» ብሎ ጻፈበት። አብርሃም ሰላመነ፤ እግዚአብሔር አብርሃም የነበረበትን የኃጢአት ዕዳ ሰረዘለት። አብርሃም ሰላመነ፤ እግዚአብሔር አብርሃምን ጽድቅ መሆኑን አወጀ።

ዘፍ. 15:6 አብርሃም በእግዚአብሔር ፊት ጽድቅ የሆነው በእምነት እንጂ በመልካም ሥራው እንዳልነበረ ግልጽ ያደርገዋል። ሰው ሁሉ አንድ ሥራ በሚሠራበት ጊዜ ለድካሙ ዋጋ የሚሆን ደሞዝ እንደሚከፈለው ያውቃል። ይህ እንደ ስጦታ የሚሰጠው ነገር አይደለም። ሥራውን የሠራው ሰው የሚከፍለው ዕዳ አለበት ማለት ነው። በዘፍ. 15 ግን ስለ ሥራ የተጠቀሰ ነገር የለም። አብርሃም አንድ ነገር ስለ መሥራቱ ያ ከፍል የሚናገረው ነገር ቢኖር ኖሮ ጽድቅን አንድ ነገር በማድረግ ከእግዚአብሔር ያገኘው ነው ማለት እንችል ነበር። እግዚአብሔርም ጽድቅ እንዲለው ግዴታው ይሆን ነበር፤ ነገር ግን ከፍሉ ስለ ሥራ ላይሆን፤ ስለ እምነት ብቻ ይናገራል፤ ስለዚህ አብርሃም ጽድቅን ያገኘው ከእግዚአብሔር እንደ ችሮታው በጸጋና በእርሱ እምነት ብቻ ነው።

ቁ. 5 አብርሃም በእግዚአብሔር ፊት ጽድቅ እንዴት እንደተባለ (በሥራ ላይሆን በእምነት) የጳውሎስ ማጠቃለያና ሁልጊዜም ቢሆን እግዚአብሔር ሰዎችን እንዴት ጽድቅ እንደሚል አጠቃላይ የሆነ መመሪያ ነው። ይህንን ጥቅስ በቃል ማጥናትና ለጓደኛህ በምትመለከርበት ጊዜ መጠቀም እጅግ በጣም ጥሩ ነው፤ ምክንያቱም፡-

1. ሰው በእግዚአብሔር ፊት ለመጽደቅ ማድረግ ያለበትን ነገር ስለሚገልጽና በእግዚአብሔር ማመን እንዳለበት ስለሚያብራራ፤
2. ሰው በእግዚአብሔር ፊት ለመጽደቅ ማድረግ የሌለበትን ነገር ስለሚገልጽ ነው። እራሱን ለማዳን በራሱ መልካም ተግባር መታመን የለበትም ስለሚል ነው። (እዚህ ቦታ ጥቂት ቆም በልና ጥቅሱን በቃልህ አጥናው።)

በቁ. 5 የሚገኘው «ኃጢአተኛ» የሚለው ቃል በጣም ጠንካራ ቃል ነው። እግዚአብሔር ሰዎችን ጽድቃን የሚለው ምንም መልካም ሥራዎች ላይሠሩ ነው ብሎ ጳውሎስ ያስተምረናል። በኢየሱስ ክርስቶስ በኩል እንደሚያድናቸው የሰጠውን ተስፋ ካመኑ፤ እግዚአብሔር በዓለም ላይ እጅግ ከፋና ኃጢአተኛ የሆኑ ሰዎችን እንኳ ጽድቃን ይላቸዋል። መልካም ሥራ ወይም ከኃጢአት መመለስ ለይደለም ሰዎችን በእግዚአብሔር ፊት ጽድቅ የሚያደርጋቸው። በእግዚአብሔር ፊት ጽድቅ ለመሆን ሰው በክርስቶስ ብቻ ማመን እንጂ በማንኛዎቹም መልካም ሥራዎች መደገፍ የለበትም።

12ኛ ጥያቄ፡- ሀ) እግዚአብሔር እጅግ ከፋ የሆኑ ሰዎች እንኳ በክርስቶስ ላይ ባላቸው እምነት ወደ እርሱ ቢመጡ ያድናቸዋል የሚለው ትምህርት በአካባቢህ ካሉ ብዙ ሰዎች ከሚያምኑት ነገር ጋር የሚለየው እንዴት ነው? ለ) በቤተ ክርስቲያንህ ካሉ ከአብዛኛዎቹ ሰዎች እምነት ጋር የሚለየው እንዴት ነው?

ጳውሎስ እንደ ዋና ምላሌ አድርጎ የሚያቀርበው የብሉይ ኪዳን ሰው ከሥራ በተለየ እምነት የጸደቀውን አብርሃምን ነው። ሌሎች ምላሌዎችም አሉ። ጳውሎስ ከእነዚህ ውስጥ እንዴን ያቀርብልናል። ይህ ምላሌ ዳዊት ነው። በመዝ. 32:1-2 ዳዊትም ከሥራ በተለየ እምነት በእግዚአብሔር ፊት ስለ መጽደቅ ይናገራል። ዳዊት እንዲህ ዓይነቱ ጽድቅ ታላቅ ብዕዕና ነው ይላል።

13ኛ ጥያቄ፡- መዝ. 32ን አንብብ። የዚህ መዝሙር ዋና ትምህርት ምን ይመስለሃል?

በመዝ. 32 ዳዊት ከእግዚአብሔር ስለ ተቀበለው ነጻ የሆነ ይቅርታ ሐሴትን ያደርጋል። ኃጢአትን አድርጎ ስለነበረ፣ ኃጢአቱን ለእግዚአብሔር ይናዘዛል፤ እግዚአብሔርም በታላቅነቱ ኃጢአቱን ይቅር ይለዋል። በመዝ. 32 ዳዊት የተቀበለው ምሕረት ፈልጎ ያገኘው ነገር እንዳልነበር ጳውሎስ ተገንዝቦ ነበር። በዚህ መዝሙር ዳዊት ያደረገው ነገር ኃጢአቱን ለእግዚአብሔር መናዘዝና በእግዚአብሔር ምሕረት መደገፍ ነበር። እግዚአብሔር በነጻ ይቅር አለው። እግዚአብሔር ኃጢአትን ይቅር እንደሚልና ሰዎችን ጻድቅ እንደሚል ይህ ግልጽ የሆነ ተጨማሪ ማረጋገጫ ነው። መልካም ሥራን ስለሠሩ ወይም ኃጢአትን መሥራት ስላቆሙ ሳይሆን በእግዚአብሔር ስለታመኑ ብቻ ነው።

14ኛ ጥያቄ፡- ወደ 12ኛ ጥያቄ ተመለስና በአካባቢህ ያሉ ሰዎችና ቤተ ክርስቲያንህ ያሉ ሰዎች ሰው በእግዚአብሔር ፊት ጻድቅ ይሆናል ብለው የሚያስቡት እንዴት እንደሆነ ለትንሽ ጊዜ አስብ። ሀ) ደኅንነት የሚመጣው በክርስቶስ በማመን ብቻ እንደሆነ እንዲረዱ ከዚህ ክፍል ምን ልትላቸው ትችላለህ? ለ) ሮሜ 4:5ን እንደገና ክልስ።

የሮሜ 4:1-8 ማጠቃለያ፡- አብርሃም በአምነት ብቻ ጻድቅ ተባለ፤ ዳዊትም ይህንን ነጻ ይቅርታ ሐሴት ሲያደርግ እንመለከታለን።

ሁለተኛ ቀን፡

ሮሜ 4:9-12

ትላንትና እግዚአብሔር ሰዎችን ከመልካም ሥራዎች ባሻገር በእምነት ብቻ ጻድቃን እንደሚል የብሉይ ኪዳንን መግለጫና መረጃ መመልከት ጀምረናል። የጳውሎስ ዋና ማረጋገጫ ከአብርሃም ሕይወት የቀረበ ነው። ከዘፍ. 15:6 አብርሃም በማመኑ ብቻ፣ እግዚአብሔር ጻድቅ እንዳለው ትላንትና ተመልክተናል። ይህም የሚያረጋግጠው እግዚአብሔር ጻድቅ የሚለው በራሱ ሥራ ሳይሆን በእግዚአብሔር የሚታመነውን ብቻ እንደሆነ ነው።

በራስ ሥራ ያለመታመን ማለት ግን ምን ማለት ነው? በእግዚአብሔር መታመን ማለትስ ምን ማለት ነው? ጳውሎስ ከምዕራፍ 4 የቀሩትን ቁጥሮች እነዚህን ሁለት ጥያቄዎች በመመለስ ይጨርሳል። በሮሜ 4:9-12 በራስ ሥራ ያለመታመን ማለት ግዝረትንም ሆነ ሌሎች

ሃይማኖታዊ ሥርዓቶችን በእግዚአብሔር ፊት ጻድቅ እንደሚያደርጉ አድርጎ አለማመን ማለት ነው ይላል። ይህ ግልጽ ነው። ምክንያቱም እግዚአብሔር አብርሃምን ጻድቅ ያለው ግዝረትንም ሆነ፣ ምንም ዓይነት ሃይማኖታዊ ስርዓት ከመፈጸሙ በፊት ነው።

15ኛ ጥያቄ፡- ሮሜ 4:9-12 አንብብ። በቁ. 9 ጳውሎስ የሚጠይቀው ጥያቄ ምንድን ነው? 16ኛ ጥያቄ፡- ሀ) እግዚአብሔር አብርሃምን ጻድቅ ባለው ጊዜ አብርሃም ተገርዞ ነበር ወይስ አልተገረዘም ለ) ለመዳን ግዝረት ስለማስፈለጉ ይህ አሳብ ምን ይላል? 17ኛ ጥያቄ፡- በቁ. 11 መሠረት ታዲያ አብርሃም የተገረዘው ለምንድን ነው? 18ኛ ጥያቄ፡- በቁ. 11 ና 12 መሠረት አብርሃም የማን አባት ነው? የተሟላ መልስ ለመስጠት ጥንቃቄ አድርግ።

በትምህርት 4 ዘፍጥረት ምዕራፍ 17 ላይ ያለውን ክፍል በማንበብ ለአይሁድ ወንዶች መገረዝ አስፈላጊ የሆነው ለምን እንደሆነ ተመልክተናል። ግዝረት ለአብርሃምና ለዘሩ በሙሉ ከእግዚአብሔር ጋር የተለየ ቃል ኪዳን አንዳላቸው ለምልክትነት የተሰጠ ነበር። አያንዳንዱ አይሁዳዊ ወንድ የእግዚአብሔር የተለየ ሕዝብ አካል መሆኑን ለማሳየት ለምልክት ይገረዝ ነበር። የእግዚአብሔር የተለየ ሕዝቦች ለመሆናቸው ግዝረት ምልክት ስለነበር፣ አይሁዶች በእግዚአብሔር ፊት ጻድቃን ለመሆናቸው ግዝረት በጣም አስፈላጊ ክፍል እንደሆነ ያስቡ ነበር። ግዝረት ሰውን በእግዚአብሔር ፊት ጻድቅ ያደርገዋል፤ ምክንያቱም ከእግዚአብሔር የቃል ኪዳን ሕዝቦች አንዱ ያደርገዋልና ብለው ይገምቱ ነበር። ያልተገረዘ ሰው የእግዚአብሔር የቃል ኪዳን ሕዝብ አካል መሆን ስለማይችል፣ በእግዚአብሔር ፊት ጻድቅ መሆን አይችልም ብለው ያምኑ ነበር።

ስለዚህ ጳውሎስ ጥያቄ ይጠይቃል። ዳዊት የሚናገርለት የኃጢአት ይቅርታ በረከት ለተገረዘ ነው ወይስ ላልተገረዘ? ከአይሁዶች የሚጠብቀው መልስ «ለተገረዙ ብቻ መሆኑ እርግጥ ነው» በእግዚአብሔር ፊት ጻድቅ ለመሆንና ይቅርታን ለማግኘት ግዝረት አስፈላጊ የሆነ ሃይማኖታዊ ሥርዓት ነው» የሚል ነው። ጳውሎስ ግን ያስደነግጣቸዋል።

በመጀመሪያ ጳውሎስ ዘፍ 15:6 እንደገና በመጥቀስ ያስደነግጣቸዋል። «ያ ክፍል አብርሃም ጻድቅ የሆነው እንዴት እንደሆነ የታወጀውን ታስታውላላችሁን? በአምነቱ እንጂ በመገረዝ አልነበረም።»

እውሉስ በመቀጠል አይሁዶችን ያስደነግጣቸዋል። በዘፍ. 15:6 ላይ እግዚአብሔር አብርሃምን እድቅ ነህ ሊለው አብርሃም ተገርዞ ነበር ወይስ አልተገረዘም? እስከ ዘፍ. 17 ድረስ አብርሃም አልተገረዘም ነበር። ግዝረቱም የተፈጸመው በዘፍ. 15 አብርሃም እድቅ ከተባለ ከ15-20 ዓመታት በኋላ ነው፤ ስለዚህ ማጠቃለያው ግልጽ ነው፡- የግዝረት ሥርዓት ከአብርሃም እድቅ መባል ጋር የሚያያዘው እንዳችም ግንኙነት የለውም። ግዝረት ማንንም ሰው በእግዚአብሔር ፊት እድቅ አያደርገውም።

ታዲያ አብርሃም የተገረዘው ለምንድን ነው? ቁ. 11 መገረዙ አስቀድሞ «በእምነት ላገኘው ጽድቅ» «ማህተም» ይሆን ዘንድ ነው ይላል። ይህ ማለት አብርሃም በእምነቱ ምክንያት አስቀድሞ በውስጡ ለተፈጸመው ነገር፤ ውጫዊ የሆነው ምልክት መገረዝ ነው ማለት ነው። አስቀድሞ በእግዚአብሔር አመጣ፤ እድቅም ተብሎ ተጠራ። መገረዝ በእግዚአብሔር ለመታመንና አሁን በእግዚአብሔር ፊት እድቅ ለመሆኑ ውጫዊ ምልክት ነው። የአይሁዶች ችግር የነበረው ውጫዊ ምልክት፤ ውጫዊ ምስክር የሆነውን ግዝረት ውስጣዊ እውነታ ከሆነው ከእምነት ጋር ማምታታታቸው ነበር። በጣም አስፈላጊ ነገር ውጫዊ ምልክት የሆነው ግዝረት እንዲህ መሰላቸው፤ ስለዚህም ውጫዊ ምልክት የሆነውን ግዝረትን በእግዚአብሔር ፊት ለሚሆን ጽድቅ ታመኑበት። አብርሃምን በእግዚአብሔር ፊት እድቅ ያደረገው፤ ነገር ግን ግዝረት አልነበረም። ግዝረት በእግዚአብሔር ፊት አስቀድሞ እድቅ ለተባለበት ነገር ማሳተም፤ ምልክት ብቻ ነበር።

በዚህ ዘመን ያሉ ብዙ ሰዎች አይሁዶች የሠሩትን ስሕተት ይደግማሉ። በዚህ ዘመን ያሉ ብዙ ክርስቲያኖች ለደገንነታቸው ውጫዊ ሥርዓቶች የሆኑ ብዙ ምልክቶችንና ማረጋገጫዎችን ይፈጽማሉ። ገናም ብዙ ክርስቲያኖች እነዚህ የእምነታቸው ውጫዊ ምልክቶች ወይም ማሕተሞች ጽድቃቸውን እንደሚጠብቁላቸው ያምናሉ። ለደገንነታቸው በክርስቶስ ከመታመን ይልቅ፤ በውጫዊ ምልክቶች ይታመናሉ።

19ኛ ጥያቄ፡- የእምነት ውጫዊ መግለጫ የሆኑ፤ ብዙ የምታውቃቸው ሰዎች ግን በእግዚአብሔር ፊት እድቅ ለመሆን የሚፈጽሟቸውን ሃይማኖታዊ ሥርዓቶችን ዳፍ።

ዛሬም ቢሆን ብዙ ሰዎች የእምነት ምልክት የሆኑ ሃይማኖታዊ ሥርዓቶችና ደገንነትን ለማግኘት ብለው ይፈጽማሉ። አንዳንድ ሰዎች በእግዚአብሔር ፊት እድቅ ለመሆን መጠመቅ እንዳለባቸው ያምናሉ፤ ስለዚህ የጥምቀትን ሥርዓት ይፈጽሙና በደገንነታቸው በዚያ ይደገፋሉ፤ ነገር ግን ጥምቀት በክርስቶስ ለመታመናችንና ከእርሱ ጋር አንድ ለመሆናችን ውጫዊ ምልክት ነው። ጥምቀት ሰውን ለማዳን አይችልም። ሌሎች ደግሞ ለመዳን ቅዱስ ቁርባንን መቀበል እንዳለባቸው ያምናሉ። ስለዚህ ቅዱስ ቁርባንን ይቀበሉና ቅዱስ ቁርባን መውሰዳቸው በእግዚአብሔር ፊት እድቅ እንደሚያደርጋቸው ያምናሉ፤ ዳሩ ግን ቅዱስ ቁርባን በክርስቶስ ለመታመናችን ውጫዊ ምልክት ነው፤ ደግሞም እኛን ለማዳን ያደረገውንና ሞቱን በማስብ ከእርሱ ጋር ጎብረት የምናደርግበት ዕድል ነው። ቅዱስ ቁርባንና ጥምቀት ከክርስቲያኖች ሊያደርጓቸው የሚገቡ አስፈላጊ ነገሮች ናቸው፤ ዳሩ ግን በእግዚአብሔር ፊት እድቃን ለመሆን የምንፈጽማቸው ነገሮች አይደሉም። በእግዚአብሔር ፊት እድቅ ለመሆን የሚያስፈልግ አንዳችም ሃይማኖታዊ ሥርዓት የለም። በእነዚህ ሥርዓቶች የሚታመን ጽድቁን ከእግዚአብሔር ዘንድ በጥረቱ ለማግኘት የሚፈልግ ሰው ነው። ሮሜ 4:5 በግልጽ እንደሚናገረው፤ ከእግዚአብሔር ዘንድ ጽድቃቸውን በጥረታቸው ለማግኘት የሚሞክሩ፤ በእግዚአብሔር ፊት እድቃን አይደሉም ይላል። በእግዚአብሔር ፊት እድቅ የመሆኒያ ብቸኛው መንገድ፤ እግዚአብሔር በክርስቶስ እኛን ለማጽደቅ የሠራውን ሥራ ማመን ብቻ ነው።

ሳይገረዝ በፊትም ሆነ ከተገረዘ በኋላ፤ አብርሃም በእግዚአብሔር ፊት እድቅ ሰው ነበር። ይህም በጣም አስፈላጊ የሆነ ማስገንዘቢያ ያስተላልፋል። አብርሃም ከመገረዙ በፊት እድቅ ስለተባለ፤ ለደገንነታቸው በክርስቶስ ለሚታመኑና ላልተገረዙ ሰዎች አባት ነው። ደግሞም በእግዚአብሔር ለማመኑ እንደ ምልክት ይሆን ዘንድ ስለተገረዘ፤ ለደገንነታቸው በክርስቶስ ለሚያምኑ ለተገረዙ ሰዎችም አባት ነው።

አብርሃም ለተገረዙ ላልተገረዙም ምእመናን ሁሉ አባት ነው ማለት ምን ማለት ነው? ይህ ማለት አብርሃም በዓለም ለሚኖሩ ለተገረዙም ላልተገረዙም ሰዎች ሁሉ በእግዚአብሔር ፊት እድቅ የሚኮነው እንዴት እንደሆነ በምሳሌነት ያላየ ሰው ነው ማለት ነው። በእግዚአብሔር ፊት እድቅ የመባያው መንገድ በግዝረት ወይም በየትኛውም ዓይነት ሃይማኖታዊ ሥርዓት እንዳልሆነ ያሳየናል። ደግሞም ቢገረዙም

ባይገረዙም በእምነት በክርስቶስ ወደ እግዚአብሔር የሚመጡ ሁሉ ለአብርሃም የተሰጠው የበረከት ተስፋ ተካፋይ እንደሚሆኑም ያሳያል። ይህንን እንደገና በነገው ትምህርት እንመለከታለን። በእግዚአብሔር ፊት ጸድቃን የምንባለውና እግዚአብሔር የሰጠንን የበረከት ተስፋ ሃሴት የምናደርገው በክርስቶስ በማመን ነው።

20ኛ ጥያቄ:- ሀ) በእግዚአብሔር ፊት ጸድቅ ለመሆን አንዳንድ ሃይማኖታዊ ሥርዓቶችን የሚፈጽም የምታውቀውን ለው ለም ጸፍ። ለ) አሁኑኑ ለዚህ ለው ጸለይለት። እነዚህ ሃይማኖታዊ ሥርዓቶች ሊያድኑት እንደማይችሉ ማየት እንዲችል እግዚአብሔር አይኖቹን እንዲከፍት ጸለይለት። ሐ) ይህ ለው ሃይማኖታዊ ሥርዓቶች ሊያድኑት እንደማይችሉ። ከሮሜ 4: 1-12 ምን ልትለው ትችላላህ?

የሮሜ 4: 9-12 ማጠቃለያ:- እግዚአብሔር አብርሃምን በመገረዙ ምክንያት ጸድቅ አላለውም፤ ምክንያቱም የተገረዘው እግዚአብሔር ጸድቅ ካለው በኋላ ብዙ ቆይቶ ነው። የእግዚአብሔር በረከት የሚመጣው ከግዝረት ውጭ ነው።

ሦስተኛ ቀን:

#### ሮሜ 4: 13-17

በዚህ ሳምንት የመጀመሪያ ቀን ጥናታችን፤ አብርሃም በሥራው ሳይሆን በእግዚአብሔር ስለታመነ፤ እግዚአብሔር ጸድቅ ብሎ እንደጠራው ተመልክተናል። በራስ ሥራ ያለመታመን ማለት ምን ማለት ነው? የዚህን ጥያቄ መልስ የመጀመሪያ ክፍል ትላንትና ተመልክተናል። ይህ ማለት አንድ ሰው ለመጽደቅ በግዝረትም ሆነ በሌላ ሃማኖታዊ ሥርዓት አልታመነም ማለት ነው። እግዚአብሔር አብርሃምን ጸድቅ ያለው ስለተገረዘ አይደለም፤ ምክንያቱም የተገረዘው እግዚአብሔር ጸድቅ ካለው ከብዙ ጊዜ በኋላ ነበር።

ዛሬ ደግሞ በሥራ ያለመታመን ማለት ምን ማለት እንደሆነ የሚገልጽልንን መልስ ሁለተኛ ክፍል እንመለከታለን። በሃይማኖታዊ ሥርዓቶች ላይ አለመታመን ብቻ ሳይሆን፤ ለመጽደቅ በመልካም ሥራ አለመታመንም ማለት ነው።

21ኛ ጥያቄ:- ሮሜ 4: 13-17 አንብብ። አብርሃም የዓለም ወራሽ እንደሚሆን የተገባለትን የተስፋ ቃል እንዴት ተቀበለው?

22ኛ ጥያቄ:- አንድ ሰው የእግዚአብሔርን ተስፋዎች የሚቀበለው ሕግን በመታዘዝ ከሆነ እነዚህ ተስፋዎች ምን ዓይነት ናቸው?  
23ኛ ጥያቄ:- ሕግ የሚያመጣው ነገር ምንድን ነው?  
24ኛ ጥያቄ:- ለአብርሃም የተሰጡ ተስፋዎች ምን ምን ናቸው? የተሟላ መልስ ሰጥ።

አብርሃም የእግዚአብሔርን የተስፋ ቃሎች የተቀበለው እንዴት ነው? እግዚአብሔር ጸድቅ ያለው ሕግን ስለታዘዘ ነው፤ ወይስ በእምነት ነው? ጳውሎስ ግልጽ የሆነ መልስ ይሰጣል። አብርሃም የዓለም ወራሽ እንደሚሆን የተሰጠውን የተስፋ ቃል በእምነት ምክንያት እንጂ ሕግን በመታዘዝ አልተቀበለም። «የዓለም ወራሽ» የሚለው ቃል እግዚአብሔር የከነዓንን ምድር እንደሚሰጠው የገባለት ተስፋ ሊሆን ይችላል። ወይም በአርሱ በኩል እግዚአብሔር ዓለምን ሁሉ ሊባርክ እንዳለ የተሰጠው የተስፋ ቃል ሊሆን ይችላል። የትኛውም ይሁን ዋናው ነገር አብርሃም የእግዚአብሔርን ተስፋ የተቀበለው የእግዚአብሔርን ሕግ ስለታዘዘ ሳይሆን፤ ስላመነ መሆኑ ነው።

አብርሃም የተስፋ ቃልን የተቀበለው ሕግን በመጠበቅ እንዳልሆነ በምን እናውቃለን? ጳውሎስ ከቁ. 14-15 ይህንን ይገልጻል።

አብርሃም ጸድቅ ይባል ዘንድ ሕግን መጠበቅ ያስፈለገው ቢሆን ኖሮ፤ እግዚአብሔር በዘፍ. 15 የሰጠው ተስፋ ከንቱ ይሆን ነበር። ይህ ማለት እግዚአብሔር ለአብርሃም፤ «ይህንን ምድር በሙሉ አሰጥሃለሁ፤ ዘርህን አበዛዋለሁ፤ በእንተም የምድር አሕዛብ ሁሉ ይባረካሉ» ካለው ከ600 ዓመት በኋላ፤ ለሙሴ ሕግን ሲሰጥ፤ «ለአብርሃም የሰጠሁትን የተስፋ ቃል ለመፈጸም፤ አብርሃም ይህንን ሕግ በሙሉ አሁን ለሙሴ የሰጠሁትን መጠበቅ አለበት» የሚል ቃል መጨመር ነበረበት። ይህ የእግዚአብሔርን የተስፋ ቃል ምን ያደርገው ነበር? ትርጉም የሌለው ከንቱ ቃል ዚዳን ያደርገው ነበር። ከንቱ ሊሆን የሚችልባቸው ሁለት ምክንያቶች:-

- 1) እግዚአብሔር ያለ ቅድመ ሁኔታ ተስፋ ሰጥቶ፤ በኋላ ግን ቅድመ ሁኔታ ቢያክልበት፤ ተስፋው ከንቱ ይሆናል።
- 2) እግዚአብሔር በሰጠው ተስፋ ላይ ያስቀመጠው ቅድመ ሁኔታ (ሕግን መጠበቅ) ለማሟላት ጨርሶ የማይቻል ነው። ይህም ተስፋውን አጥፍ ጊዜ ከንቱ ያደርገዋል። ጳውሎስ በቁ. 15 ላይ፤ በምዕ. 2 ና 3 ያለንን ነገር ያስታውሰናል ሕግን መጠበቅ ለማንም የማይቻል ነው (ሮሜ 3: 20)። ማንም ሕግን መጠበቅ ስለማይችል፤ ሕግ

የሚያመጣው ነገር የእግዚአብሔርን ቁጣና ቅጣትን ነው ምክንያቱም ሰው ሕግን በተላለፈና ኃጢአትን ባደረገ ጊዜ መቀጣት ነበረበት። ሕግ ባይኖር መቀጣት ያለበት የሕግ መተላለፍም እይኖርም ነበር። ምንም ቢሆን አግዚአብሔር ሕግን ስለሰጠና ማንም ሕግን መጠበቅ ስላልቻለ፣ ቅጣት ግዴታ ነው። የእግዚአብሔርን ሕግ የመተላለፍ ቅጣቱ የእግዚአብሔር ቁጣ ነው። ማንም ሰው ሕግን መጠበቅ ስላልቻለ ሕግ ያመጣው ብቸኛ ነገር የእግዚአብሔርን ቁጣና ቅጣት ነው። የእግዚአብሔር ሕግ የእግዚአብሔርን ተስፋ የመቀበያ መንገድ ሊሆን ዉርሶ እይችልም፤ ምክንያቱም የእግዚአብሔርን ሕግ ማንም መጠበቅ እይችልም፤ ስለዚህ እግዚአብሔር ቆይቶ፡- «ለእብርሃም የሰጠሁትን የተስፋ ቃል የምፈጽመው ሕጌን ከጠበቀ ብቻ ነው» ቢል ኖሮ ባዶና ዋጋ የሌለው ቃል ኪዳን እንደሰጠው ይቆጠር ነበር።

ስለዚህ እግዚአብሔር ለእብርሃም የተስፋ ቃል ቢለጠውና ከዚያም ቆይቶ የተስፋ ቃሉ የሚፈጽመው እብርሃም ሕግን ከጠበቀ ነው ቢል ኖሮ፣ የእግዚአብሔር የተስፋ ቃል ከንቱና ዋጋ የሌለው ይሆን ነበር። ዋጋ የሌለው የሚሆነው፡-

1. እግዚአብሔር የተስፋ ቃሉን ከሰጠ በኋላ ቅድመ-ሁኔታን ይጨምር ነበረና

2. የጨመረው ቅድመ-ሁኔታ ደግሞ ሊሟላ የማይችል ይሆን ነበር።

ለምሳሌ ያህል ከእኔ ጋር በመንገድ በተገናኘን ጊዜ፣ «ነገ በዚህ ሰዓት እዚህ እንገናኝና ለትምህርት ቤት የምትከፍለው 100 ብር እስጥላሁልበል»። በሚቀጥለው ቀን የገባሁትን ቃል እንደፈጽምልህ በጉጉት ትጠብቀኛለህ። ሰንገናኝ «ይህን 100 ብር እንድሰጥህ 10 ሜትር ያህል ወደ ላይ መዝለል አለብህ» ብዬ ቅድመ ሁኔታ ባሰቀም፣ ምን ዓይነት የተስፋ ቃል ነው የሰጠሁ? ባዶና ዋጋ የሌለው የተስፋ ቃል ነው። ዋጋ የሌለው የሚሆነው፡-

1. ቅድመ-ሁኔታ ያስቀመጥኩት ተስፋ ከሰጠሁ በኋላ ስለሆነና

2. ያስቀመጥኩት ቅድመ ሁኔታ ደግሞ ዉርሶ ለሚሟላት ስለማይቻል ነው።

ጳውሎስ ሊለው የፈለገው ነገር እግዚአብሔር በምንም ዓይነት እንደዚህ ዓይነት የተስፋ ቃል እይለጥም ነው። ለዚህ እብርሃም የተሰጠውን የተስፋ ቃል እንዲፈጽምለት ሕግን መጠበቅ

እንደማያስፈልገው ይህ ግልጽ መረጃ ነው። እብርሃም ጻድቅ የተባለው ሕግን መጠበቅ ግዴታው ሳይሆን ነው።

ከቁ 16-17 ጳውሎስ ይህንን ትምህርት ወደ እኛ ሕይወት ያመጣዋል። የእግዚአብሔርን የተስፋ ቃል ሰው የሚቀበልበት ብቸኛው መንገድ እምነት ነው። የእግዚአብሔርን ተስፋ እብርሃም የተቀበለው ሕግን በመጠበቅ ስላልሆነ፣ ዛሬም ማንም ሰው ቢሆን ሕግን በመጠበቅ ሊቀበለው እይችልም። የእግዚአብሔርን ተስፋ በእምነት የምንቀበለው የእግዚአብሔር ነጻ የጸጋ ስጦታ ነው። እንደ እብርሃም ዓይነት እምነት ያላቸው ሰዎች በሙሉ የእግዚአብሔርን ተስፋ እብርሃም በተቀበለበት መንገድ ይቀበላሉ። ይህንን ለማረጋገጥ ጳውሎስ በዘፍ. 17:5 እግዚአብሔር ለእብርሃም፡- «የብዙ እሕዛብ አባት» እንደሚሆን የሰጠውን የተስፋ ቃል ይጠቅሳል። ጳውሎስ የዚህ የተስፋ ቃል እፈጻጸም የተረጋገጠ እንደ መንገድ ከሁሉም ዘር የሆኑ የምድር እሕዛብ እብርሃም እንዳደረገው በእምነት ወደ እግዚአብሔር እንዲመጡ ነው። ስለዚህ እብርሃም እምነት ያላቸው ሰዎች ሁሉ አባት ነው። እሕዛብም ከሕግ በታች የተወለደ እይሁድ የሆነ ሰው የእብርሃም ዓይነት እምነት ካለው ለእብርሃም የተሰጠውን የተስፋ ቃል ይቀበላል።

25ኛ ጥያቄ፡- ኤፌ. 2:11-13፣ 19:1 3:6 እንብብ። ሀ) ከክርስቶስ የተለዩ እሕዛብ የነበሩበት ሁኔታ ምን ነበር? ለ) እሁን በክርስቶስ ያሉት እሕዛብ የተቀበሉት ነገር ምንድን ነው?

ኤፌሶን 2 ና 3 እማኝ የሆኑ እሕዛብ በክርስቶስ በኩል ያገኙትን በረከት የሚያስታውስ ሌላው ክፍል ነው። እይሁድ ያልሆኑ ሰዎች ያለ ተስፋና ያለ እግዚአብሔር ሆነው፣ ተስፋ የሌላቸው ከእግዚአብሔርና ከተስፋ ቃላት የራቁ እንደነበሩ ጳውሎስ ይናገራል። እማኝ የሆኑ እሕዛብን ግን የክርስቶስ ኢየሱስ ሥራ ወደ እግዚአብሔር ሕዝብ እምጥቶአቸው፣ የተስፋው ወራሾች እደረጋቸው።

በሮሜ 4:16 ላይ ጳውሎስ ያቀረበው መልእክት ይህ ነው። የእብርሃም ዓይነት እምነት ያለው ሰው በሙሉ የእብርሃምን የተስፋ ቃል ይቀበላል፤ ዳሩ ግን እንደ እብርሃም ዓይነት እምነት ማለት ምን ማለት ነው? በነገ ትምህርታችን በእግዚአብሔር ማመን ማለት ምን ማለት እንደሆነ ጳውሎስ ያቀረበውን ገለጻ እንመለከታለን።

በሮሜ 4:9-17 ጳውሎስ የሮሜ 4:5 የመጀመሪያውን ጥያቄ ክፍል ነጻል። በእግዚአብሔር ፊት ጻድቅ ለመሆን በመልካም ሥራ ለመታመን ማለት ምን ማለት እንደሆነ አብራርቷል። በራሳችን ሥራ ያለመታመን ማለት፡-

1. ምንም ዓይነት ሃይማኖታዊ ሥርዓቶች በእግዚአብሔር ፊት ጻድቅ እንደሚያደርጉ ያለማመን (4:9-12) እና
2. የእግዚአብሔርን ሕግ በመታዘዝ በእግዚአብሔር ፊት ጻድቅ እንደምንሆን ያለማመን ማለት ነው። እግዚአብሔር የተሰፋ ቃሉን እንደሚጠብቅና ለእኛም በነጻ እንደሚሰጠን በማመን ብቻ የእግዚአብሔርን የተሰፋ ቃል እንቀበላለን።

26ኛ ጥያቄ፡- የምታውቃቸው ሰዎች በእግዚአብሔር ፊት ራሳቸውን ጻድቅ ለማድረግ የሚጠብቁቸው የእግዚአብሔር ሕግን የትኞቹ ናቸው?

በእግዚአብሔር ፊት ጻድቅ ለመሆን በአሁኑ ጊዜ ሰዎች ሕግን ለመጠበቅ ይሞክራሉ። እነዚህ ሁሉ እግዚአብሔር የሰጣቸው ትእዛዝ እንደሆነ ስለሚያውቁ ምጽዋት ይሰጣሉ፤ ይጸግሉ፤ ይጸልያሉ። የቤተ ክርስቲያናቸው ቄስ ወይም መጋቢ የሚሰጣቸውን ትእዛዝና አ/ሥርቱ ትእዛዛትንም ይጠብቁ ይሆናል። የክርስትና ሕይወት ለመኖርና የኢየሱስን ትእዛዛት ለመጠበቅ ተግተው ይሠራሉ። እነዚህን ነገሮች ካደረጉ በእግዚአብሔር ፊት ጻድቅ እንደሚሆኑ ተስፋ ያደርጋሉ።

27ኛ ጥያቄ፡- የእግዚአብሔርን ሕግ በመታዘዝ በእግዚአብሔር ፊት ጻድቅ ለመሆን ለሚሞክሩ ሰዎች የእግዚአብሔርን የተሰፋ ቃል፣ የሕግን ሥራ በመፈጸም ማግኘት ጨርሶ እንደማይችሉ፣ ከዚህ ክፍል ምን ልትነግራቸው ትችላለህ? ለእነዚህ ሰዎች ስለ ጌታ ለመመስከር ይህንን ክፍል እንዴት አድርገህ ልትጠቀምበት እንደምትችል በማስታወሻ ይብተርህ ጻፍ።

ይህ ክፍል የእግዚአብሔርን ሕግ በመታዘዝ ማንም ሰው መጠበቅ እንደማይችል ያስታውሰናል ማንም ሰው በፍጹምነት እግዚአብሔርን መታዘዝ አይችልም። ይህ ማለት ማንም ሰው በመታዘዝ የእግዚአብሔርን ተስፋ ቃላት ጽድቅ ሊያገኝ አይችልም ማለት ነው። ማንም መልካም በመሆን የእግዚአብሔርን ተስፋ ቃላት አይቀበልም፤ የእግዚአብሔር

የተሰፋ ቃላት እንደ እግዚአብሔር ነጻ ስጦታዎች በእምነት ለሚቀበላቸው ብቻ ናቸው።

የሮሜ 4:12-17 ግጥቃለያ፡- አብርሃምና በእምነታቸው ምክንያት ለእርሱ የተሰጠውን የተሰፋ ቃል ተካፋይ የሆኑ ሰዎች፤ ይህንን የተሰፋ ቃል የተቀበሉት በእምነታቸው እንጂ ለሕግ በመታዘዛቸው አይደሉም።

አራተኛ ቀን፡

ሮሜ 4:18-25

በሮሜ 4:5 እግዚአብሔር ጻድቅ የሚለው «ለማይሠራ፣ ኃጢአተኛውን በሚያጻድቅ በእግዚአብሔር ለሚያምን ሰው» ነው ይላል። ሮሜ 4:9-17 በእግዚአብሔር ፊት ጻድቅ ለመሆን በሥራ ያለመታመን ምን ማለት እንደሆነ ይገልጻል። ይህ ማለት ሰው ለመዳን ሃይማኖታዊ ሥርዓትን በመፈጸምና ሕግን በመታዘዝ ያለመታመን ማለት ነው። በእግዚአብሔር ማመን ማለት ምንድን ነው? ይህ በሮሜ 4:17-25 ጳውሎስ የገለጠው የዛሬው ትምህርታችን ነው። ከዚህ ክፍል ለደንንነት በክርስቶስ ማመን ማለት ምን ማለት እንደሆነ በይበልጥ ትረዳለህ።

28ኛ ጥያቄ፡- ሮሜ 4:17-25 እንብብ። በቁ 17 መሠረት እግዚአብሔር ማድረግ የሚችለው ምንድን ነው?  
 29ኛ ጥያቄ፡- ሀ) አብርሃም ያምን የነበረው በምንድን ነው? ለ) ይህንን ለማመን ከባድ የሆነበት ለምንድን ነው?  
 30ኛ ጥያቄ፡- ከቁ. 23-25 በተጠቀሰው መሠረት በእግዚአብሔር ፊት ጻድቃን ለመሆን ሰዎች ዛሬ ማመን ያለባቸው በምንድን ነው?  
 31ኛ ጥያቄ፡- ወደ 2ኛው ጥያቄ ተመለስ፤ ይህንን ክፍል በጥልቀት ካጠናህ በኋላ ለእምነት የሰጠኸውን ትርጉም በመከለስ አሻሽለህ ጻፈው።

በእግዚአብሔር መታመን ማለት ምን ማለት ነው? ጳውሎስ የእምነት ምሳሌ አድርጎ የአብርሃምን ሕይወት መጠቀሙን ይቀጥላል። ይህ ክፍል በእርግጥ የሚጀምረው ጳውሎስ አብርሃም ስለታመነበት ስለ እግዚአብሔር ተፈጥሮ ከሚናገርበት ከቁጥር 17 መጨረሻ ላይ ነው። ይህ እምነት «ለመታን ሕይወትን በሚሰጥ የሌለውን እንዳለ አድርጎ በሚጠራ» በእግዚአብሔር ላይ ያለ እምነት ነው። አብርሃም የታመነበት

በዚህ አምላክ ነበር። እግዚአብሔር ለሙታን ሕይወት እንደሚሰጥ ሙታሙን ነበረበት፤ እግዚአብሔር ከምንም ነገር አንድን ነገር መሥራት እንደሚችል ማመን ነበረበት።

ቁ. 19 የአብርሃም አካል «እንደ ምውት» እንደነበር ይናገራል። ምክንያቱም ዕድሜው ከሙቶ ዓመት በላይ ነበር። የሣራ ማኅፀንም ምውት ነበር። ይህ ማለት አብርሃም አባት፣ ሣራም እናት ሊሆኑ የሚችሉበት ዕድሜ አልፎ ነበር ማለት ነው። አብርሃምም ይህንን ያውቅ ነበር፤ ስለዚህ እርሱ አባት ለመሆን ወይም ሣራ እናት ለመሆን በሥጋ የማይችሉበት ዕድሜ እንደሆነ ተመልክቶ ነበር።

ቢሆንም እንኳ እግዚአብሔር ለእርሱ የተሰጡ ቃል ንብረት ነበር። በቁ. 18 እውሉስ የዘፍ. 15:5ን የተሰጠ ቃል ይጠቅሳል። እግዚአብሔር አብርሃምን ወደ ውጭ ይዞት ወጥቶ በምሽት ከዋክብትን እንዲያይ በማድረግ፣ ዘሩ የሰማይ ከዋክብትን ያህል እንደሚያበዛው ተስፋ ሰጥቶት ነበር። ይህ በሥጋ የማይቻል እንደሆነ ቢያውቅም፣ እንደ ሰው አስተሳሰብ ልጅን ለማግኘት ተስፋ የሚያደርግበት አንዳችም ምክንያት ባይኖረውም፣ አብርሃም የእግዚአብሔርን የተሰጠ ቃል አመነ። እግዚአብሔር የሰማይ ከዋክብትን ያህል ዘሩን እንደሚያበዛ አመነ። ተስፋው የተመሠረተው በእግዚአብሔር የተሰጠ ቃል ኪዳን ላይ ብቻ እንጂ በምንም ሌላ ሁኔታ ላይ አልነበረም፤ ስለዚህም የብዙ አሕዛብ አባት ሆነ። የእግዚአብሔርን የተሰጠ ቃል በማመኑ ብቻ ይህ ሆነለት።

በቁ. 20 ና 21 እንደምንመለከተው በተሰጠው የተሰጠ ቃል ላይ ያለው እምነት እየበረታ እንጂ አየደከመ አልሄደም። እግዚአብሔር አደርገዋለሁ ያለውን ነገር ፈጽሞ የማይቻል ቢሆንም ሊያደርገው እንደሚችል ሙሉ በሙሉ ተቀብሎ ነበር፤ ስለዚህ የተሰጠ ቃሉ ከመፈጸሙና ይስሐቅ ከመወለዱ በፊት እንኳ አብርሃም እግዚአብሔር የሰጠውን የተሰጠ ቃል እንደሚፈጽም ለምኖ ከብርን ለእግዚአብሔር ሰጠ። «ለሙታን ሕይወትን በሚሰጥ የሌለውን እንዳለ አድርጎ በሚጠራ በእግዚአብሔር» ቢል ይህን ማሰቱ ነው። እግዚአብሔር ምውት ለሆነው ለአብርሃምና ለሣራ ዘርን የማስገኛ አካል ሕይወትን ሰጠ። አብርሃም ልጅ ሊኖረው በሥጋ ዉርሶ በማይቻልበት ሁኔታ እግዚአብሔር አብርሃም ልጅ ይኖረዋል አለ። እግዚአብሔር ለሞተው ሕይወትን መስጠት ይችላል። እግዚአብሔር ከምንም ነገር ተነሥቶ አንድን ነገር መፍጠር ይችላል። አብርሃም እግዚአብሔር ይህንን በግል ሕይወቱ ማድረግ

እንደሚችል አመነ። በሥጋ የማይቻለውን ነገር እንኳ እግዚአብሔር ተስፋ ከሰጠ እንደሚጠብቅ ሰላመነ። እግዚአብሔር አብርሃምን ጻድቅ ብሎ ጠራው። በአብርሃም የሕይወት መዝገብ ላይ የነበረውን የጋጢአትን ዕዳ ሰርዞ «ጻድቅ» ብሎ ጻፈበት።

የአብርሃም እምነት እግዚአብሔር ዛሬ ከሰዎች የሚፈልገው እምነት ምሳሌ ነው። በዘፍ. 15:6 «ጽድቅ ሆኖ ተቆጠረለት» የሚለው ቃል ለዛሬም ቢሆን ትልቅ ትምህርት አለው። ዛሬ በእግዚአብሔር ፊት ጻድቅ ለመሆን፣ የማይቻለውን ነገር እግዚአብሔር ማድረግ እንደሚችል ማመን ያስፈልጋል። ደግሞም እግዚአብሔር ለሙታን ሕይወትን መስጠት እንደሚችልና ከምንም ነገር አንድ ነገርን ማውጣት እንደሚችል ማመን ያሻል። በተለይ ደግሞ አንድ ሰው ለደኅንነቱ መታመን ያለበት በምንድን ነው? እውሉስ ከቁ. 24-25 ባለው ክፍል ይህንን ይናገራል። እግዚአብሔር ኢየሱስን ከሞት እንዳስነሳው ማመን አለበት። ይህ እንደተፈጸመ ከማመን በላይ ማድረግ ያለበት ነገር ደግሞ አለ። ቁ. 25 እንደሚገልጸው ለደኅንነቱ በክርስቶስ ሞትና ትንሣኤ መደገፍ የግድ አስፈላጊ ነው።

«ስለ በደላችን አልፎ የተሰጠውን» በሚለው ቃል መሠረት፣ እንደ ሰው ክርስቶስ በመስቀል ላይ በሞተ ጊዜ፣ ሞቱ ለመተላለፍ የተከፈለ ቅጣት መሆኑን ማመን አለበት። ኢየሱስ በሞተ ጊዜ እግዚአብሔር ለሰዎች ሁሉ መተላለፍ እርሱን ቀጣው፤ ስለዚህ እያንዳንዱ ሰው የኢየሱስ ሞት ከጋጢአት ሊያድነው እንደሚችልና በቂ እንደሆነ ማመን አለበት።

«እኛን ስለ ማጽደቅም የተነሳውን ለምናምን ለእኛ ይቆጠርልን ዘንድ አለው»። ይህ ማለት እያንዳንዱ ሰው በእግዚአብሔር ፊት ጻድቅ ለመሆን በኢየሱስ ሞትና ትንሣኤ ማመን አለበት። ኢየሱስ ከሞት በተነሳ ጊዜ፣ የሞቱ መሥዋዕት ሲደገፍና የግል ጋጢአቱን ለመክፈል ይህ ዋጋ በቂ እንደሆነ ሲያምን እግዚአብሔር ጻድቅ ብሎ ይጠራዋል።

ዛሬም ቢሆን ሰዎች በሞተው፣ ሕይወትን በሚሰጥና፣ አንድን ነገር ከምንም ነገር ውስጥ በሚያወጣ በእግዚአብሔር መታመን እለባቸው። ዛሬ ሰዎች ሊያምኑት የሚገባቸው ዐቢይ ነገር ክርስቶስ በመሥዋዕትነት ያስፈረሰትን፣ ሞቱና ትንሣኤው ነው። እግዚአብሔር ለሞተው የክርስቶስ አካል ሕይወትን ሰጠ። በዚህ ትንሣኤ እማካይነት በመንፈስ ምውት ለሆኑ ሰዎች እግዚአብሔር መንፈሳዊ ሕይወትን ይሰጣል። እያንዳንዱ ሰው

ይህንን ማመን አለበት። ነገር ግን እግዚአብሔር ይህንን እንደሰራው ማወቅ በቂ አይደለም። አብርሃም የእግዚአብሔር ኃይል በውስጡ ለራሱ እንደሚሠራ እንዳመነ፤ እያንዳንዱ ሰው የክርስቶስ ሞትና ትንሣኤ የኃጢአት ይቅርታን እንደሚያስገኝ ማመን አለበት። እንዲሁም በተጨማሪ እያንዳንዱ ሰው የክርስቶስ ሞትና ትንሣኤ ለራሱ ኃጢአት ቅጣት እንደሆነ ማመን አለበት። እያንዳንዱ ሰው በእግዚአብሔር ፊት ጻድቅ ለመሆን በክርስቶስ ሞትና ትንሣኤ መታመን አለበት። እያንዳንዱ ሰው እግዚአብሔር እንደሚያድነው ሙሉ ለሙሉ ማመን አለበት። አንድ ሰው እነዚህን ሲያደርግ እግዚአብሔር ጻድቅ ይለዋል።

ብዙ ሰዎች ደኅንነት የሚገኘው በእምነት ብቻ ከሆነ በጣም ቀላል ወይም ርካሽ ነገር ነው ይላሉ። እግዚአብሔር ያድናቸው ዘንድ በእርሱ መታመን በጣም ቀላል ስለሆነ ለመዳን አንድ ነገር ማድረግ እንደሚፈለግባቸው ያስባሉ። ዳሩ ግን እግዚአብሔር ያድናኛል ብሎ በእግዚአብሔር መታመን ቀላል ነገር አይደለም። እግዚአብሔር አንድን ነገር እንዳደረገ ማመን ብቻ በቂ አይደለም። ክርስቶስ እንደሞተና እንደተነሣ ማመን ብቻውን በቂ አይደለም። እያንዳንዱ ሰው በሠራው በማንኛውም መልካም ሥራ መታመኑን ማቆም አለበት። በፈጸመው በማንኛውም ሃይማኖታዊ ሥርዓት መታመን ማቆም አለበት። ለደኅንነቱ በራሱ መታመኑን ማቆም አለበት። ክርስቶስ በመስቀል ላይ በሠራው ሥራና በክርስቶስ ብቻ መታመን አለበት።

ለደኅንነታችን በክርስቶስ መታመን ማለት ምን ማለት እንደሆነ የሚገልጽ አንድ ታሪክ አለ። ይህ ታሪክ በክርስቶስ መታመን ሁልጊዜ ቀላል እንዳልሆነ ያሳያል። በአዲስ አበባ እንዳሉ ታላላቅ ሕንጻዎች ያለ አንድ ሕንጻ በእሳት ተያያዘ። አንዲት ትንሽ ዕውር ልጅ በሕንጻው ሦስተኛ ፎቅ ላይ ነበረች። እሳቱ በአካባቢዋ ሁሉ ይቃጠል ነበር። በአጭር ጊዜ ውስጥ ወደ አጠገቧ ሲደርስና በእሳቱ ተቃጥላ ልትሞት ነው። ከፎቅ በታች ባለው የሕንጻ ክፍል የእሳት አደጋ ማጥፊያ ሠራተኞች ነበሩ። የእሳቱ ወላፊን የማያስጠጋ ሰለ ነበረ ወደ ሕንጻው በመግባት ሊያወጡዋት ግን አልቻሉም፤ ነገር ግን መረብ ነበራቸው፤ ስለዚህ ዘላ ወደ መረብ እንድትገባ እየጮኹ ይጠሯት ጀመር። ልጅቱ ግን ለመዝለል እጅግ ፈራች። ወዲያውኑ የልጅቷ አባት መጣና መረብ ስላለ መዝለል እንዳለባት በጩኸት ነገራት። ልጅቷ የአባቷን ድምፅ ስለላየችና በአባቷም ስለ ተደገፈች ከፎቅ ላይ ዘላ ወደ መረቡ ገባችና ዳነች።

በክርስቶስ መታመን ማለት ይህ ነው። ለዘላለማዊ ደኅንነቱ ሰው ወደ እግዚአብሔር እጅ ዘሎ መግባት አለበት። ያንን ዝላይ ማድረግ ከባድ ነገር ነው፤ ስለዚህ ሰዎች እራሳቸውን ለማዳን ሌላ መንገድ ይፈልጋሉ። ለደኅንነታቸውም ሌላ መንገድ በመፈለጋቸው ዘላለማዊ የሆነውን የእግዚአብሔርን ቁጣ ይቀበላሉ። ከእግዚአብሔር ቁጣ የመዳኛ ብቸኛው መንገድ በክርስቶስ አዳኝነት ላይ መታመን ነው።

32ኛ ጥያቄ፡ - «ለመዳን ምን ማድረግ አለብኝ?» ብሎ እንደ ጓደኛህ እንደጠየቀህ አስብ። በኢየሱስ ማመን እንዳለበት ትነግረዋለህ። እርሱም መልስ «ኢየሱስ የእግዚአብሔር ልጅ እንደሆነ፤ እንደሞተና ከሞት እንደተነሣ አምናለሁ» ቢልህ፤ ለራሱ ኃጢአት ይቅርታ በክርስቶስ ሞትና ትንሣኤ መታመን እንዳለበት እንዴት አድርገህ ትገልጽለታለህ? መልስህን በማስታወሻ ደብተርህ ጻፈው ከዛሬው ትምህርት እንዳንድ ጥቅሶችንና የአብርሃምን ሕይወት ምላሌነት በመግለጫህ ውስጥ ተጠቀምበት።

33ኛ ጥያቄ፡ - ሀ) የእግዚአብሔር የተሰፋ ቃላት የሆኑና ልታምናቸው የሚያስቸግሩህ ነገሮች የትኞቹ ናቸው? ለ) እግዚአብሔር የተሰፋ ቃሉን እንደሚጠብቅ እምነት እንዲኖርህ እነዚህ ጥቅሶች እንዴት ይረዳሃል?

ሮሜ 4: 18-25 በእግዚአብሔር ኃይልና ታማኝነት ያበረታታናል። እግዚአብሔር ከምንም ነገር አንድን ነገር ማውጣት ይችላል። እግዚአብሔር ለሙታን ሕይወትን መስጠት ይችላል። ደግሞም እግዚአብሔር ቃሉን ለመጠበቅ ሁልጊዜ ኃይሉን ይጠቀማል። እግዚአብሔር በራሱ መንገድና በራሱ ጊዜ ቃል ኪዳኑን እንደሚጠብቅ የእግዚአብሔር ሕዝቦች ሊታመኑበት ይገባል።

የሮሜ 4: 18-25 ማጠቃለያ፡ - እግዚአብሔር የማይቻለውን ነገር ማድረግ እንደሚችል አብርሃም በመታመኑ እግዚአብሔር ጻድቅ እንዳለው፤ ዛሬም ለደኅንነታቸው በክርስቶስ ሞትና ትንሣኤ የሚታመኑትን ሰዎች እግዚአብሔር ጻድቅ ይላቸዋል።

እምስተኛ ቀን፡

ወደ ሳምንቱ ትምህርት ተመለስና ከሌላ በማድረግ ለሳምንታዊ ስብሰባ ተዘጋጅ። በተለይ ደግሞ ሮሜ 4: 5ን ከልስ።

የሮሜ 4:1-25 ማጠቃለያ:- የአራትን ሕግ በመጠበቅ በተለየ እምነት ብቻ እግዚአብሔር ሰውን ጻድቅ እንደሚል የአብርሃም ሕይወት ይገልጻል።

አሁን የሮሜን መልእክት ሁለተኛ ዋና ክፍል አጠናቅቀናል። የመጀመሪያ ክፍል በሆነው በሮሜ 1:18-3:20 ጳውሎስ የኃጢአትን ችግር አቅርቧል። በምድር የሚገኙ ሰዎች በሙሉ ኃጢአትን ስላደረጉና የእግዚአብሔር ቁጣ በላያቸው ላይ ስለሆነ፣ ማንም ሰው በሕግ ሥራ ጻድቅ ለመባል እይታልም። ሁለተኛው ክፍል በሆነው ሮሜ 3:21-4:25 ደግሞ ለኃጢአት ችግር ምላሽ በመስጠት ኢየሱስ የኃጢአትን ዋጋ መክፈሉን ገልጧል። ልንታመን የሚገባው ኢየሱስ በፈጸመው ሥራ እንጂ፣ በራሳችን ጥረት አይደለም። በኢየሱስ በኩል እርሱ እንደሚያድነን በእግዚአብሔር ላይ ያለው አምነታችን፣ አብርሃም እግዚአብሔር ልጅ እንደሚሰጠው የገባለትን ተስፋ እንዳመነ ዓይነት መሆን እለበት።

የሮሜ 3:20-4:25 ማጠቃለያ:- በብሉይ ኪዳን እንደሆነው፣ ዛሬም እግዚአብሔር ጻድቃን የሚላቸው በሕግ ሥራ የሚታመኑትን ሳይሆን በእርሱ የሚታመኑትን ነው። ሮሜ 3:21-4:25 ያለውን ክፍል በሙሉ ለሳምንታዊ ስብሰባ ዝግጅት አንበበው።

#### ሳምንታዊ የስብሰባ ጊዜ

##### 1) ሳምንታዊ የአምልኮ ጊዜ

2) ሳምንታዊ የጸሎት ጊዜ:- ለመዳን በራሳቸው መልካም ሥራ ለሚታመኑ ሰዎች ለመጸለይ ጊዜ ይኑራችሁ። ለደኅንነታቸው በክርስቶስ ብቻ መታመን እንደሚያስፈልጋቸው ግልጽ እንዲሆንላቸው ጸልዩ።

3) ክለሳ:- በዚህ ጊዜ እያንዳንዱ ሰው የጥናት ጥቅሱን (ሮሜ 4:5) በቃሉ እንዲል አድርጉ

##### 4) ውይይት:-

ሀ) 1/ በዚህ ምዕራፍ መሠረት «በክርስቶስ ላይ ያለን እምነት» ምንድን ነው? ለዚህ ጥያቄ መልስ ስትስጡ፣ ሰው ለመዳን በምን መታመን እንዳለበትና በምን መታመን እንደሌለበት ተነጋገሩ።

ለ) በቤተ ክርስቲያናችሁ ያሉ ሰዎች ደኅንነት የሚገኘው በእምነት ብቻ እንደሆነ በእርግጥ እንደሚያምኑ ተወያዩ። በተግባር ስትመለከቱ በቤተ ክርስቲያናችሁ ያሉ አንዳንድ ሰዎች እንዳንድ ሃይማኖታዊ ሥርዓቶች፣ ወይም ለቤተ ክርስቲያን ትእዛዝ መገዛታቸው፣ ወይም መልካም ሥራቸው ክርስቲያን እንደሚያደርጋቸው ይገምታሉ? 2/ ከዚህ ክፍል ደኅንነት ከየተሻቸም ነገሮች ሳይሆን በክርስቶስ ላይ ባለን እምነት ብቻ እንደሚገኝ ለማየት እንዲችሉ ምን ማለት ትችላላህ?

ሐ) በቡድን፣ በኅብረተሰባችሁ ውስጥ እንደበራራ ጽሑፍ (ትራክት መሳይ) ወንጌልን ለሌሎች ለማካፈል የሚያስችል ነገር ለማዘጋጀት ሞክሩ። በኅብረተሰባችሁ ውስጥ ብዙ ሰዎች ለደኅንነታቸው የሚታመኑባቸውን ሃይማኖታዊ ሥርዓቶችና መልካም ተግባሮችን አስቡ። የሚዘጋጀው በራራ ጽሑፍ (ትራክት) በእነዚህ ሃይማኖታዊ ሥርዓቶችና መልካም ተግባሮች ለደኅንነታቸው መታመን እንደሌለባቸው የሚያሳይ እንዲሆን አድርጉ። ጽሑፉ ለደኅንነት በክርስቶስ ብቻ መታመን ማለት ምን ማለት እንደሆነ በግልጽ የሚያብራራ እንደሆነ እርግጠኞች ሁኑ። አስካሁን በሮሜ ካጠናናቸው ክፍሎች የትኛውንም ክፍል ቢሆን ተጠቀሙ! በተለይ ደግሞ በሮሜ 3:21-4:25 ውስጥ ካለው ቢሆን ጥሩ ነው።

# ትምህርት 7

አንደኛ ቀን፡

ሮሜ 5

ባለፉት ሁለት ሳምንታት ሰው በእግዚአብሔር ፊት አንዴት ጻድቅ ሊሆን ይችላል? ለሚለው ጥያቄ ጳውሎስ የሰጠውን መልስ አጥንተናል። ጳውሎስ መልሱን ከሮሜ 3፡21-4፡25 ባለው ክፍል ገልጿል። መልሱ ክርስቶስ የኃጢአታችንን ቅጣት ከፍሏል። ስለሆነም እያንዳንዱ ሰው የክርስቶስ ኢየሱስ ሥራ ለደገንነቱ በቂ እንደሆነ፤ እግዚአብሔር የሰጠውን የተስፋ ቃል ማመን አለበት። ሰዎች በሃይማኖታዊ ሥርዓት፤ ወይም መልካም ሥራ ሳይሆን፤ በክርስቶስ ብቻ ለደገንነታቸው ሲታመኑ፤ እግዚአብሔር በፊቱ ጻድቃን ይላቸዋል።

አሁን ወደ ሮሜ መልእክት ሦስተኛ ክፍል አንሸጋገራለን። ይህም ከምዕ. 5-8 ነው። ጳውሎስ በእነዚህ ምዕራፎች በእግዚአብሔር ጻድቅ የመባል ውጤቶች ምንድን ናቸው? የሚለውን ጥያቄ ይመልሳል። በሚቀጥሉት አምስት ሳምንታት እነዚህን አራት ምዕራፎች በምታጠናበት ጊዜ፤ እግዚአብሔር ጻድቃን ላላቸው ሰዎች የሰጠውን እጅግ ታላላቅ የሆኑ በረከቶችን በመመልከት ትበረታታለህ።

1ኛ ጥያቄ፡- ሮሜ 5፡1-21 አንብብ። ከቁ. 1-11 መሠረት ሐሴት የምናደርግበት ወይም የምንመካበት ነገር ምንድን ነው?  
2ኛ ጥያቄ፡- ክርስቲያኖች ከእግዚአብሔር ጋር ሰላም እንዳላቸው እርግጠኞች መሆን የሚችሉት ለምንድን ነው? ይህን ጥያቄ በአእምሮህ አድርገህ ምዕራፉን በማንበብ፤ ያገኘኻቸውን ያህል መልሶች ጻፍ።  
3ኛ ጥያቄ፡- ከቁ. 12-21 መሠረት በአዳም በኃጢአቱ በኩል እንደሚመጣ የተረጋገጠ ነገር ምንድን ነው? በክርስቶስ በኩል እንደሚመጣ የተረጋገጠው ነገር ምንድን ነው?

በሮሜ 1፡18-3፡20 እያንዳንዱ ሰው ለኃጢአቱ የእግዚአብሔር ቅጣት እንደሚገባው ገልጿል። ነገር ግን ኢየሱስ የኃጢአታችንን ዋጋ ሰለከፈለ፤ እግዚአብሔር በኢየሱስ የሚያምኑትን ሁሉ ጻድቅ ሊላቸው እንደሚችል ተስፋ ሰጥቶአል። እግዚአብሔር እኛን ጻድቅ ብሎ የመጥራቱ ውጤት ምንድን ነው? ጳውሎስ የመጀመሪያውን ውጤት

በሮሜ 5 ላይ ይገልጻል። በክርስቶስ የሚያምኑና በእግዚአብሔር ጻድቃን የተባሉ ሰዎች ከእንግዲህ በእግዚአብሔር ቁጣ ሥር አይደሉም፤ የእግዚአብሔር ጠላቶችም አይደሉም። አሁን ከእግዚአብሔር ጋር ሰላም አላቸው። የዘላለም ሕይወት እንዳላቸው ሊያረጋግጡ ይችላሉ፤ ስለዚህ ክርስቲያኖች ሐሴት ለማድረግ ምክንያት አላቸው። ሐሴት የሚያደርጉት እግዚአብሔር ወዳጆቻቸው ስለሆነና በእግዚአብሔር ከብር ደስ የመሰኘትና ተካፋይ የመሆን ተስፋ ሰላላቸው ነው።

ክርስቲያኖች የእግዚአብሔር ወዳጆች እንደሆኑ፤ የዘላለም ሕይወት ከእግዚአብሔር ጋር እንዳላቸውና የሰላም ተስፋ እንደተሰጣቸው በምን እርግጠኞች መሆን ይችላሉ? እግዚአብሔር ባደረገላቸው ነገር እርግጠኞች መሆን ይችላሉ። ገና ኃጢአተኞችና ጠላቶቹ በነበሩበት ጊዜ ክርስቶስ ስለ እነርሱ ከሞተ፤ ጻድቃን ይላቸው ዘንድ ደገንነታቸውን እንደሚፈጽመው የተረጋገጠ ነው። ከአዳም የተወለደ ሁሉ ኃጢአተኛ መሆኑና በኃጢአቱ ምክንያት ሞት እንደሚጠብቀው ሁሉ፤ በክርስቶስ በኩል ወደ እግዚአብሔር የሚመጡ ሁሉ የዘላለምን ሕይወት ማግኘታቸው የተረጋገጠ ነው።

አንዳንድ ጊዜ አማኞች ስለ ደገንነታቸው ጥርጣሬ ይገባቸዋል። በኢየሱስ እንዳመኑ አያወቁ፤ እግዚአብሔር የዘላለም ሕይወትን በእውነት ሰጥቶናልን? ብለው ጥያቄ ይጠይቃሉ። የሰጣቸውን ደገንነት እግዚአብሔር ምናልባት ይወስድባቸው እንደሆነ ያሰባሉ። ሮሜ 5 ክርስቲያኖች እግዚአብሔር «ጥፋተኛ አይደላችሁም፤ በፊቱ ጻድቃን ናችሁ» ሰላላቸው፤ የተስፋ ቃሉን በእውነት እንደሚጠብቅና የዘላለም ሕይወት እንደሚሰጣቸው እርግጠኞች መሆን አለባቸው።

4ኛ ጥያቄ፡- ሮሜ 5፡1-5 አንብብ። አንድ ሰው በእግዚአብሔር ፊት በእምነቱ ምክንያት ጻድቅ ሲባል ምን ይኖረዋል? በቁ. 1 ና 2 ላይ በጥንቃቄ በመመልከት ቢያንስ ሦስት መልሶች ፈልግ። ከአዲሱ የአማርኛ መጽሐፍ ቅዱስ ላይ ጥቅሶቹን ማንበብ መልስህን ለማግኘት ይረዳሃል።  
5ኛ ጥያቄ፡- ክርስቲያኖች ሐሴት ሊያደርጉባቸው ወይም ሊመኩባቸው የሚችሉባቸው ሁለት ነገሮች ምንና ምን ናቸው?

6ኛ ጥያቄ፡- ክርስቲያኖች በመከራቸው ለመደሰት የሚችሉት ለምንድን ነው? በሮሜ 3:21-4:25 ሰው በእምነቱ ምክንያት በእግዚአብሔር ፊት ጻድቅ እንደሚሆን ጳውሎስ አሰረዳ። ከእግዚአብሔር ጋር አቋማችን ትክክል ለመሆኑ የምናሳየው ውጤት ምንድን ነው? በሮሜ 5:1-2 እንደተገለጸው ጳውሎስ የመጽደቅ ሦስት ውጤቶችን ይናገራል።

1) ጳውሎስ በምዕ. 5 የሚናገረው የመጀመሪያው ውጤት ከእግዚአብሔር ጋር ያለ ሰላም ነው። የቀድሞው የእማርኛ ትርጉም «በእግዚአብሔር ዘንድ ሰላምን እንያዝ» ሲል፤ አዲሱ የእማርኛ መጽሐፍ ቅዱስ ትርጉም ግን «ከእግዚአብሔር ጋር ሰላም አለን» በማለት የጳውሎስን አሳብ የበለጠ ግልጽ ያደርገዋል። በሰው ልጅ ኃጢአት ምክንያት በእግዚአብሔርና በሰው መካከል ጠላትነት ነበር። አሁን ግን እግዚአብሔር ጠላትነቱ እንዲያበቃ አደረገና በእርሱና በሰው ልጅ መካከል ሰላምን ፈጠረ። በቁ. 10 እና 11 ጳውሎስ እግዚአብሔር በእርሱና በሰው መካከል ሰላምን ለማምጣት የሠራውን ሥራ «ማስታረቅ» ብሎ ይጠራዋል። ማስታረቅ ምንድን ነው? ሁለት ጠላት የነበሩ ሰዎችን በመካከላቸው ሰላምን የማምጣትና ጓደኝነትን የመመሥረት ተግባር ነው።

ከጥቂት ዓመታት በፊት ለማስታረቅ ሥራ ጥሩ ማብራሪያ የሚሆን ነገር በገዛ ጊቢዬ ውስጥ አይቻለሁ። በጊቢያችን ውስጥ የሚሠሩ ሁለት ዘበኞች እርሰ በርሳቸው ተጣልተው ነበር። ሦስተኛው ዘበኛ በጊዜው የተፈጠረውን ጠብቢያቸውም እንኳ በሁለቱ ዘበኞች መካከል የማያቋርጥ ጠላትነት ሆኖ ነበር። በሁለቱ መካከል ሰላምን ለማምጣት በአካባቢያችን የሚኖሩ ታላላቅ ሰዎች እንደ አስታራቂ ሆነው ነበር፤ ስለዚህ ሁሉም ሰው ቁጭ ብሎ ችግሩ ምን እንደሆነ ውይይት አደረጉ። አስታራቂዎቹ ሁለቱም ሰዎች በክፍል ጥፋተኞች እንደሆኑ አረጋገጡ። እያንዳንዱ ሰው ጥፋቱ ተነገረው። ይህንን ጠላትነትና ቁጣ ለማስታረቅ እያንዳንዳቸው አንድን ነገር እንዲሉ ወይም እንዲያደርጉ ተነገራቸው። ሁለቱም ሰዎች በተባለው ነገር ተስማሙ በመካከላቸው ጠፍቶ የነበረው ሰላም ታደሰ። እርቅ በመካከላቸው ሆነ። ከጥቂት ሳምንታት በኋላ እርሰ በርሳቸው ሲቀላላዱና ሲሳሳቁ አየሁ። በእርቁ ምክንያት ጠላቶች የነበሩ እነዚህ ሰዎች ወዳጆች ሆኑ።

ይህ እግዚአብሔር ያደረገውን የእርቅ ተግባር የሚመሰል ነገር ነው። በሮሜ 1:18-3:20 በኃጢአት ምክንያት ሰዎች ሁሉ ከእግዚአብሔር ጋር በጦርነት ላይ እንደነበሩ ተመልክተናል። እያንዳንዱ ሰው የእግዚአብሔር ጠላት ነበር። ይህንን ጉዳይ ከላይ ካየነው ምሳሌ የሚለየው በዚህ ጊዜ ጥፋተኛው አንድ ወገን ብቻ መሆኑ ነው። በእግዚአብሔር ላይ የተሳሳተ ነገር ስላደረጉና በእርሱ ላይ ዓምፀው ኃጢአትን ስለፈጸሙ፤ ኃጢአተኞች የሆኑት የሰው ልጆች ናቸው፤ ስለዚህ ለጠላትነቱ መጀመር ሙሉ በሙሉ ተጠያቂዎች ናቸው። ይህንን ኃጢአተኛ የሆነ የሰው ልጅ ስሕተት እንዲያደርግ እግዚአብሔር ያደረገው አንዳችም ነገር ስለሌለ ሰላምን የመፍጠር ግዴታ አልነበረበትም። ሙሉ በሙሉ ጥፋተኛ የነበረው የሰው ልጅ ነው። ይሁን እንጂ ይህ ሰላም እንደገና እንዲታደስ የሰው ልጅ ሊያደርገው የሚችለው አንዳችም ነገር አልነበረም። የሰው ልጅ ያደረገው ኃጢአት ታላቅ ስለነበር፤ የሠሩትን ጥፋት ለማስተካከል ለእግዚአብሔር ሊከፍሉት የሚችሉት ነገር ዘላለማዊ ሞት ብቻ ነበር።

እግዚአብሔር ግን ፍቅር ስለሆነ የእርቁን እርምጃ እራሱ ወስዶ ለተሠራው ስሕተት ዋጋውን እራሱ ከፈለ። ኃጢአተኞች የሆኑ ሰዎች በእግዚአብሔር ላይ የተሳሳተ ነገር አድርገው ነበር፤ ዳሩ ግን ለስሕተታቸው የሚሆን ዋጋ መክፈል የማይችሉ ስለነበሩ፤ የእርቁን እርምጃ እራሱ በመውሰድ፤ ጠላቶቹን ወዳጆቹ ለማድረግ ፈለገ። በዚህም የቀሩ ክፉ ስሜቶች የሉም። አንድ ሰው እግዚአብሔር ለኃጢአት የከፈለውን ዋጋ በክርስቶስ ባለ እምነት በሚቀበልበት ጊዜ እግዚአብሔር ጻድቅ ስለሚለው ሰላምን የመፍጠር ሂደት የሆነው የማስታረቁ ሥራ የተሟላ ይሆናል። እርሱ በእውነት ጓደኛው ይሆናል። ይህም የመጀመሪያው የጽድቅ ውጤት ነው። የእግዚአብሔር ጠላት በመሆን ፈንታ፤ በክርስቶስ ያመኑ ሰዎች ከእርሱ ጋር አሁን ሰላም አላቸው። አሁን ወዳጆቹ ናቸው።

7ኛ ጥያቄ፡- 2ኛ ቁጥር 5:17-21 እንብብ። ከእግዚአብሔር ጋር የታረቁ ሰዎች ኃላፊነት ምንድን ነው?

በ2ኛ ቁጥር 5:17-21፤ ጳውሎስ እግዚአብሔር ለታረቁ ሰዎች ስለሰጠው ኃላፊነት ይናገራል። ከእግዚአብሔር ጋር የታረቁ ሰዎች አሁን «የማስታረቅ አገልግሎት አላቸው» ይላል። የማስታረቅን መልክነት ለሌሎች ለማካፈል እምባላደሮች ናቸው ይላል። ለሌሎች ሰዎች ክርስቶስ

ለኃጢአታቸው እንደሞተና በእምነት ወደ ክርስቶስ ቢመጡ፤ እግዚአብሔር ኃጢአታቸውን እንደማይቆጥርባቸው መናገር አለባቸው። በክርስቶስም አዲስ ፍጥረት እንደሚሆኑ ከእግዚአብሔር ጋር የታረቁ ሰዎች ለሌሎች ሰዎች «ከእግዚአብሔር ጋር ታረቁ፤ በክርስቶስ በማመን ከእግዚአብሔር ጋር ስላምን አድርጉ» ሊሉ ይገባል።

8ኛ ጥያቄ፡- ክርስቶስን እንደ ግል አዳኝህ በተቀበልህ ጊዜ፤ በእግዚአብሔር ፊት ጻድቅ መሆን ብቻ ሳይሆን፤ ከእግዚአብሔር ጋር ስላምን አግኝተሃል። ሀ) ከእግዚአብሔር ጋር ዕርቅን ስለመሠረትህ ምላሹን እንዴት ልትሰጥ ይገባል? ለ) ስለ እግዚአብሔር እርቅ ልትገልጽለት ትችል ዘንድ ቢያንስ ቢያንስ የእንድን ሰው ስም ጻፍ።

2. ጻፋ ግን በእግዚአብሔር ፊት ጻድቅ መሆን የሚያመጣው ከእግዚአብሔር ጋር ስላም መፍጠርን ብቻ አይደለም፤ በእግዚአብሔር ፊት ተገቢ ስፍራንም ያስጣል። በኢየሱስ የሚያምኑ የእግዚአብሔርን ጸጋ የማግኘት እድል እንደሚኖራቸው ጳውሎስ ይናገራል። ቀደም ብሎ የእግዚአብሔር ጠላት የነበሩና በእግዚአብሔር ላይ ያመፁ ሰዎች፤ ይቅር መባል ብቻ ሳይሆን፤ በእርሱ ዘንድ ከፍተኛ ስፍራ የማግኘት የእግዚአብሔር ችሮታ እንደተደረገላቸው እናያለን። በቁ 2 የምንመለከተው ሥዕላዊ መግለጫ የንጉሥ ዙፋን ያለበት ክፍል ነው። ጻድቃን የተባሉ ሰዎች በንጉሥ ዘንድ ተወዳጅ እንደሆነው የንጉሥ ጓደኛ፤ የንጉሡ ዙፋን ባለበት ስፍራ መገኘት ይችላሉ። ይህንን ከፍተኛ ሥልጣን ሰዎች የሚቀበሉት ለኃጢአታቸውና በእግዚአብሔር ላይ ለማመናቸው በኢየሱስና እርሱ በሠራው ሥራ የተገኘውን ይቅርታ በእምነት በመቀበል ነው።

3. ጽድቅ በእግዚአብሔር ፊት ስላምን ማምጣትና ከፍተኛ ስፍራ ማስገኘት ብቻ ሳይሆን፤ የእግዚአብሔርን ክብር ተስፋም ያስጣል። ሮሜ 3:23 ሰዎች ሁሉ በኃጢአታቸው ምክንያት የእግዚአብሔር ክብር እንደጎደለባቸው ይናገራል። አሁን ግን በክርስቶስ የሚያምኑ የእግዚአብሔርን ክብር ወደፊት እንደሚያገኙ ተስፋ ተሰጥቷቸዋል። ይህ ማለት አሁን ከእግዚአብሔር ጋር ስላም ያላቸው ሰዎች በመንግሥተ ሰማያት የእግዚአብሔርን ክብር እንደሚካፈሉ የተረጋገጠ የተስፋ ቃል ኪዳን አላቸው ማለት ነው። በእግዚአብሔር

ፊት ለዘላለም በመንግሥተ ሰማያት እንደሚሆኑ የተረጋገጠ ነው ማለት ነው።

9ኛ ጥያቄ፡- እግዚአብሔር የክብር ተከፋይ መሆንን በኢየሱስ በኩል በእርግጠኛነት ስለሰጠህ ምን ማድረግ እንዳለብህ ይሰማል?

ክርስቲያኖች ይህ የእግዚአብሔር የክብር ተስፋ ስላላቸው፤ ደስ ሊላቸው እንደሚገባ ጳውሎስ ይናገራል። በቀድሞው የአማርኛ መጽሐፍ ቅዱስ «መመካት» በአዲሱ ትርጉም «መደሰትና መመካት» የሚሉት ቃላት ትርጉም ከፍተኛ የሆነ ደስታ ማለት ነው። ይህ ማለት በአንድ ነገር መከበር፤ ግልጽ የሆነ በሕዝብ ፊት የሚታይ መመካትን ወይም ደስታን ማድረግ ማለት ነው። ክርስቲያኖች ክብር ሊሰማቸው የሚገባው በምንድን ነው? ሊመኩበትና ሊደሰቱበት የሚገባው በምንድን ነው? ክርስቲያኖች ክብር ሊሰማቸውና ሊደሰቱ የሚገባቸው በመንግሥተ ሰማያት የእግዚአብሔርን ክብር ለመካፈልና ደስ ለመስኘት እግዚአብሔር ተስፋ ስለ ሰጣቸው ነው። ክርስቲያኖች በእግዚአብሔር ፊት ስላላቸው ከፍተኛ እዳምና ስላገኙት ሰማያዊ ተስፋ በእጅጉ ከመደስታቸው የተነሣ ሳይሆን አይቀርም። ለለዚህ ተስፋ ለሌሎች ሰዎች ሁልጊዜ ሲናገሩ የሚስተዋሉት ሌሎች ሰዎች ሁልጊዜ ደስታቸውን ሊያዩና ሊሰሙ ይገባል።

10ኛ ጥያቄ፡- ሀ) ይህ ተስፋ ስላለህ በግልፅ ደስታህን ለሌሎች ልታሳይ የምትችልባቸውን አንዳንድ መንገዶች በማስታወሻ ደብተርህ ላይ ጻፍ። ለሌሎች ምን ልትላቸው ትችላለህ? ለ) ይህንን ደስታ ልታካፍል የሚገባህ ለማን ነው? በዚህ ሳምንት ይህንን ደስታ ልታካፍላቸው ያስብክቸውን ቢያንስ የምስት ሰዎች ስም ጻፍ።

ነገር ግን ክርስቲያን እጅግ ደስ ሊሰኝበት የሚገባው ነገር የእግዚአብሔር ክብር ተከፋይ መሆኑ ብቻ አይደለም። አማኞች ግልጽ የሆነ ለሕዝብ የሚታይ ደስታ በመከራቸውም ወቅት ሊኖራቸው እንደሚገባ ጳውሎስ ይናገራል። መከራ? ክርስቲያን በመከራ እንዴት ደስ ሊሰኝ ይችላል? በቁ. 3 ና 4 ጳውሎስ ይህንን ማብራራቱን ይቀጥላል። ክርስቲያን መከራን በሚታገስበት ጊዜ የበለጠ ታጋሽ ለው ይሆናል። በብስለቱ እያደገ ሊሄድ፤ ያ ብስለቱ የክርስትና እምነቱ ጽኑ እንደሆነ ያሳያል። በእግዚአብሔር ፊት ጻድቅ የሆነ በእርግጥ የእግዚአብሔር ልጅ እንደሆነ ይህ ብስለት ያሳያል፤ ስለዚህ ይህ ብስለት በራስ መተማመንን፤ ዋስትናንና የወደፊት ተስፋን ይሰጠዋል። ክርስቲያን

በመከራው ደስ ሊለው የሚገባው፤ መከራው ደኅንነቱ ዋስትና ያለውና የተረጋገጠ እንደሆነ ወደሚያስታውሰው ብስለት ስለሚመራው ነው። የደኅንነቱ መረጋገጥ ለዘላለም በመንግሥተ ሰማያት ከእግዚአብሔር ጋር የማላለፉን ጉዳይ እርግጠኛ ያደርገዋል።

11ኛ ጥያቄ፡- ሀ) በቅርቡ ያላለፍከው መከራ ምንድን ነው? ለ) ለመከራው ምን ምላሽ ሰጥተህ አለፍክ?  
12ኛ ጥያቄ፡- ሀ) በመከራህ ደስ እንዲልህ ይህ ክፍል እንዴት ይረዳል? ለ) በሚቀጥለው ጊዜ መከራ ቢያጋጥምህ እንዴት ትቀበለዋለህ?

ክርስቲያን መከራ በሚያጋጥመው ጊዜ ሊያስታውሰው የሚገባው አንድ ነገር፤ እግዚአብሔር ያንን መከራ ሊያሳድገውና ወደ ብስለት ደረጃ ሊያመጣው እንደሚጠቀምበት ነው። በዚያ መከራ ውስጥ በእግዚአብሔር ብታመነ መጠን፤ እግዚአብሔር በመንግሥተ ሰማያት ሊሰጠው ተስፋ የገባለትን ደስታ ያስታውሰዋል። በመንግሥተ ሰማያት የሚኖረው እርግጠኛ የሆነ ደስታ በምድር ላይ በመከራ ውስጥ ባለንበት ጊዜ ደስ እንድንሰኝ ያደርጉናል።

ሁለተኛ ቀን፡

#### ሮሜ 5:5-11

ትላንትና የጽድቅ ፍሬዎችን መመልከት ጀምረናል። አንድ ሰው በክርስቶስ በሚያምንበት ጊዜና እግዚአብሔር ጻድቅ በሚለው ስዓት፤ በእግዚአብሔርና በእርሱ መካከል የነበረው ጦርነት ያቆማል። በክርስቶስ ያመነ ሰው ሁሉ ከእግዚአብሔር ጋር ስላም አለው እንዲሁም ከዚህ ስላም ጋር እግዚአብሔር ልክ እንደ ጓደኛ በፊቱ የሚቆምበትን መብትና ሕይወት ማረጋገጫን ይሰጠዋል። የዚህ የዘላለም ሕይወት ተስፋ ስላለው በመከራ ውስጥ እንኳ ደስ ይለዋል።

ነገር ግን ክርስቲያኖች በእውነት በደኅንነታቸው እርግጠኞች ለመሆን ይችላሉ? በደኅንነታቸው ተስፋ ሊያደርጉና ይህ ተስፋ ውሸት ሆኖ፤ በፍርድ ቀን ሊያፍሩ የሚችሉበት ዕድል አለን? በክርስቶስ ያላቸው እምነት በቂ ላይሆን ቀርቶ፤ ለዘላለም በእግዚአብሔር ፊት ደስተኛ የመሆንን ዕድል አጥተው የሚያፍሩበት ሁኔታ ሊኖር ይችላል? ዛሬ ክርስቲያኖች ለዘላለም ሕይወት ስላላቸው ዋስትና ጳውሎስ የሚናገረውን ነገር እንመለከታለን።

13ኛ ጥያቄ፡- ሮሜ 5:5 አንብብ። የእግዚአብሔርን ፍቅርና የወደፊት ደኅንነታቸውን ያረጋግጡ ዘንድ እግዚአብሔር ለክርስቲያኖች ማንን ሰጠ?

14ኛ ጥያቄ፡- ሮሜ 5:6-11 አንብብ። በቁ. 6፤ 8 ና 10 የሚገኙ፤ ክርስቶስ የሞተላቸው ሰዎች አነማን ናቸው?

15ኛ ጥያቄ፡- ነፍሱን ለጻድቅ ወይም ለጥሩ ሰው ሕይወቱን ለመስጠት ፈቃደኛ የሚሆን ሰው ምን ያህል ጊዜ ይገኛል?

16ኛ ጥያቄ፡- ክቁ. 9 ና 10 ከእግዚአብሔር ቁጣ እንደምንድንና የዘላለምን ሕይወት እንደምንቀበል እንዴት እርግጠኞች እንደምንሆን ግለጽ።

17ኛ ጥያቄ፡- ቁ. 11 በምን ልንደሰት እንደሚገባን ይናገራል?

ሮሜ 5:2 ክርስቲያኖች በእግዚአብሔር ክብር ተስፋ ሊመኩ እንደሚገባ ጳውሎስ ገልጾአል። ክርስቲያኖች በእግዚአብሔር ፊት የዘላለም ሕይወት እንዳለን እርግጠኛ የሆነ የተስፋ ቃል ስላለን ደስ መሰኘት እንችላለን፤ ነገር ግን እንድ ሰው ክርስቶስን እንደ ግል አጻኙ እድርጎ ሊቀበልና፤ ክርስቶስን መቀበሉ ግን ደኅንነቱን ለማረጋገጥ በቂ ባለመሆኑ ሊያፍር የሚችልበት ሁኔታ አለን? እግዚአብሔር ሰውን «ጥፋተኛ አይደለም» ብሎት የዘላለም ሕይወትን የማይቀበልበት ሁኔታ ሊኖር ይችላል? ጳውሎስ ግልጽ የሆነ መልስ «በጭራሽ አይኖርም» በማለት ይሰጣል። የመጽደቅ አንዱ ውጤት እግዚአብሔር፤ በክርስቶስ ለሚያምኑ ሁሉ የዘላለምን ሕይወት መስጠቱ የተረጋገጠ መሆኑ ነው።

በዚህ ክፍል ጳውሎስ ክርስቲያኖች ከእግዚአብሔር ቁጣ አምልጠው የመጨረሻውን ደኅንነት እንደሚቀበሉ እርግጠኞች መሆን ያለባቸው ለምን እንደሆነ ሁለት ምክንያቶችን ይሰጠናል።

1) ክርስቲያኖች በመጀመሪያ ደረጃ ስለ ወደፊት ሁኔታቸው ሊተማመኑ የሚችሉት እግዚአብሔር ለእነርሱ ፍቅሩን አሁን በማፍሰስ ባደረገላቸው ነገር ነው። እግዚአብሔር መንፈስ ቅዱስን በክርስቲያኖች ልብ አፍሰሷል።

18ኛ ጥያቄ፡- ሮሜ 8:9 አንብብ። የክርስቶስ በሆኑ ሰዎች ሁሉ ውስጥ የሚኖረው ማን ነው?

ሮሜ 8:9 ግልጽ እንደሚያደርገው፤ አያንዳንዱ እውነተኛ ክርስቲያን፤ ማለትም በክርስቶስ ኢየሱስ የሚያምን እውነተኛ አማኝ

በሙሉ ከእግዚአብሔር ቅዱስን መንፈስ ይቀበላል። ሮሜ 5:5 ይህንን ያስተምረናል። እግዚአብሔር እንድን ሰው ጻድቅ ብሎ ሲጠራው፣ መንፈስ ቅዱስን ለዚያ ሰው ያፈስላል። እግዚአብሔር ለክርስቲያኖች ሁሉ መንፈስ ቅዱስን የሚሰጠው ምን ያህል እንደሚወዳቸው በምልክትነት ለማየት ነው። መንፈስ ቅዱስ ለክርስቲያኖች በእርግጥ ከእግዚአብሔር ጋር ጦርነት እንዳይኖሩና ሰላም እንዳላቸው ምልክት ነው። መንፈስ ቅዱስ ለክርስቲያኖች በእርግጥ ከእግዚአብሔር ጋር ሰላም እንዳላቸው የሚያመለክት ምልክት ነው። እግዚአብሔር የዘላለም ሕይወትን እንደሚሰጣቸው እርግጠኛ የሚሆኑበት የመጀመሪያ ምልክት ይህ እንደሆነ ጳውሎስ ይናገራል። እግዚአብሔር መንፈሱን በመስጠት ለክርስቲያኖች ምን ያህል እንደሚወዳቸው አሳያቸው፤ ስለዚህ በፍርድ ቀን በክርስቶስ ግመናቸው ለደኅንነታቸው በቂ ሳይሆን ቀርቶ የሚደነግጡበት ወይም የሚያፍሩበት ሁኔታ እንደማይኖር እርግጠኞች መሆን ይችላሉ። በክርስቶስ ባላቸው እምነት መንፈስ ቅዱስን ከተቀበሉ፣ እግዚአብሔር የተሰፋ ቃሉን እንደሚጠብቅና በክርስቶስ ባላቸው እምነት የዘላለምን ሕይወት እንደሚሰጣቸው እርግጠኞች መሆን ይችላሉ።

2) እግዚአብሔር የዘላለምን ሕይወት እንደሚሰጣቸው እርግጠኞች ሊሆኑ የሚችሉበት ሌላ ሁለተኛ ምክንያት አለ። ጳውሎስ ይህንን ምክንያት ከቁ. 6-10 ይገልጻል። ዐመፀኛ ኃጢአተኛ በነበረበት ሰዓት፣ እግዚአብሔር ጻድቃን ካላቸውና ሰላምን ከእነርሱ ጋር ካደረገ፣ የጀመረውን ሥራ በመጨረስ የዘላለምን ሕይወት እንደሚሰጣቸው የተረጋገጠ ነው።

ክርስቶስ የሞተላቸውን ሰዎች ለመግለጽ ጳውሎስ ሦስት ሐረጎችን ይጠቀማል። በመጀመሪያው በቁ. 6 እንደምናየው ደካሞች እንደነበሩ ይናገራል። ይህ ማለት እራሳቸውን ለማዳን የማይችሉ ነበሩ ማለት ነው። በሁለተኛ ደረጃ በቁ. 6 ና 8 ኃጢአተኞች ነበሩ ይላል። ይህ ማለት የእግዚአብሔርን ሕግ በመተላለፍ ከእግዚአብሔር መንገድ እርቀው የተንከራተቱ ነበሩ ማለት ነው። እግዚአብሔርን ስላልታዘዙ ከእርሱ ምንም መልካም ነገር ሊጠብቁ የማይችሉ ነበሩ። ሦስተኛው በቁ. 10 የምናየው የእግዚአብሔር ጠላቶች ነበሩ የሚለው ነው። ይህ ማለት በእግዚአብሔር ላይ ያመፁ ስለነበር በእነርሱና በእግዚአብሔር መካከል ጦርነት ነበር።

በሆንስ ለእነዚህ ረዳት ለሌላቸው ሕግ ተላላፊዎች ለሆኑ ጠላቶች ክርስቶስ ምን አደረገ? ሞተላቸው። ጳውሎስ ይህን እየጻፈ በመደነቅ ውስጥ ነበር፤ ምክንያቱም አንድ ሰው ለሌላ ሰው ብሎ መሞት ያልተለመደና ሊደጋገም የማይችል ስለ ነበር ነው። በጣም ጥቂት ሰዎች ፈቃደኞች ይሆኑ ይሆናል። መልካምና ጻድቅ ለሆነ በሌላው ለሚደነቅ ሰው የሚሞቱ ጥቂት ሰዎች ይገኙ ይሆናል። ለጠላቱ የሚሞት ግን ማን ነው? ለሚቃወሙና ምንም መልካም ነገር ለማይገባው የሚሞት ማን ነው? ዳሩ ግን በክርስቶስ ላመኑ እግዚአብሔር ያደረገው ነገር ይህ ነው።

ይህ የእግዚአብሔርን የፍቅር ጥልቀት ያሳያል። «ገና ኃጢአተኞች ባለን ክርስቶስ ስለ እኛ ሞተ።» ጨርሶ በማይገባቸው ሰዓት ስለ እነርሱ ስለሞተ፣ እግዚአብሔር በዓለም ላይ ያሉ ሰዎችን ምን ያህል እንደሚወዳቸው ያሳያል።

በቁ. 9 ና 10 ጳውሎስ ማጠቃለያውን ያበጃል፤ «እግዚአብሔር ጠላቶቼ ለነበሩት ኃጢአተኞች ያደረገውን ነገር ተመልከቱ» ይላል። ኢየሱስ በመሞቱ፣ ደሙ ለኃጢአታቸው ዕዳ ተከፈለ። እግዚአብሔርም በእርሱ ፊት ጻድቃን እንደሚሆኑ ተናገረ። ከእነርሱ ጋር ሰላምን በማድረግ የራሱ ወዳጆች አደረጋቸው። ይህንን ግንኙነት ለመጠበቅ ኢየሱስ አሁን ለዘላለም ይኖራል። ይህን ሁሉ ያደረገው እግዚአብሔር ከሆነ እነዚህ ኃጢአተኞች በፍርድ ቀን የእግዚአብሔር ቁጣ እንደማይደርስባቸው እርግጠኞች መሆን ይቻላል። ክርስቶስ በመጨረሻ ቀን ፍጹም የሆነ ደኅንነትና የዘላለም ሕይወት እንደሚያመጣላቸው እርግጠኞች ለመሆን እንችላለን።

አንድ ክርስቲያን ጻሐፊ እነዚህ ጥቅሶች በሚቀጥለው ሁኔታ አጠቃሎአቸዋል፡- «እግዚአብሔር አስቸጋሪ የሆነውን ነገር ማለትም ምግባር ብልሹ የሆነውን ኃጢአተኛ ጻድቅ ስላደረገ፣ ከዚህ ጋር ሲወዳደር በጣም ቀላል የሆነውን፣ ማለትም በፈቱ ጻድቃን የሆኑትን በመጨረሻ ቀን ከሚገለጠው ቁጣው እንደሚያድን ሙሉ ለሙሉ እርግጠኞች በመሆን መታመን እንችላለን።»

አንድ ሰው ተከሶ በፍርድ ቤት ችሎት ላይ እንዳለ አስብ። ዳኛው በተከሰሰበት ወንጀል ይህ ሰው «ጥፋተኛ አይደለም» ብሎ ይፋ ቢያደርግ፣ የሰውየው ጓደኞችና ዘመዶች ከፍተኛ የእርዳታ ስሜት ያሳያሉ። ዳኛውም ሰውየው በነጻ መሄድ እንደሚችል ይነግረዋል። ሰውየውና ቤተሰቡ ችሎቱ ከነበረበት ክፍል ለመውጣት ጉዞ ይጀምራሉ።

በክፍሉ በር ላይ ግን ጠባቂ ቆሞ ነበር። ይህ ሰው በሩን ለማለፍ ይፈራልን? ዘቡ እንደሚታወቅ መሆኑንና መልሱ ወደ እስር እንደሚጥለው በማሰብ ይፈራልን? ጨርሶ አይፈራም። ምክንያቱም ዳኛው «ጥፋተኛ እንዳልሆነ» አስቅድሞ በይፋ ሰለተናገረበት፤ በድፍረት በሙሉ እምነት እስከ መጨረሻው በር ድረስ በመሄድ በነጻነት ይወጣል።

ክርስቶስን እንደግል አዳኛቸው ለተቀበሉና ላመኑ ሁሉ ዳኛው «ጥፋተኛ አይደላችሁም» ብሎ እውጃቸዋል፤ ስለዚህ ከችሎቱ ክፍል የመጨረሻውን እርምጃ ተራምደው ለመውጣት የሚፈሩበት አንዳችም ምክንያት የለም። ሞትንም ሆነ በእግዚአብሔር ፈት የሚሆነውን የመጨረሻ የፍርድ ቀን የሚፈሩበት አንዳችም ምክንያት የለም። ጽድቅ ከእግዚአብሔር ጋር ሰላምንና እግዚአብሔር በመጨረሻ የዘላለም ሕይወት እንደሚሰጣቸው ለገባላቸው ቃል መተማመኛ ይሰጣቸዋል።

19ኛ ጥያቄ፡- ህ) ደኅንነትህን የተጠራጠርክበትና እግዚአብሔር በእርግጥ ዘላለማዊ ሕይወት ይሰጠኝ ይሆንን ብለህ ያሰብክበትን ጊዜ ጻፍ። ለ) በክርስቶስ ካመንክ እግዚአብሔር የዘላለም ሕይወትን በእርግጥ እንደሚሰጥህ፤ ይህ ክፍል እንዴት ያበረታታሃል?

ጳውሎስ ይህንን ሁሉ ገለጻ የሚያደርገው ለምንድን ነው? ምክንያቱም በእግዚአብሔር እኛን የማጽደቅ ውጤት ደስ እንድንሰኝ ይፈልግ ስለ ነበር ነው። በዚህ ምዕራፍ መጀመሪያ (ሮሜ 5:2-3) ክርስቲያኖች የዚህ ዘላለማዊ ሕይወት እርግጠኛ ተስፋ ሰላላቸው እጅግ ደስ ሊላቸው ይገባል ብሏል። በመጨረሻ ሰላላቸው ደኅንነት እርግጠኞች ስለሆኑ በመክራ ውስጥ እንኳ ደስ ሊላቸው ይገባል። እሁን በቁ. 11 ደግሞ የዚህ የመጨረሻ ደኅንነታችን ዋስትና ሲኖረን፤ ደስ ሊለን እንደሚገባ እንደገና ይናገረናል። እግዚአብሔር አራሱ የእኛ ስለሆነ ደስ ሊለን ይገባል።

በቁ. 2 እግዚአብሔር ክርስቲያኖችን ከራሱ ጋር በማስታረቅ በእርሱና በእነርሱ መካከል ሰላምን ባደረገ ጊዜ፤ አንደ ወዳጅና ጓደኛ ከእርሱ ጋር ልዩ ስፍራ እንደ ሰጣቸው ተምረናል። በቁ. 5 ደግሞ እግዚአብሔር፤ ምን ያህል እንደሚወዳቸው ለማሳየት ምልክት ይሆን ዘንድ መንፈስ ቅዱስን እንደሰጣቸው ተመልክተናል። በቁ. 11 ጳውሎስ ይህንን አላብ እንደገና ይደግመዋል። እግዚአብሔር ልጁን ስጥቶናል፤ እግዚአብሔር እራሱን ስጥቶናል። ከእርሱ ጋር ጠላቶች በነበርን ጊዜ እግዚአብሔር ሰላም ከእርሱ ጋር እንዲኖረን አደረገ። ስለሆነም

ክርስቲያኖች ሐሴትን ለማድረግ በርካታ ምክንያቶች አሏቸው። እግዚአብሔር እራሱ ወዳጃቸው ነው።

20ኛ ጥያቄ፡- ህ) በእግዚአብሔር ወዳጅነት በሕይወትህ የተጠራጠርክባቸው ጊዜያቶች የትኞቹ ናቸው? ይህ የሆነበትን የሕይወት ልምምዶችህን ጻፍ። ለ) ይህ ክፍል እንዴት ያበረታታሃል? 21ኛ ጥያቄ፡- ከፍተኛ መከራና ችግር የገጠመው አንድ ክርስቲያን ጓደኛ እንዳለህ ገምት። እግዚአብሔር አሁንም እንደሚወደው መጠራጠር ጀምሯል። ደኅንነቱን አጥቶ እንደሆነም መጠራጠር ጀምሯል። ልታጽናናውና ልታበረታታው ከዚህ ክፍል ምን ልታካፍለው ትችላለህ?

የሮሜ 5:1-11 ማጠቃለያ፡- እግዚአብሔር እንድን ሰው ጻድቅ ሊለው፤ ያ ሰው ከእግዚአብሔር ጋር ሰላምንና ከእግዚአብሔር ቁጣ በመጨረሻው ቀን እንደሚድን የተረጋገጠ ተስፋን ይቀበላል።

ስለ ዘላለማዊ ደኅንነት የተለየ ማስታወሻ፡-

ስለ ዘላለማዊ ደኅንነት ክርስቲያኖች የተለያዩ አመለካከቶች አሏቸው። አብዛኛዎቹ ሰዎች ይህን ትምህርት ከተቀበሉና ካስተማሩ ክርስቲያኖች ጋጢአትን ለማድረግ እንደሚጋበዙ በመፍራት ይተዉታል። ሌሎች ደግሞ ከዚህ በፊት ክርስቲያኖች የነበሩ በክርስቶስ የነበራቸውን እምነት የተዉትን ሰዎች ስለሚያውቁ አይቀበሉትም። ሌሎች ደግሞ አንዳንድ የመጽሐፍ ቅዱስ ክፍሎች ሰው ደህንነቱን ሊያጣ እንደሚችል አድርገው እንደሚያስተምሩ ስለ መሰላቸው ትምህርቱን ሳይቀበሉ ቀርተዋል።

ብዙ ሰዎች የዘላለማዊ ደኅንነት መሠረታዊ ትምህርትን ባይቀበሉ፤ ክሮሜ 5:5-11 ና በኋላ ከምናጠናው ክሮሜ 8:30-39 እንድ ነገር ግልጽ ይመስላል። ይኸውም በእውነት የጸደቁና በእውነት እግዚአብሔር «ጥፋተኞች አይደላችሁም» ያላቸው ከእግዚአብሔር ዘንድ ደኅንነታቸው በመጨረሻ እንደሚቀበሉ የተረጋገጠ መሆኑ ነው፤ ከእግዚአብሔርም ፍቅር ጨርሶ አይለዩም።

በእውነት ጽድቅን ያገኙ ሁሉ በመጨረሻ በእርግጥ እንደሚድኑ የሚያስተምረውን ይህንን ትምህርት ለመረዳት ሦስት አስፈላጊ ነገሮችን መገንዘብ አለብን።

1) አንድ ሰው በእውነት ሳይጸድቅና ዳግም ሳይወሰድ ክርስቲያን ነኝ ሊል ይችላል። ይሁንና የክርስቶስ ተከታይ ነኝ ያለ፣ በመንፈስ ቅዱስ ኃይል ተእምራትን የሠራ ቢሆንም እንኳ ዳግም አልተወለደም ነበር፤ (ሉቃ. 9: 1-6፤ ዮሐ. 6: 70፤ 17: 12)። ዮሐንስ እምነታቸውን የካዱ ወይም የተጪ ሰዎች አስቀድመውም ዳግም የተወለዱ ክርስቲያኖች አልነበሩም ይላል፤ (1ኛ ዮሐ. 2: 19)። አንዳንድ ሰዎች በክርስቶስ አምነናል ብለው ቆይተው፣ እርሱን የካዱ ሰዎች አስቀድመውም በእውነት ጸድቃን አልነበሩም፣ አላወቁትም። ይህን የሚናገሩ ክፍሎች የሚያስተምሩት እውነተኛ ነገር፣ አንድ ሰው ክርስቶስን ከካደ በመጀመሪያ ደረጃ በእውነት አልጸደቀም ነበር ብለው ነው።

2) አንድ ሰው ዳግም ከተወለደ በኋላ እንኳ ኃጢአትን ሊያደርግና ከእግዚአብሔር ጋር ያለው ኅብረት ለጊዜው ሊቋረጥ ይችላል። ዳዊት የዘመኑና የገሥሱ መግደል ኃጢአት ቢያደርግም እንኳ እግዚአብሔርን ያውቅ ነበር፤ (መዝ. 51: 11)። ጴጥሮስ ክርስቶስን ቢክድም እንኳ ያው የእርሱ ደቀመዝሙር ነበር። (ዮሐ. 21: 15-19)። ኃጢአት በክርስቲያን ሕይወት ውስጥ በጣም አስጸያፊ ነገር ነው። ወደ እግዚአብሔር የሥነ-ሥርዓት እርምጃና በክርስቶስ የፍርድ ወንበር ፊት ወደ ሐፍረትም የሚወስድ ነው፤ (1ኛ ቆሮ. 3: 15)። ክርስቲያን ደኅንነቱን ሊያጣ እንደሚችል አድርገው የሚያስተምሩ የሚመስሉ አንዳንድ ክፍሎች እውነተኛ መልእክታቸው፣ ኃጢአትን የሚያደርጉ ክርስቲያኖች በእግዚአብሔር የሥነ-ሥርዓት እርምጃ እንደሚወሰድባቸውና በክርስቶስ የፍርድ ወንበር ፊት ሐፍረት እንደሚገጥማቸው የሚያሳይ ነው። አንድ ሰው ግን በእውነት በእግዚአብሔር ከጸደቀ የእግዚአብሔር ቁጣ ወደ ገሃም ስቃይ አይመራውም፤ (ሮሜ 5: 9-10፤ ሮሜ 8: 31-39)።

3) ግንኙነትም እውነተኛ ክርስቲያን ኃጢአትን ለማድረግ ነጻነት አያውጅም የእግዚአብሔርን ጸጋ የተቀበሉ ሁሉ ኃጢአትን «አንቢ» ለማለትና ጸድቃንና ቅዱሳንነት ሆነው ለመመላለስ ይችላሉ (ቲቶ 2: 11)። ጳውሎስ፣ በሮሜ 6 በክርስቶስ የሚያምኑ እውነተኛ ክርስቲያኖች ኃጢአትን ለማድረግ ለምን እንደማይፈልጉ ያስተምረናል።

ሦስተኛ ቀን:

ሮሜ 5: 12-14

በሮሜ 5: 1-11 በክርስቶስ በግመን በእግዚአብሔር ፊት ጸድቅ የመባልን የመጀመሪያ ዐቢይ ውጤት ምን እንደሆነ ተመለከተናል፤ እርሱም በክርስቶስ በኩል ባለ እምነት ከእግዚአብሔር ጋር ስላምን መመሥረት ነው። ሰው በክርስቶስ በሚያምንበት ጊዜ እግዚአብሔር ከጠላትነት ወደ ወዳጅነት ያመጣዋል። ገና ጠላቶች በነበሩ ጊዜ እግዚአብሔር እራሱን ለእዲሶቹ ወዳጆቹ ስለሰጠና፣ ጸድቅ ይባሉ ዘንድ የሚያስፈልገውን ነገር ሁሉ ስላደረገ፣ ከቁጣው ይልቅ የመጨረሻ ደኅንነት እንደሚሰጣቸው ሙሉ በሙሉ እርግጠኞች መሆን ይችላሉ።

ነገር ግን ጳውሎስ እግዚአብሔር በክርስቶስ ለሚያምኑ ሁሉ ዘላለማዊ ሕይወትን እንደሚሰጣቸው ማረጋገጡን አልጨረሰም። ክርስቲያኖች ዘላለማዊ ሕይወት እንደሚቀበሉ እርግጠኞች መሆን የሚችሉባቸውን ሁለት ምክንያቶች አስቀድሞ ስጥቷል። እነዚህም፡- እግዚአብሔር ቅዱስ መንፈሱን እንደሰጣቸውና ገና ኃጢአተኞች ሳሉ እግዚአብሔር እነርሱን ለማዳን የሚያስፈልገውን ሥራ ሁሉ መስራቱን ነው። ክርስቲያኖች በክርስቶስ ዘላለማዊ ሕይወትን እንደሚቀበሉ እርግጠኞች መሆን ያለባቸው ሦስተኛ ምክንያት በሮሜ 5: 12-21 ተስጥቷል። ጳውሎስ ወደ እዳም እያመለከተ፣ ከእዳም የተወለደ ሁሉ እንደሚሞት፣ ከክርስቶስ የተወለደ ሁሉ ደግሞ ለዘላለም እንደሚኖር የተረጋገጠ መሆኑን ይገልጻል።

ሮሜ 5: 12-21 ለመረዳት በጣም የሚያስቸግር ክፍል ነው። በሮሜ 5: 12 ጳውሎስ በአዳምና በክርስቶስ መካከል ንጽጽር ያደርጋል። ዳሩ ግን ንጽጽሩን አይጨርስውም። ንጽጽሩን እያደረገ በመሐል ያገን በማቆም ሌሎች ተጨማሪ ነገሮችን መግለጽ ይጀምራል። ስለዚህ በቁ. 12 የጀመረውን ዐረፍተ ነገር ሳይጨርስው ያቆመዋል። ከቁ. 13-17 በቁ. 12 የጀመረውን ንጽጽር ከመጨረሱ በፊት ንጽጽሩን ለመረዳት የሚያስፈልጉ ሁለት ነገሮችን ይገልጣል። በመጨረሻ በቁ. 18 ወደ ዋና እሳቡ ይመለስና በአዳምና በክርስቶስ መካከል ንጽጽሩን ያካሄዳል። ዛሬ ጳውሎስ በቁ. 12 የገለጠውን እሳብ እንመለከትና በቁ. 13 ና 14 የተሰጡትን ከሁለቱ መግለጫዎች መካከል አንዱን እናያለን።

22ኛ ጥያቄ፡- ሮሜ 5:12 አንብብ። ሀ) ኃጢአት ወደ ዓለም የገባው እንዴት ነው? ለ) ኃጢአት ወደ ዓለም ሲገባ አብሮት የገባው ሌላው ነገር ምንድን ነው? ሐ) ሰዎች ሁሉ የሚሞቱት ለምንድን ነው?

23ኛ ጥያቄ፡- ሮሜ 5:13-14 አንብብ። ጳውሎስ «ሕግ በሌለበት ኃጢአት የለም፤» ሲል ምን ማለቱ ነው?

24ኛ ጥያቄ፡- ክላዳም ጀምሮ እስከ ሙሴ ድረስ ሞት የነገሠው በማን ላይ ነበር?

በክርስቶስ ያሉ አማኞች ስለ ዘላለማዊ ደኅንነታቸው እርግጠኛ መሆን ያለባቸው ለምን እንደሆነ ለማስረዳት፣ ጳውሎስ ስለ አዳም መናገር ይጀምራል። በአዳምና በክርስቶስ መካከል ንጽጽር ማድረግ ይፈልጋል፤ ስለዚህ ስለ አዳም መናገር ይጀምራል። አዳም ኃጢአት ባደረገ ጊዜ ኃጢአትን ወደ ዓለም አስገባ። ኃጢአት ወደ ዓለም በገባ ጊዜም የኃጢአት ቅጣት የሆነው ሞትም ወደ ዓለም ገባ። ኃጢአት ባልነበረበት ጊዜ ሞት አልነበረም። የኃጢአት ጅማራ ማለት የሞት ጅማራ ማለት ነው። አዳም ኃጢአትን በማድረጉ ምክንያት ሞት የመጣው ለአዳም ብቻ አልነበረም። ግን አዳም ኃጢአትን በማድረጉ ሞት ለሰው ሁሉ ደረሰ፤ ምክንያቱም «ሁሉም ኃጢአትን አድርገዋልና»።

«ሁሉም ኃጢአትን አድርገዋልና» የሚለው ይህ ሐረግ ለመረዳት በጣም የሚያስቸግር ነው። በርካታ ጥሩ ጥሩ የመጽሐፍ ቅዱስ አስተማሪዎች በትርጉም ላይ ልዩነት ያሳዩበት ጥቅስ ነው።

1) አንዳንዶች፡ የዚህ ጥቅስ ትርጉም አዳም ኃጢአት ባደረገ ጊዜ፣ ሁሉም ሰው ከእርሱ ጋር ኃጢአትን ስላደረገ ሁሉም ሰው በኃጢአት ጥፋተኛ ሆነ ማለት ነው ብለው ያምናሉ። በዚህ አሳብ ከሚያምኑ ሰዎች አንዳንዶቹ አዳም የሰው ዘር በሙሉ ተወካይ ነው። እርሱ ኃጢአት ባደረገ ጊዜ ኃጢአት ድምፁን በመስጠት ለሁሉም ሰው የተዳረሰ ሆነ። የሰው ዘር በሙሉ በእርሱ ስለተወከለ የኃጢአት ቅጣት የሆነው ሞት ደረሰው። ይህ አቋም ያሳቸው ሌሎች ሰዎች ደግሞ ገና ያልተወለዱ ሰዎች በሙሉ በአዳም ወገብ ውስጥ የነበሩ ስለሆኑ አዳም ኃጢአትን ባደረገ ጊዜ በዚያ ነበሩ ይላሉ። በአካል በአዳም ውስጥ ስለነበሩ አዳም ኃጢአትን ባደረገ ጊዜ እነርሱም ኃጢአትን አደረጉ። (በዕብ. 7:9-10 በተጠቀሰው ምሳሌ መሠረት ያልተወለደው ልጅ ገና በአባቱ ወገብ ነበር።) ቢሆንም እነዚህ ሁለት አመለካከቶች አዳም ኃጢአት ባደረገ ጊዜ ሁሉም ሰው ኃጢአትን እንዳደረገና በአዳም

ኃጢአት ምክንያት የኃጢአት ቅጣት የሆነውን ሞትን መቀበል እንዳለበት ይስማማሉ።

2) ሌሎች ደግሞ ሁሉም ሰው የኃጢአት ቅጣት የሆነውን ሞትን መቀበል ያለበት እያንዳንዱ ሰው እራሱ በሠራው ኃጢአት ምክንያት ነው ብለው ያምናሉ። የአዳም ኃጢአት ሰዎችን ሁሉ የኃጢአት ተፈጥሮ እንዲኖራቸው አደረገ። ይህ የኃጢአት ተፈጥሮ ሰላላቸው እያንዳንዳቸው ኃጢአትን ያደርጋሉ። እያንዳንዱ ሰው በግል ኃጢአት ስለሚያደርግ ሞትን ይቀበላል። ይህ አቋም የአዳም ኃጢአት በሰው ዘር ሁሉ ላይ ተጽዕኖ አንዳለው ይስማማል ነገር ግን የአዳም ኃጢአት ሰዎችን ሁሉ የኃጢአት ጥፋተኛ አያደርግም ይላል። የአዳም ኃጢአት ኃጢአትን እንዲያደርጉ ይገፋፋቸዋል። ጥፋተኛ የሚሆኑት ግን እራሳቸው በሠሩት ኃጢአት ነው። ሞትም የሚቀበሉት እራሳቸው በግላቸው ኃጢአትን ስላደረጉ ነው።

ከእነዚህ ሁለት አሳቦች አንዱን መምረጥ በጣም አለቸጋሪ ነው፤ ነገር ግን በሚከተሉት ሦስት ምክንያቶች የመጀመሪያው አሳብ የተሻለ ይመስላል።

1) እያንዳንዱ ሰው በራሱ ኃጢአት ምክንያት ነው የሚሞተው የሚለው አሳብ እውነት አይደለም፤ ምክንያቱም ሕፃናት ኃጢአት ባያደርጉም እንኳ ይሞታሉና።

2) ክቁ. 15-17 ሞት ወደ ሰው ሁሉ የመጣው በአዳም ኃጢአት ምክንያት ነው አያለ ጳውሎስ ደጋግሞ ይናገራል። በአዳም ኃጢአት ምክንያት ወደ ሰዎች ስለመጣው የኃጢአት ተፈጥሮ ግን የተናገረው ነገር ጨርሶ የለም። የኃጢአት ቅጣት የሆነው ሞት በአዳም ኃጢአት ምክንያት ብቻ እንደመጣ ይናገራል።

3) በቁ. 13-14 ጳውሎስ ሞት ወደ አንዳንድ ሰዎች የመጣው በራሳቸው ኃጢአት ጥፋተኞች ሆነው አይደለም ይላል። በራሳቸው ኃጢአት ምክንያት ጥፋተኞች ካልሆኑ ለምን ይሞታሉ? በአዳም ኃጢአት ጥፋተኞች ስለሆኑ ብቻ ነው። ወይም አዳም ተወካዮቹ ነው ወይም በአንድ መንገድ እነርሱ በአዳም ውስጥ ናቸው ማለት ነው። በቁ. 13 ና 14 ጳውሎስ የአዳም ኃጢአት የኃጢአት ቅጣት የሆነውን ሞትን እንዳስከተለና ያም ሞት ወደ ሰው ሁሉ እንደደረሰ ያረጋግጣል።

ሰለዚህ በሮሜ 5:12 ጳውሎስ፡ አዳም ኃጢአትን ባደረገ ጊዜ፡ በሰው ዘር ውስጥ ያሉ ሰዎች ሁሉ ኃጢአትን አደረጉ፤ ሰለዚህ ሰዎች ሁሉ በኃጢአታቸው ጥፋተኞች ሆኑ። በአዳም ኃጢአት ምክንያት ሰዎች ሁሉ የኃጢአት ቅጣት የሆነውን ሞትን ተቀበሉ።

ጳውሎስ በአዳምና በክርስቶስ መካከል ገጽጽር ያደርጋል። የአዳም ኃጢአት የእርሱ ዘር በሆነው በሰው ልጅ ሁሉ ላይ ሞትን በእርግጥ እንዳመጣ ሁሉ፤ የክርስቶስ የደጎንነት ሥራም በእርሱ ለተወለዱ ሁሉ ሕይወትን እንዴት እንደሚያመጣ ለማሳየት ይፈልጋል። ይህንን ገጽጽር ከማድረግ በፊት ግን ሲገልጽቸው የሚገቡ ሌሎች ሁለት ተጨማሪ ነገሮች ነበሩ። በመጀመሪያ፡ የአዳም ኃጢአት በሰዎች ላይ ኃጢአት ማምጣቱን ማረጋገጥ ነበረበት። ይህንን በቁ. 13 ና 14 ዛሬ እንመለከተዋለን። በሁለተኛ ደረጃ፡ በአዳም ሥራና በክርስቶስ ሥራ መካከል ያሉትን አንዳንድ ጠቃሚ ልዩነቶች ማሳየት ነበረበት። ይህንን ከቁ. 15-17 ስለሚገኝ በነገው ዕለት እንመለከተዋለን።

በቁ. 13 ና 14 የአንድ ሰው ኃጢአት (የአዳም) የሰውን ዘር በሙሉ ወደ ኃጢአት እንደመራው ጳውሎስ ያረጋግጣል። በቁ. 13 ጳውሎስ እግዚአብሔር ለሙሴ በሲና ተራራ ሕግ ከመስጠቱ በፊት ዓለም በኃጢአት የተዋላ እንደነበረ ይናገራል፤ ነገር ግን ያ ኃጢአት አይቆጠርም ነበር። ይህንን ሲል ምን ማለቱ ነው?

25ኛ ጥያቄ፡- ሮሜ 4:15 አንብብ። ሀ) ሕግ የሚያመጣው ነገር ምንድን ነው? ለ) ሕግ ከሌለበት ሲኖር የማይችለው ነገር ምንድን ነው?

ሮሜ፡- 4:15፤ ሮሜ 5:13ን ለመረዳት ይጠቅማል። ኃጢአትን የሚከለክል ሕግ ሊኖር ብቻ ያ ኃጢአት ቅጣትን ያስከትላል። ኃጢአት ሁልጊዜ ኃጢአት ነው። ስሕተት የሆነ ነገር ሁልጊዜ ስሕተት ነው፤ ነገር ግን ሕግ እስከሌለ ድረስ፡ ማንም ሕግ ተላላፊ መሆን አይችልም። ሕግ እስካልተሰጠ ድረስ ማንም ሰው ሕግን በመተላለፍ ሊቀጣ አይችልም። በእርግጥ በአዳምና በሙሴ መካከል ለኖሩ ሕዝቦች በሙሉ እግዚአብሔር አንዳንድ ትእዛዛትን ሰጥቶ ነበር። ለምሳሌ ሰዎች ደም ያለበት ሥጋ እንዳይበሉና ሰው እንዳይገድሉ ታዘው ነበር፤ (ዘፍ. 8:4-6)። በተጨማሪ ጳውሎስ እያንዳንዱ ሰው በልቡ የተጻፈ ሕግ እንዳለ ቀደም ብሎ ተናግሯል (ሮሜ 2:15)። ይህንን ሕግ መተላለፍ እንደሚያስቀጣም ተጽፏል፤ (ሮሜ 2:12)፤ ነገር ግን ከአዳም እስከ ሙሴ በነበረው የጊዜ ገደብ አብዛኛው ግልጽ የሆነው የእግዚአብሔር ፈቃድ በደንብ

አይታወቅም ነበር። የእግዚአብሔርን ፈቃድ ያውቁ ዘንድ በዚያን ጊዜ መጽሐፍ ቅዱስ አልነበረም። ዝርዝር የሆኑ ትእዛዛትንም እግዚአብሔር ገና አልሰጠም ነበር፤ ነገር ግን እግዚአብሔር የሙሴን ሕግ በሰጠ ጊዜ፡ የእርሱ ፈቃድ ግልጽና ጥርት ያለ ሆነ። ከዚያ ጊዜ ጀምሮ ለኃጢአት ማመካከያ አልነበረም። ሰዎች ኃጢአትን በሚያደርጉበት ጊዜ የእግዚአብሔርን ሕግ መተላለፋቸው ግልጽ ስለሆነ መሞት እንደሚገባቸው ግልጽ ይሆናል። በአዳምና በሙሴ መካከል በነበረው ረዘም ያለ ጊዜ፡ አዳም እንዳደረገው ዓይነት ግልጽ የሆነ ትእዛዝ በሕግ መልክ ባይኖርና ባይተላለፍም እንኳ ሰዎች ሁሉ ሞተዋል። የእግዚአብሔርን ግልጽ የሆነ ትእዛዛትን ያልተላለፉ ሲል ጳውሎስ የሚያስበው ስለ እነማን ነበር? መልካምና ከፋን የመለየት እውቀት የሌላቸውን ሕፃናትን ማለቱ ሊሆን ይችላል። ደግሞም የእግዚአብሔር ትእዛዛት ግልጽና በእያንዳንዱ ነገር ላይ የጠራ ያልነበረበትን ከአዳም እስከ ሙሴ ያለውን ጊዜም እያለበ ሊሆን ይችላል። በልባቸው የተጻፈውን የእግዚአብሔርን ትእዛዛት ቢተላለፉ እንኳ፡ በግልጽ የተገለጠውን የእግዚአብሔርን ሕግ ያልተላለፉ ሰዎች ሊኖሩ ይችላሉ። ሆኖም ቁ. 14 እንደሚናገረው በዚያ ጊዜ የነበሩ ሰዎች ሁሉ ሞተዋል። የሚታወቅና ግልጽ የሆነውን የእግዚአብሔርን ትእዛዝ ያልተላለፉ ሰዎችም ሞተዋል። በእግዚአብሔር የተሰጠ ግልጽ ትእዛዝ ካልጣሉ ለምን ሞቱ? ምክንያቱም በአዳም ኃጢአት ጥፋተኛ ስለሆኑ ነው። አዳም ኃጢአት ባደረገ ጊዜ እነርሱም ስላደረጉ የኃጢአት ቅጣት የሆነውን ሞት መቀበል ነበረባቸው።

በአዳምና በሙሴ ዘመን መካከል የኖሩ ሰዎች የሞቱት፡ አዳም ኃጢአትን ባደረገ ጊዜ፡ እነርሱም የኃጢአት ጥፋተኞች ስለሆኑ ነው። ይህ ማለት በሁሉም ጊዜ የኖሩ ሰዎች ሁሉ አዳም ኃጢአትን ባደረገ ጊዜ በኃጢአት ጥፋተኞች ሆኑ ማለት መሆን አለበት። የአዳም ልጅ ሆኖ የተወለደ ሁሉ በአዳም ኃጢአት ተጠያቂ ነው፤ ስለዚህ የአዳም ልጅ ሆኖ የተወለደ የሰው ዘር በሙሉ የኃጢአት ቅጣት የሆነውን ሞትን ይቀበላል። ሰው ሁሉ የአዳም ልጅ ስለሆነ መሞቱ የተረጋገጠ ነው።

26ኛ ጥያቄ፡- በአዳም ኃጢአት፡ የሰው ዘር የሆነውን ሁላችንንም መቀጣት ትክክል አይደለም ብሎ ለሚያስብ ሰው መልስህ ምንድን ነው?

ምናልባት በአዳም ኃጢአት ምክንያት ሁሉም ሰው መቀጣቱ ትክክል ላይመስል ይችላል፤ ዳሩ ግን አብዛኛው ሕይወት እንደዚህ ዓይነት ነው።

ብዙ ጊዜ ሰዎች ሌሎች በሠራቸው ስሕተቶች ምክንያት መከራን ይቀበላሉ። ለምሳሌ የአንድ አገር መሪ የተሳሳተ ውሳኔ ሲያደርግ፣ በእርሱ የተሳሳተ ውሳኔ ምክንያት የአገሪቱ ሰዎች ሁሉ መከራቸውን ያያሉ። በቅርጫት ወይም እግር ኳስ ጫወታ አንድ ተጫዋች ያለ አግባብ ቢጫወት ቅጣቱን የሚቀበለው ቡድኑ በሙሉ ነው። በተጨማሪም፡- በኤደን ገነት እኔ ብናር አዳም ኃጢአትን እንዳደረገ እኔ አላደርግም ነበር ሊል የሚችል ማንም የለም። በኤደን ገነት ቢሆን ኖሮ ማንም ሰው አዳም የሰራውን ኃጢአት ይሠራ ነበር፤ ስለዚህ አዳም የሠራውን ኃጢአት እኔ አልሠራም ነበር ሊል የሚችል ማንም የለም። በመጨረሻም በሮሜ 3:23 ጳውሎስ ግልጽ እንደሚያደርገው ዛሬም ቢሆን፣ ሰው ሁሉ የእግዚአብሔርን ሕግ በመተላለፍና በግሉ በእግዚአብሔር ላይ ኃጢአትን በመሥራቱ ጥፋተኛ ነው። እያንዳንዱ ሰው የራሱን ኃጢአት ቅጣት ይቀበላል።

27ኛ ጥያቄ፡- ሀ) ትክክለኛ ባልሆነ መንገድ በሌላ ሰው ኃጢአት ምክንያት መከራ እንደደረሰብህ ተሰምቶህ ያውቃል? ይህ ከሆነ ምን አንደክበረ በማስታወሻ ደብተርህ ላይ ጻፍ። ለ) ይህ የግል ልምምድህ የዛሬውን ትምህርት እውነትነት እንደምን ይገልጣል?  
28ኛ ጥያቄ፡- ከዛሬ ትምህርት ለምስክርነት የሚያነሣ ምን ነገር ተመለከት?

**አራተኛ ቀን፡**

**ሮሜ 5:15-21**

በሮሜ 5:12-21 ከአዳም የተወለደ ሁሉ እንደሚሞት እርግጠኛ እንደሆነ ሁሉ፣ በክርስቶስ የተወለደ ሁሉ የዘላለም ሕይወት እንደሚኖረው የተረጋገጠ እንደሆነ ጳውሎስ ይገልጻል። ጳውሎስ ይህንን ንጽጽር በሮሜ 5:12 ማድረግ ይጀምራል። አዳም ኃጢአትና ሞትን ወደ ዓለም እንዳመጣና ሞትን ለሰዎች ሁሉ እንዳስተላለፈ ይናገራል፤ ነገር ግን ንጽጽሩን ከመፈጸሙ በፊት ሁለት ነገሮችን መግለጽ ነበረበት። በመጀመሪያ የአዳም ኃጢአት፡- በእውነት ለእያንዳንዱ ሰው ሞትን እንዳመጣ ማረጋገጥ ነበረበት። ይህንን በትላንትናው ትምህርት ተመልክተናል። ነገር ግን ጳውሎስ በተጨማሪ በክርስቶስና በአዳም መካከል ያሉትን አንዳንድ ጠቃሚ ልዩነቶች መግለጽ ነበረበት። ዛሬ ደግሞ በሮሜ 5:15-17 በአዳምና በክርስቶስ መካከል ያሉትን ልዩነቶች ሲገልጽ እንመለከታለን። ከዚያም በአዳምና በክርስቶስ መካከል ያለውን ንጽጽር ጳውሎስ በሙላት ለመግለጽ ሲመለስ እንመለከታለን።

29ኛ ጥያቄ፡- ሮሜ 5:15-17 አንብብ። የሕይወት ስጦታ እንደ አዳም መተላለፍ ያልሆነው በምን መንገዶች ነው? ቢያንስ ሦስት መልሶችን ፈልግ።  
30ኛ ጥያቄ፡- ሮሜ 5:18-21 አንብብ። ከቁ. 18-19 ባለው ክፍል ጳውሎስ በአዳምና በክርስቶስ መካከል ያደረገውን ንጽጽር ግለጽ። አዳምና ክርስቶስ የሚመሳሰሉት እንዴት ነው?  
31ኛ ጥያቄ፡- ቁ. 18 የሚያስተምረው ሰዎች ሁሉ ይድናሉ ብሉ እንዳልሆነ በምን ታውቃለህ?  
32ኛ ጥያቄ፡- ሀ) ሕግ የተሰጠው ለምንድን ነው? ለ) ይህ ማለት ምን ማለት ይመስልሃል?  
33ኛ ጥያቄ፡- ኃጢአት በሚጨምርበት ጊዜ አብሮ የሚጨመረው ምንድን ነው?  
34ኛ ጥያቄ፡- በኢየሱስ ለሆኑት ጸጋ እንደሚያመጣላቸው የሚያረጋግጥላቸው ነገር ምንድን ነው?

በሮሜ 5:13-14 ሰዎች ሁሉ በአዳም ኃጢአት በእርግጥ ተጽዕኖ እንደደረሰባቸው ጳውሎስ ያረጋግጣል። አዳም ኃጢአት ስላደረገ ሰዎች ሁሉ የኃጢአት ቅጣት የሆነውን ሞት ተቀበሉ። በቁ. 12 ጳውሎስ የጀመረውን ንጽጽር ከመጨረሱ በፊት በመጀመሪያ ሊገልጸው ያለው ነገር ይህ ነው። በክርስቶስና በአዳም መካከል ያለውን ንጽጽር ከመፈጸሙ በፊት ጳውሎስ ሊገልጸው የሚገባ ሁለተኛ ነገር ነበር። ክርስቶስና አዳም የሚመሳሰሉበትን ነገር ከመናገሩ በፊት፣ ልዩነታቸውን መናገር ነበረበት። ከቁ. 15-17 እነዚህን ልዩነቶች ይገልጣል።

ጳውሎስ የአዳም ኃጢአት ሞትን፣ ፍርድንና ኩነኔን በሰዎች ሁሉ ላይ እንዳመጣ ይናገራል። ሞትም በሰው ሁሉ ላይ ነገሠ፤ (ቁ. 17)። ሞት ሰውን ሁሉ ይቆጣጠር ነበር። ከዚህ ሊያመልጡ የሚችሉበት ምንም መንገድ አልነበረም። ነገር ግን ክርስቶስ ለሰዎች ሁሉ የማይገባቸውን የጸጋ ስጦታ ሰጠ። ይህ የጸጋ ስጦታም ጽድቅና ሕይወት ሲሆን፣ አዳም ለሰው ልጆች ሁሉ ካመጣው ሞትና ኩነኔ ታቃራኒ ነገር ነው። የክርስቶስ ሥራ የአዳም የሥራ ውጤቶች የሆኑትን ከፋቶች ለመሸፈን ብቁ ነው።

የአዳም ኃጢአት በእርሱ ለሆኑት ሁሉ ኃጢአትና ሞት በማምጣት ተጽዕኖ አሳድሮባቸዋል። የክርስቶስ ጸጋ የተሞላ ስጦታ ደግሞ በእርሱ ወደሆኑት ጽድቅና ሕይወትን ያመጣላቸዋል። በአዳምና በክርስቶስ መካከል ያለው ልዩነት ይህ ነው።

በሰ አዳምና ስለ ክርስቶስ ተመሳሳይ የሆነ ነገርም እሰ። በቁ. 18 ና 19 ጳውሎስ በመጨረሻ በአዳምና በክርስቶስ መካከል ገጽጽፋን ሊያደርግ ተዘጋጅቶ እናየዋለን። የአዳም እንደ ኃጢአት በእርሱ የሆኑትን ሁሉ ኃጢአተኛ በማድረግ ኩነቱን እምጥቶባቸዋል። በተመሳሳይ መንገድ የክርስቶስ «እንድ የጽድቅ ሥራ» (ቁ. 18) ና «መታዘዙ» (ቁ. 19) በእርሱ የሆኑትን ሰዎች ሁሉ ጽድቅ በማድረግ የዘላለም ሕይወትን እመጣላቸው። «አንዱ የጽድቅ ሥራ» ና «የአንዱ መታዘዝ» ተብሎ የተጠቀሰው የክርስቶስ ስኦሊኦት በመስቀል ላይ መሞት ነው። በአዳም የተወለዱ ሁሉ መሞታቸው እርግጠኛ እንደሆነ ሁሉ፤ በክርስቶስና በመስቀሉ ሞት የሚታመኑ ሁሉ የዘላለምን ሕይወት እንደሚቀበሉ እርግጠኞች መሆን ይችላሉ።

አንዳንድ ሰዎች የቁ. 18 ትምህርት በአንድ የክርስቶስ የጽድቅ ሥራ ምክንያት «ለብዙዎች ሰዎች» ሕይወትን ያመጣል፤ የሚል ስለሚመስላቸው፤ ሁሉ ሰው የሚድን ይመስላቸው ይሆናል፤ ነገር ግን ጳውሎስ የሚናገረው «በክርስቶስ» ላይ ባለ እምነት ወደ እርሱ ስለመጡት ነው። የአዳም ኃጢአት በአዳም ለነበሩት ሁሉ እንዳመጣቸው ማለት ነው። ይህ የሚናገረው ለሁለቱም ሰዎች ማለትም በአዳምና በክርስቶስ የሆኑትን ነው። እንደ ሰው በሥጋ በሚወለድበት ጊዜ የአዳም ዘር ስለሆነ በአዳም ውስጥ ነው። በሮሜ 3:21-4:25 ጳውሎስ አንድ ሰው እንዴት የክርስቶስ ዘር እንደሚሆንና «በክርስቶስ ውስጥ» እንደሚገባ ገልጿል። በእግዚአብሔር ፊት ጽድቅ የተባለውና የክርስቶስ ከሆኑት እንደ እንዱ የተቆጠርነው በእምነት ብቻ ነው። ጳውሎስ ይህንን ነጥብ ግልጽ ስላደረገው በዚህ ስፍራ እንደገና ሊደግመው አላስፈለገውም።

የዚህ ምዕራፍ ዋና አላብ የሆነውን በቁ. 21 ላይ በመድገም፤ ጳውሎስ ይህንን ምዕራፍ ያጠቃልላል። በእግዚአብሔር ጸጋና በኢየሱስ ክርስቶስ የመስቀል ሥራ፤ ጽድቃን የተባሉ ሁሉ የዘላለም ሕይወት እንዳላቸው እርግጠኞች ሊሆኑ ይችላሉ። ኃጢአት የሞትን ሕግ በሰው ልጅ ላይ እንዳመጣ ሁሉ ክርስቶስ ወደ እርሱ ለሚመጡ ሁሉ የጸጋን ሕግ እምጥቷል። የክርስቶስ የጸጋ ሕግ የክርስቲያንን ዘላለማዊ ሕይወት ያረጋግጣል።

የእግዚአብሔር ጸጋ ምን ያህል ታላቅና ክባድ እንደሆነና የዘላለምን ሕይወት እንደሚሰጠን ለማሳየት በቁ. 20 ላይ ጳውሎስ እንደ ተጨማሪ

ነጥብ ያነሳል። እግዚአብሔር ለሙሴ ሕግን የሰጠው «መተላለፍን ለመጨመር» አንደ ነበር ይገልጻል። ይህ ማለት ምን ማለት እንደሆነ ጳውሎስ በሮሜ 3:20፤ 4:15 ና 5:13 መግለጽ ጀምሮአል። ሕግ ሰዎች ምን ያህል ኃጢአተኞች እንደነበሩ ያሳያል። ሕግ ባይታወቅ የሚሠራ ኃጢአትን በእውቀት የሚሠራ የሕግ መተላለፍ ያደርገዋል። ኃጢአታቸውን በፈቃደኝነት የሚደረግ ያለመታዘዝ ስላደረገው፤ ሕግ ሰዎችን የበለጠ ጥፋተኞች አደረጋቸው። ጳውሎስ በሮሜ 7:5፤ 8 የሚገልጸውና ሕግ በአውነታው ኃጢአትን የጨመረው፤ ሰዎች ኃጢአትን ማድረግ የበለጠ አንዲፈልጉ በማድረጉ ነው የሚል አላብ በአእምሮው ውስጥ ሳይኖር አይቀርም፤ ነገር ግን ዋና ነጥቡ ሕግ ሰዎችን በኃጢአት የበለጠ ጥፋተኛ ማድረጉ ነው። ሕግ የኃጢአትን ጥፋተኝነት የበለጠ ታላቅ ቢያደርገውም፤ በክርስቶስ ያለው የእግዚአብሔር ጸጋ ሕግ የጨመረውን ጥፋተኝነት ሁሉ ለመሸፈን በቂ ነው። የእግዚአብሔርን ሕግ በመተላለፍ ጥፋተኛ ለሆኑ ሰዎች እንኳ ጽድቅና ዘላለማዊ ሕይወትን ለማምጣት የእግዚአብሔር ጸጋ በቂ ነው።

በክርስቶስ የሚያምኑ ሁሉ እግዚአብሔር ዘላለማዊ ሕይወት እንደሰጣቸው እርግጠኞች መሆን ያለባቸው ስዚህ ነው። ክርስቶስ በመስቀል ላይ የሠራው ሥራ የአዳምን የኃጢአት ሥራ ገልብጦታል። የአዳም ኃጢአት ወደ ሰዎች ሁሉ ሞትን እምጥቷል። በክርስቶስ መስቀል ሞት ለሚያምኑት ሁሉ ዘላለማዊ ሕይወትን እምጥቷል። እንደ ሰው በእግዚአብሔር ፊት ጽድቅ በሚባልበት ጊዜ ዘላለማዊ ሕይወትን እንደሚቀበል እርግጠኛ ለመሆን ይችላል።

35ኛ ጥያቄ፡- ይህ ክፍል በጌታ ያለህን ደስታ ለመጨመርና ለእግዚአብሔር የምታቀርበውን አምልኮ የበለጠ ትርጉም ያለው ለማድረግ እንዴት ይረዳሃል?

በሮሜ 5:12-21 የሚያስተምረን ክርስቶስ ኃጢአታችንን ይቅር ማለት ብቻ ሳይሆን፤ በአዳም ያጣነውን ነገር መልሶ እንደሰጠንም ነው። ያም ዘላለማዊ ሕይወታችንን ነው፤ አዳም ያጣገንን ዘላለማዊ ሕይወት አድሶልናል።

አንድ ሕፃን ልጅ ስቃይ በሞላበት፤ ወደ ሞት በሚያደርስ ሕመም ተይዞአል እንበል፤ ዳሩ ግን ወደ ልጁ ወላጆች አንድ ሐኪም መጥቶ ሕፃኑን ወደ ሆስፒታል በመውሰድ ከበሽታው የሚያድነው ቀዶ ጥገና ላደርግለት ፈቅጃለሁ ይላቸዋል። ሐኪሙ ቀዶ ጥገናውን አካሄደና ልጁም

ዳን። የተለመደና የጤናማ ሰው ሕይወት ኑሮ መኖር ጀመረ። ልጆቹው የዳንላቸውን ቤተ ሰቦች ደስታ ምን ያህል እንደሚሆን ገምት። ከዚህ ሕመምና ሞት ልጆቹውን ላወጣው ሐኪም ምን ያህል ክብርና ምስጋና እንደሚሰጡት እስብ።

እያንዳንዱ ሰው ልክ እንደዚያ ሕፃን ነው። በእዳም ኃጢአት ምክንያት እያንዳንዱ ሰው በኃጢአት በሽታ ተይዞ ተወልዷል። በሽታውም የዘላለምን ሞት እንደሚያስከትል እርግጥ ነው። ኢየሱስ ግን ይህንን ለሞት የሚያደርስ በሽታ ፈወሰ። ኢየሱስ ለኃጢአት የሚሆን ፈውስ ሰጥቷል። እንደ ሰው በእርሱ በሚያምንበት ጊዜ፣ በእዳም የታጣውን ዘላለማዊ ሕይወት ያገኛል፤ ጠቅላላ ሕይወቱም ይታደላል። የክርስቲያን ምላሽ ለዚህ ነገር የልጁ ቤተ ሰብ ለእኩሙላቸው ሐኪም ከስጡት ምስጋና የሚያንስ መሆን አለበትን? በኃጢአታችን ሙታን በነበርንበት ጊዜ ዘላለማዊ ሕይወትን ስለሰጠን ክርስቲያኖች ሁላችን ለደስታና በታላቅ አምልኮ ምላሽ ልንሰጠው ይገባል።

36ኛ ጥያቄ፡- የዘላለም ሕይወትን እንደምንቀበል ዋስትናችንን ይህ ምዕራፍ ምን ያህል ይጨምርናል?

በሮሜ 5:12-21 እንደተገለጸው በእዳም አንድ የኃጢአት ተግባር ለሁሉ ሞትን እንዳመጣ፣ አንድ የክርስቶስ የጽድቅ ሥራም በእርሱ ላሉት ሁሉ ይወትን ማመጣቸው ሰዎች በዓለም ላይ ይሞታሉን? የእዳም ልጆች እንደሞቱ እርግጠኛ እንደሆነ ሁሉ በክርስቶስ ያሉ ሁሉ የዘላለም ሕይወት ይኖራቸዋል። ሰዎች ኃጢአት ይሠራሉን? የእዳም ልጆች የሆኑ ሁሉ ኃጢአትን እንደሚያደርጉ፣ በክርስቶስ ያሉ ሁሉ በኃጢአት ምክንያት «ጥፋተኞች አይደሉም»። በሚቀጥለው ጊዜ ወደ ለቅሶ ስትሄድ ይህንን እውነት አስታውስ። የእዳም ልጆች በመሆናቸው ምክንያት ሰዎች ሁሉ እንደሚሞቱ፣ በክርስቶስ አዳኝነት የታመኑ ሁሉ ደግሞ ለዘላለም ይኖራሉ። እግዚአብሔር የዘላለም ሕይወትን እንደሚሰጠው ክርስቲያን ሙሉ የመተማመን ዋስትና ሊኖረው ይገባል።

የሮሜ 5:12-21 ማጠቃለያ፡- የእዳም አንዱ ኃጢአት በእርሱ የሆኑትን ሁሉ ወደ ኃጢአትና ሞት እንደሚመራ፣ የክርስቶስ አንዱ የጸጋው ሥራ በእርሱ ውስጥ ያሉትን ሁሉ ወደ ጽድቅና ወደ ዘላለማዊ ሕይወት እንደሚመራ የተረጋገጠ ነው።

**አምስተኛ ቀን:**

ለሳምንቱ የሰብሳቢ ቀን ለመዘጋጀት ወደ የቀኑ ትምህርት ተመለስና

ከልሰው። ይህ ምዕራፍ በሙሉ በእግዚአብሔር ፊት ጻድቅ የመሆን የመጀመሪያ ውጤት ወይም በረከት እንደሚሰጠን ልብ በል። ይህም ከእግዚአብሔር ጋር ያለ ሰላምና የዘላለማዊ ሕይወት እርግጠኛነት ነው። የሮሜ 5:1-21 ማጠቃለያ፡- እግዚአብሔር ጻድቅ ያላቸው ከእግዚአብሔር ጋር ሰላም እላቸው። ደግሞም የደኅንነታቸው ዘላለማዊነት የተረጋገጠ ነው።

ሳምንታዊ የሰብሳቢ ጊዜ

1. ሳምንታዊ የአምልኮ ጊዜ
2. የሳምንቱ የጸሎት ጊዜ፡- እግዚአብሔር ወዳጆቼና ጓደኞቼ ሰላደረጋቸውና የዘላለም ሕይወት ዋስትና ስለሰጣችሁ እግዚአብሔርን እምልኩት፤ እመስግኑትም። በሞት ውስጥ እንኳን ክርስቲያን ስለዘላለማዊ ሕይወቱ እርግጠኛ መሆን ይችላል፤ ስለዚህም ጌታን እመስግኑት።
3. ክስሳ
4. ውይይት።

ሀ. 1) ክርስቲያን ስለ ዘላለማዊ ደኅንነቱ ይህ ክፍል የሚያረጋግጠው ምን ዋስትና እለው? 2) የተወደዱ ክርስቲያኖችን በሞት ያጡ ሰዎች ለማጽናናት ይህን ምዕራፍ እንዴት ትጠቀምበታለህ?

ለ. 1) እያንዳንዱ ሰው እራሱ የተሳተፈበት ወይም ያየውን የማስታረቅ ሥራ ልምምድ ያካፍል። 2) እግዚአብሔር በራሱና በእኛ መካከል ሰላምን በማድረግ ምን እንዳደረገ ከላይ የገለጣችሁት ልምምድ እንዴት ያሳያችኋል? 3) የተሰየውስ እንዴት ነው?

ሐ.) ከዚህ ክፍል ሐሴት ያደርግበት ያገኘኸው ነገር ምንደን ነው? ከዚህ ጥናት ያገኘውን ደስታ እያንዳንዳችን ልንከፋፈለው እንዴት እንችላለን?

ሠ. 1) በእዳም ኃጢአት ምክንያት ሰዎች ሁሉ መከራ መቀበላቸው ትክክል አይደለም የሚሉት ሰዎች እንደዚያ የሚያስቡት ለምንድን ነው? 2) በትምህርት 3 ያለው መግለጫና በጥያቄ 27 ላይ የጻፍከው ልምምድህ የእዳም ኃጢአት መከራን እንቀበላለን ለሚሉ ሰዎች መልስ ለመስጠት እንዴት ይረዱሃል?

# ትምህርት 8

ሮሜ 6: 1-23

አንደኛ ቀን:

ሮሜ 6: 1-5

በሮሜ 5 ጳውሎስ እግዚአብሔር አማኞችን ጸድቃን በሚለበት ጊዜ ስለሚቀበሉት በረከቶች መናገር ይጀምራል። የመጀመሪያው በረከት ከእግዚአብሔር ጋር ስላም መሆናቸውና በመጨረሻም ከእግዚአብሔር ደገነታቸውን የመቀበላቸው ነገር የተረጋገጠ መሆኑ ነው። በሮሜ 5: 20-21 የእግዚአብሔር ጽጋ ሁልጊዜ የሰውን ኃጢአት ለመሸፈን በቂ ስለሆነ፤ በክርስቶስ በኩል ወደ እግዚአብሔር የሚመጡ ሁሉ ዘላለማዊ ሕይወትን እንደሚቀበሉ የተረጋገጠ ከመሆኑ ላይ ጳውሎስ ትኩረት ይሰጣል። በኃጢአት ምክንያት ሰው ምን ያህል ጥፋተኛ እንደሆነ ሕግ በሚያሳይበት ጊዜ እንኳ፤ የእግዚአብሔር ጽጋ የሰውን ኃጢአት ይሸፍናል፤ ነገር ግን የሰውን ኃጢአት ለመሸፈን የእግዚአብሔር ጽጋ ሁልጊዜ በቂ ከሆነና እግዚአብሔር በመጨረሻ ላጸደቃቸው ሰዎች ሕይወትን የሚሰጥ ከሆነ፤ አማኞች እንደፈለጉ ኃጢአትን ለማድረግ ነጻነት አላቸው ማለት ነው? ጳውሎስ በሮሜ 5: 20-21 እንደሚለው፤ የእግዚአብሔር ጽጋ የሰውን ኃጢአት ለመሸፈን ሁልጊዜ በብቃት የሚያደርግ ከሆነ፤ የእግዚአብሔር ጽጋ እንዲጨመር ሰዎች ኃጢአትን ያድርጉ? በሮሜ 6 ጳውሎስ ለእነዚህ ጥያቄዎች መልስ ይሰጣል። የእነዚህን መልሶች አየሰጠ፤ በእግዚአብሔር ጸድቅ መባል የሚያመጣውን ሁለተኛ በረከት ይገልጻል። ይህ በረከት አማኞች ሁሉ አዲስ ሕይወትን መኖር የሚችሉ አዲስ ፍጥረት መሆናቸው ነው። ይህ ምዕራፍ በመጽሐፍ ቅዱስ ውስጥ ክርስቲያኖች ለምን ኃጢአት ማድረግ እንደሌለባቸውና አራሳቸውን ከኃጢአት በመለየት አዲስ ሕይወት መኖር እንዴት እንደሚቻል ከሚያሳዩ በጣም አስፈላጊ ምዕራፎች አንዱ ነው።

1ኛ ጥያቄ፡ - ሮሜ 6 አንብብ። አማኞች ኃጢአት በመሥራት መቀጠል የሌለባቸው ለምንድን ነው? በዚህ ምዕራፍ ውስጥ የምታገኛቸውን ያህል በርካታ ምክንያቶች ጻፍ።

2ኛ ጥያቄ፡ - በአማኞች ሕይወት ውስጥ የሚፈጸመው ለውጥ ምንድን ነው? በዚህ ምዕራፍ ውስጥ የምታገኛቸውን ያህል በርካታ ለውጦች ጻፍ። በሮሜ 6 ጳውሎስ ክርስቲያኖች ኃጢአት

በማድረግ መቀጠል የሌለባቸው እግዚአብሔር ጸድቃን በሚላቸው ጊዜ ባደረገላቸው ነገር እንደሆነ ያመለክታል። በእግዚአብሔር ፊት ጸድቅ የሆነው ሰው ሁሉ አዲስ ሰው ሆኗል። አሮጌው ሰው ሞቷል፤ ስለዚህም እንደ አዲስ ሰው ተነሥቷል። እያንዳንዱ ክርስቲያን በዚህ ምክንያት እንደሆነው እንደ አዲስ ሰው መኖር አለበት። ለኃጢአት ባሪያ እንደነበረው እንደ አሮጌው ሕይወት መኖር የለበትም። አሁን ለጸድቅ ባሪያ በመሆን አዲሱን ሕይወት መኖር አለበት። በእግዚአብሔር ፊት ጸድቅ የመሆን ሁለተኛው በረከት ይህ ነው፤ እያንዳንዱ አማኝ በአዲሱ ጌታ የሚገዛ አዲስ ሰው ሆኗል፤ ስለዚህ አዲስ ሕይወት መኖር ይችላል።

ይህ ምዕራፍ አማኞች ወደኋላ ተመልሰው በኃጢአት መኖር የሌለባቸው ለምን እንደሆነ የሚናገር ብቻ አይደለም፤ ነገር ግን አማኞች በጽድቅ የተሞላውን ሕይወት እንዴት መኖር እንዳለባቸውም ያስተምረናል። ጽድቅ የተሞላው ሕይወት የሚጀምረው እግዚአብሔር በሕይወቱ ውስጥ ያደረገለትን ነገር በመረዳትና በዚያ የለውጥ ብርሃን በመኖር ነው።

- 3ኛ ጥያቄ፡ - ሮሜ 6: 1-5 አንብብ፡ - ሀ) ጳውሎስ በዚህ ስፍራ መልስ የሚሰጥበት ጥያቄ የትኛውን ነው? ጥያቄውን በራስህ አባባል ጻፈው።
- ለ) ይህንን ምዕራፍ ቀጥለህ ከማንበብህ በፊት ይህንን ጥያቄ እንዴት ትመልስዋለህ? መልስህን በማስታወሻ ደብተርህ ላይ ጻፍ።
- 4ኛ ጥያቄ፡ - ሀ) በሮሜ 6: 2 መሠረት ክርስቲያን ከኃጢአት ጋር ያለው ዝምድና ምን ሆኗል? ለ) ይህ ማለትም ምን ማለት ይመስልሃል?
- 5ኛ ጥያቄ፡ - በቁ. 3 መሠረት ጥምቀት የምን አምላያ ነው?
- 6ኛ ጥያቄ፡ - ክርስቲያን ከክርስቶስ ጋር አንድ የሚሆነው በምን መንገዶች ነው?
- 7ኛ ጥያቄ፡ - በቁ. 4 መሠረት አማኞች ከክርስቶስ ጋር አንድ ስለሆኑ ማድረግ ያለባቸው ነገር ምንድን ነው?

በሮሜ 5 ጳውሎስ ሲናገር ሰው ምንም ያህል ጥፋተኛ ቢሆን፤ ያንን ኃጢአት ይቅር ለማለት የእግዚአብሔር ጽጋ በቂ እንደሆነ አብራርቷል። የእግዚአብሔር ሕግ ሰዎችን ምን ያህል መጥፎ እንደሆነ በሚያሳይበት ጊዜ እንኳ የእግዚአብሔር ጽጋ ያንን ኃጢአት ለመሸፈን በቂ ነው።

የእግዚአብሔር ጽጋ ያን ያህል ታላቅ ከሆነ ሰዎች የፈለጉትን ያህል ኃጢአት መሥራት ይችላሉ ማለት ነው? ከዚህ አንጻር አንዳንድ ሰዎች

ጳውሎስ ኃጢአት የእግዚአብሔርን ጸጋ የሚጨምር ስለሆነ ጥሩ ነው ብሎ ያስተምራል ይሉ ነበር (ሮሜ 2:8)። የኃጢአት መጨመር ማለት የእግዚአብሔር ጸጋ መጨመር ማለት ከሆነ፤ ኃጢአት ማድረግ ምንም አይደለም?

የጳውሎስ መልስ በኃይል ቃል «አይደለም!» የሚል ነው። በግሪክ ቋንቋ «አይደለም» የማለት በርካታ መንገዶች አሉ። ጳውሎስ የመረጠው ከሁሉም ኃይለኛ የሆነውን ቃል ነው። የቃሉ ትርጉም «በፍጹም አይደለም! ያ የማይታሰብ ነው!» ማለት ነው። ኃጢአትን ለመሸፈን የእግዚአብሔር ጸጋ ሁልጊዜ በቂ ቢሆንም፤ ይህ ማለት ክርስቲያኖች ኃጢአትን ለማድረግ ነጻ ናቸው ማለት አይደለም። ጳውሎስ፤ እንደዚህ ብሎ የሚያስብ ማንኛውም ሰው ክርስቶስን ለደኅንነቱ በሚቀበልበትና በእግዚአብሔር ፊት ጻድቅ በሚሆንበት ጊዜ በሕይወቱ ምን እንደሚፈጸም ያልተረዳ ሰው ነው ይላል። አንድ ሰው በክርስቶስ ሲያምን «ለኃጢአት ሞቷል» በማለት ጳውሎስ ይናገራል። ለኃጢአት ስለሞተ በመቀጠል ለኃጢአት አንዴት መኖር ይችላል?

ክርስቲያኖች «ለኃጢአት የሞቱ» ናቸው፤ ሲል ጳውሎስ ምን ማለቱ ነው? በቁ. 3 ና 4 ይህን ይገልጠዋል። በክርስቶስ ኢየሱስ የተጠመቁ ሰዎች ሁሉ በሞቱ ለመተባበር እንደተጠመቁ ይናገራል። ይህን ለመረዳት የፈተኛይቱ ቤተ ክርስቲያን ጥምቀትን እንዴት እንደምታየው መመልከት አለብን።

በዚህ ዘመን አንድ ሰው ክርስቶስን እንደ ግል አዳኙ ሲቀበል፤ አብዛኛዎቹ የወንጌል አማኞች አብያተ ክርስቲያናት ሰውየውን ሳያጠምቁት ስድስት ወር ያህል ያቆዩታል። ለሰውየው መሠረታዊ የክርስትና እምነት መመሪያዎችን በመስጠት ክርስቶስን እንደግል አዳኙ ለመቀበሉ ግልጽ የሆነ ማረጋገጫ እስኪያዩበት ይጠብቃሉ። አዲሱን አማኝ ከማጥመቃቸው በፊት ጥቂት ጊዜ ማቆየት በቂ ምክንያት ነው፤ ነገር ግን በአዲስ ኪዳን ጊዜ ሁኔታዎቹ የተለዩ ነበሩ።

8ኛ ጥያቄ፡- የሐዋ. 2:38፤ 8:34-38፤ 10:44-48፤ 16:13-15፤ 29-33 አንብብ። እነዚህ ሰዎች ሁሉ የተጠመቁት መቼ ነበር?

በአዲስ ኪዳን አንድ ሰው በክርስቶስ በሚያምንበት ጊዜ ወዲያውኑ ይጠመቅ ነበር። ይህ ሰው የተረዳው የክርስትና እምነት መሠረታዊ የሆነ

እውቀት ብቻ እንኳ ቢሆን ለደኅንነቱ በክርስቶስ መታመኑን ከገለጠ፤ በዚያው ቀን ይጠመቅ ነበር፤ ስለዚህ በብዙ የአዲስ ኪዳን አማኞች እእምሮ ጥምቀትና እምነት በጣም የተያያዙ ነገሮች ነበሩ። የደኅንነት መንገድ እምነት እንጂ ጥምቀት አልነበረም። ጳውሎስ ይህንን በሮሜ 3:21-4:25 በጣም ግልጽ ያደርገዋል። እንዲሁም ሮሜ 1:16 እና 1ኛ ቆሮ. 1:17 በማነጻጸር ወንጌል እንጂ ጥምቀት እንደማያድን ማየት ትችላለህ፤ ነገር ግን ጥምቀት የሚፈጸመው አብዛኛዎቹ የአዲስ ኪዳን አማኞች በክርስቶስ ያላቸውን እምነት በገለጡበት ቅጽበት ነው። ክርስቶስን እንደ አዳኛቸው ከተቀበሉ በኋላ ወዲያውኑ የእምነታቸው ውጫዊ መግለጫ የሆነውን ጥምቀት ይወስዱ ነበር፤ ስለዚህ ጥምቀት ደኅንነትን የሚስጥ ባይሆንም እንኳ፤ ጥምቀት የሚፈጸምበት ጊዜ ከደኅንነት ጊዜ ጋር በጣም የተያያዘ ሆኖ በአዲስ ኪዳን እናየዋለን።

ይህ ሮሜ 6:3-4ን እንድንረዳ የሚረዳን ነው። ጥምቀት አንድ ሰው በክርስቶስ ወደ ማመን በሚመጣበት ጊዜ ምን እንደሚሆን የሚገልጽ ግልጽ ሥዕል ነው። አንድ ሰው በክርስቶስ በሚያምንበት ጊዜ፤ ከክርስቶስ ጋር በሞቱና በትንሣኤው አንድ ይሆናል። በመንፈስ ቅዱስ በመጠመቅ ከክርስቶስና የክርስቶስ አካል ከሆነችው ከቤተ ክርስቲያን ጋር አንድ ይሆናል (1ኛ ቆሮ. 12:13)። በአዲስ ኪዳን ጊዜ ይህንን የሚገልጽ ሆኖ አዲስ የዳነው አማኝ ወዲያውኑ ይጠመቅ ነበር። ጥምቀት ከክርስቶስ ጋር በሞቱና በትንሣኤው አንድ ለመሆኑ ውጫዊ መግለጫ ነበር። ጳውሎስ አሁን የሮሜ ክርስቲያኖችን ክርስቶስን በተቀበሉና በተጠመቁ ጊዜ ምን እንደሆነላቸው ያስታውሳቸዋል። ከመዳናቸው በፊት የነበረው አሮጌው ሰው ከክርስቶስ ጋር በሞቱና በትንሣኤው አንድ ሆኖአል። ጥምቀታቸው የዚህ ምስል ነበር። ወደ ውኃ ውስጥ በሚጠልቁበት ጊዜ ቀድሞ የነበራቸው አሮጌው ሰው መሞቱና ከክርስቶስ ጋር መቀበሩን ያሳዩ ነበር። ከውኃ ውስጥ በሚወጡበት ጊዜ እንደ አዲስ ሰው ከክርስቶስ ጋር መነሣታቸውን የሚያሳይ ነበር። ቀድሞ የነበረው አሮጌው ሰው ሞቷል። አዲሱ ሰው ተወልዷል። ጳውሎስ በቁ. 6 ና 7 ይህንን የበለጠ ይገልጠዋል።

ስለዚህ አማኞች የሞቱ ሰዎች ናቸው። ክርስቶስን ከማመናቸው በፊት የነበራቸው ሕይወት ሞቷል። ደግሞ የተወለዱት አዲስ ሕይወት ለመኖር ነው። ክርስቶስ አዲስ ሕይወትን ለመኖር ከሞት እንደተነሣ፤ በክርስቶስ የሚያምኑ ሁሉ አዲስ ሕይወትን ለመኖር ይነሣሉ። አማኞች

አሁን የሚኖሩት ይህ አዲስ ሕይወት፤ ኢየሱስ ከሞት ሲነሣ አንደተቀበለው አዲስ ሕይወትና በክርስቶስ የሚያምኑ አማኞችም አካላቸው ከሞት በሚነሣበት ጊዜ የሚቀበሉት ዓይነት መሆን አለበት። አማኞች ይህን አዲስ የትንሥኤ ሕይወት ዛሬውኑ በዚህ ምድር ለመኖር ሊጀምሩት ይገባል።

9ኛ ጥያቄ፡- ህ) ክርስቶስን በመንከበት ጊዜ አዲስ ፍጥረት መሆንን በማወቅህ ምን ይስማሃል? ለ) «አሮጌው አንተነትህ» ሞቶ አዲስ ሰው በመሆንህ ምክንያት ሕይወትህ አንዴት ይለወጣል?

በሮሜ 6 በጣም አስፈላጊ ከሆኑት ትምህርቶች አንዱ እያንዳንዱ አማኝ አዲስ ሰው ስለሆነ አዲስ ሕይወትን መኖር አለበት የሚል ነው። ይህ ሕይወት ኃጢአትን የሚተውና እግዚአብሔርን የሚታዘዝ መሆን አለበት። የጽድቅም ሕይወት መሆን አለበት። አማኞች ሁሉ አዲስ ሕይወት መኖር አለባቸው፤ ምክንያቱም አማኞች አዲስ ሕዝቦች ናቸው።

10ኛ ጥያቄ፡- ጳውሎስ በሮሜ 6:1 የጠየቀውን ጥያቄ አስብ። ህ) እስካሁን ድረስ ጥያቄውን አንዴት አንደመለሰ በአጭሩ በማጠቃለያ መልክ በራስህ ጻፍ። ለ) ለ3ኛ ጥያቄ፡- «ለ» የሰጠኸውን መልስ ወደኋላ መለስ ብለህ ተመልከት። ያንተ መልስ ከጳውሎስ መልስ የሚለየው አንዴት ነው? ሐ) በቤት ክርስቲያንህ ስላሉ ሰዎች አስብ። «ክርስቲያን ለደኅንነቱ በክርስቶስ ከታመነ በኋላ ኃጢአትን መሥራት መቀጠል የሌለበት ለምንድን ነው?» ለሚለው ጥያቄ ብዙዎቹ የሚሰጡት መልስ ምንድን ነው? መ) ጳውሎስ ከሰጠው መልስ ይህ መልስ የሚለየው በምንድን ነው?

ብዙ ክርስቲያኖች ስለ ጸጋ ሁኔታ ይፈራሉ። ደኅንነታቸው ፍጹም ጸኑ አንደሆነ ለሌሎች ሰዎች ከነገሩ ሰዎች በኃጢአታቸው ይቀጥላሉ ብለው ይሰጋሉ። የእግዚአብሔር ጸጋ ሁልጊዜ ኃጢአታቸውን ለመሸፈን በቂ አንደሆነ ካወቁ፤ ኃጢአትን ከማድረግ አይመለሱም ብለው ይፈራሉ፤ ስለዚህ ብዙ ሰዎች ደኅንነትን ሙሉ በሙሉ በእግዚአብሔር ጸጋ የሚገኝ አይደለም በማለት ያስተምራሉ። ክርስቲያን አንዳንድ ኃጢአቶችን ካደረገ ደኅንነቱን ያጣል ብለው ያስተምራሉ። አንዲሁም አነርሱ፤ የእግዚአብሔር ጸጋ ወሰን እንዳለው ያስተምራሉ ይላሉ።

ጳውሎስ የእግዚአብሔር ጸጋ እጅግ ታላቅ ስለሆነ ክርስቲያን ኃጢአትን ለማድረግ ነጻ አንደሆነ አድርጎ አያምንም። ክርስቲያኖች

ኃጢአት እንዳይሠሩ ለማቆም ብሎ፤ ጳውሎስ ደኅንነታችሁን ታጣላችሁ የሚል ማስፈራሪያ አልተጠቀመም። በዚያ ፈንታ በሕይወታችው ስለተፈጸመ ለውጥ ያለውን እውነት ይነግራቸዋል። ነገ ጳውሎስ በማስፈራሪያው የበለጠ ወደ ጥልቅ አላብ በመግባት አንድ ሰው ክርስቶስን ለደኅንነቱ በሚያምንበት ጊዜ፤ በሕይወቱ ስለሚሆነው ለውጥ ሰፊ ገለጻን የሚሰጠውን ክፍል እንመልከታለን።

ሁለተኛ ቀን፡

ሮሜ 6:6-10

በሮሜ 6:1 የአማኞችን ኃጢአት ሁልጊዜ በብቃት የሚሸፍነው ጸጋ ከበዛለት አማኝ በሕይወቱ የፈለገውን ያህል ኃጢአት ለማድረግ ነጻ አንደሆነ ይጠይቃል። ትላንትና ጳውሎስ ለዚህ ጥያቄ የሰጠውን መልስ መመልከት ጀምረናል። የጳውሎስ መልስ «በመጨረሻ አይደለም! የምታስቡት እንደዚያ ከሆነ ለደኅንነታችሁ በክርስቶስ ባመናችሁና በተጠመቃችሁ ወቅት በሕይወታችሁ ምን አንደተፈጸመ አልገባችሁም ማለት ነው» ይላቸዋል። ጳውሎስ ሲያብራራ፤ በክርስቶስ ያመነ ሰው ከክርስቶስ ጋር የተያያዘና ከክርስቶስ ሞትና ትንሣኤ ጋር አንድ አንደሆነ ይናገራል። አሮጌው ሰው ሞቷል፤ አዲሱ ሰው እንደ ክርስቶስ ተነስቷል። ጥምቀትም የዚህ መግለጫ ሥዕል ነው። በሮሜ 6:6-14 አሮጌው ሰው ሞቷል ማለት ምን ማለት አንደሆነ ይገልጻል፤ ቀጥሎም አሮጌው ሰው እንደሞተ ለማስረዳት የእኛ ምላሽ ምን መሆን እንዳለበት ያሳየናል።

11ኛ ጥያቄ፡- ሮሜ 6:6-10 አንብብ። ህ) በቁ. 6 መሠረት ከክርስቶስ ጋር የተሰቀለው ምንድን ነው? ለ) ከክርስቶስ ጋር የመስቀል ውጤት ምንድን ነው?

12ኛ ጥያቄ፡- ህ) በቁ. 7 መሠረት አማኞች ከእንግዲህ ኃጢአትን ማገልገል የሌለባቸው ለምንድን ነው? ለ) ይህ ማለት ምን ማለት ይመስልሃል?

13ኛ ጥያቄ፡- አማኞች ከክርስቶስ ጋር ለለሞቱ ምን ሆኑ?

14ኛ ጥያቄ፡- ክርስቶስ ከሞት ስለተነሣ አሁን ለእርሱ የሚላነው ምን አለ?

በሮሜ 6:3-4 አንድ ሰው ክርስቶስን ሲያምን በሞቱና በትንሣኤው ከክርስቶስ ጋር አንድ እንደሚሆን ጳውሎስ አብራርቷል። ይህ የሚሆነው አንዴት ነው? ጳውሎስ በሮሜ 6:6 ይህንን ሲገልጽ አንድ አማኝ

ክርስቶስን ሲያምን «አሮጌው ሰዎችን»፤ በአዲሱ የአማርኛ መጽሐፍ ቅዱስ ትርጉም መሠረት «አሮጌው ሰውነታችን» ከክርስቶስ ጋር ተስቅሏል ይላል። አሮጌው ሰው የመሥቀሉ ውጤት «የኃጢአት ሥጋ ይሻር ዘንድ» ነው። አዲሱ ትርጉም «ኃጢአተኛው ሰውነታችን እንዲወገድ» ይላል። እነዚህ አስቸጋሪ ሐረጎች የሚሉት ምንድን ነው?

«አሮጌው ሰው» (በአዲሱ ትርጉም «አሮጌው ሰውነታችን») የሚለው ቃል ያልዳነው ሰው ነው። «ኃጢአተኛ ሥጋችን» (በአዲሱ ትርጉም «አሮጌው ሰውነታችን») አሮጌው ኃጢአተኛ ተፈጥሮ ነው ማለት ነው። የአዳም ልጆች በመሆናቸው ምክንያት የሰው ልጆች በሙሉ ያለባቸው ኃጢአተኛ የሆነው ፍላጎታቸውና ድካማቸው ነው። አማኞችም ሆኑ የማያምኑ ሰዎች በተመሳሳይ ሁኔታ ይህ አሮጌ ተፈጥሮ አላቸው። «ይሻር ዘንድ» (በአዲሱ ትርጉም «መወገድ») ተብሎ የተተረጎመው ሙሉ በሙሉ መጥፋት ወይም መደምሰስ ማለት አይደለም! ነገር ግን ዐቅም እንዲያጣ ተደረገ ማለት ነው። መኖሩና ጦርነትም ለማድረግ መቻሉ እንዳለ ሆኖ ኃይሉ ግን ተዳክመ ማለት ነው።

ለሰዚህ ጳውሎስ የሚለው፡- ክርስቲያን በክርስቶስ በሚያምንበትና ከክርስቶስ ጋር በሞቱና በትንሣኤው እንደ በሚሆንበት ጊዜ ያልዳነው ሰው ይሞታል ማለት ነው። ወደ ሕይወቱ ፍጹም እንደ ዳነ አዲስ ሰው ሆኖ ይመጣል (በቁ. 5፥8)። ያ ያልዳነ ሰው በሚሞትበት ጊዜ፤ አሮጌው የኃጢአት ተፈጥሮው ሲቆጣጠረው የነበረውን ኃይል አጥቶአል። የኃጢአት ተፈጥሮው አለ። ጦርነት በእርሱ ላይ ሊከፍትና ኃጢአት ያደርግ ዘንድ ሊፈታተነውም ይችላል። በእርሱ ላይ የነበረው ሙሉ ሐይል ግን ተቋርጧል።

አንዳንድ ጊዜ በታላቅ ጦርነት ውስጥ የአንድ ወገን ሠራዊት ኃይል እስኪደመሰስ ድረስ ወላጁ ውጊያ ያደርጋል። ከዚያ ውጊያ በኋላ ጦርንቱ ለተወሰነ ጊዜ ሊቀጥል ይችላል። በዚያ ሁኔታ ሳለ ድል፤ ሽንፈትና መቁሰል መኖሩ አይቀርም! ነገር ግን ውጤቱ ተወሰኗል። የአንድ ሠራዊት ኃይል ተደምስሷል። በክርስቲያን ሕይወትም ውስጥ የሆነው ይህ ነው። በክርስቶስ በሚያምንበት ጊዜ ያልዳነው አሮጌው ሰው ከክርስቶስ ጋር ይሞትና ይቀበራል፤ የዳነ አዲስ ሰው እንደገና በመወለድ ከክርስቶስ ጋር ይነሣል። ከእንግዲህ ወዲህ ቀደም ሲል ሲያደርግ እንደነበረው ኃጢአተኛው ተፈጥሮውን ማገልገል አያስፈልገውም። አሁንም ኃጢአተኛው ተፈጥሮ ትልቅ ጥፋት ማድረግ ይችላል! ይህ ግን

የሚሆነው እራሱን በዚህ ኃይል ሥር ለማድረግ ከፈቀደ ብቻ ነው። ጳውሎስ ስለዚህ ጉዳይ ከቁ. 15-23 ይናገራል።

ነገር ግን አማኝ ኃጢአተኛ ተፈጥሮውን ማገልገል እንደሌለበት ጳውሎስ በቁ. 6 ላይ መናገሩን ይቀጥላል። ከዳነበት ጊዜ ጀምሮ ኃጢአተኛ ተፈጥሮው ኃይል ስለተቋረጠ ስለተሰበረ፤ ኃጢአተኛው ተፈጥሮውን የማገልገል ግዴታ የለበትም! ቁ. 7 ይህንኑ አሳብ ይደግማል። አሮጌው ያልዳነ ሰው ስለሞተ፤ አማኝ ከኃጢአቱ «ጸድቋል» ጽድቁም ታውጇል። የኃጢአትን ቅጣት መከፈል የለበትም። እርሱ የኃጢአትን ተፈጥሮ ሊያገለግል ግዴታ የለበትም። ለምሳሌ አንድ ሰው ሕግ ቢጥስ የመቀጫ ዋጋ መከፈሉ የማይቀር ነው። ይህንን እስኪያደርግ ድረስ ሕግ በእርሱ ላይ ሥልጣን አለው። አንድ ሌላ ሰው መቀጫውን ከከፈለለት በሕግ ፊት ሁለቱም ሰዎች በአንድ ዓይን ይታያሉ። ሕግን የተላለፈው ሰው በነጻ እንዲሄድ ይፈቀድለታል፤ ምክንያቱም መቀጫውን ሌላ ሰው ከፍሎለታልና አሁን ሕግ በእርሱ ላይ ሥልጣን የለውም። የአማኝን መቀጫ ከክርስቶስ ስለከፈለለት፤ የአማኝ ኃጢአታዊ ተፈጥሮ በእርሱ ላይ ገዥ አይደለም! በእርሱም ኃይል ሥር አይደለም። አሁን አዲስ ሕይወትን መኖር ይችላል።

አንድ አማኝ ኃጢአት ለማድረግ በሚፈተንበት ጊዜ ይህንን ማስታወስ አለበት። አሁን ያለው በኃጢአተኛው ተፈጥሮው ቁጥጥር ሥር አይደለም። ፈተናው በጣም ጠንካራ ሊሆን ይችላል። አማኝ ግን እጅ መስጠት የለበትም። ለዚህ የኃጢአት ፈተና «እምቢ» የማለት ኃይልና ጥንካሬ አለው። አሁን በጽድቅ የመኖር ኃይል አለው።

ድርጊት፡ በአንድ ትንሽ ወረቀት ላይ የሚከተለውን ጻፍ፡- «ኃጢአተኛው ተፈጥሮ ከእንግዲህ በእኔ ላይ ሥልጣን አይኖረውም። በኃጢአት የተሞላን ፈተና «እምቢ» የማለት ኃይል አለኝ።» አሁን ይህንን ጽሑፍ የያዘውን ወረቀት በየቀኑ በምታይበት ቦታ ላይ አድርገውና ባየኸውም ቁጥር ለኃጢአት «እምቢ» የማለት ኃይልን የሰጠህ አግዚአብሔርን አመስግነው።

አማኝ ከክርስቶስ ጋር አንድ የሆነው በሞቱ ብቻ አይደለም። በትንሣኤውም ከክርስቶስ ጋር አንድ ሆኗል። ጳውሎስ ይህንን ከቁ. 8-10 ባለው ክፍል ውስጥ ይገልጠዋል። ያልዳነው አሮጌ ሰው ከክርስቶስ ጋር መሞት ብቻ ሳይሆን፤ አዲሱና የዳነው ሰው ከክርስቶስ ጋር ተነሥቷል። ይህን አዲስ የትንሣኤ ሕይወት ከክርስቲያን መለማመድ

ያለበት አሁን ነው። ኢየሱስ በተቀበለው ከዚህ የትንሣኤ አካል ምክንያት አማኞችም ይህን የትንሣኤ አካል ወደፊት እንደሚቀበሉት እርግጠኞች መሆን ይችላሉ ይህም ደኅንነታቸውን ፍጹምና የተሟላ ያደርገዋል።

የክርስቶስ ትንሣኤ እንደ አልዓዛርና እንደ ኢያሊርስ ሴት ትንሣኤ የቀድሞ ሕይወት እንደገና መመለስ ብቻ አይደለም። እነዚህ ሰዎች ወደ ሕይወት ቢመጡም እንደገና መሞት ነበረባቸው፤ የክርስቶስ ትንሣኤ ግን ዘላለማዊ ሕይወትን በሌላ አባባል ወደ ፊት በሞት የማያልቅ አዲስ ሕይወትን የሚሰጠው ነበር። ክርስቶስ በሞተበት ጊዜ ሞት የገዛው በጣም ለእጭር ጊዜ ነበር። ይህ የኃጢአት ዕዳን የመክፈል ድርሻው ነበር። በትንሣኤ ግን ሞትን ለአንዴና ለመጨረሻ ጊዜ አሸነፈው። ሞት ከእንግዲህ ወዲህ ሊገዛው አይችልም። አሁን ለእግዚአብሔር ለዘላለም ይኖራል። በሥጋዊ አካላቸው፤ ክርስቲያኖች ወደፊት የሚለማመዱት ነገር ይህንን ነው። እስከዚያ ድረስ ግን ከክርስቶስ ጋር በትንሣኤ አንድ ከመሆናቸው የተነሳ። በዚህ ምድር አሁኑኑ ሊኖሩት የሚገባው ሕይወት እንዲህ ዓይነቱን ነው።

15ኛ ጥያቄ፡- ክርስቲያን አሁን፤ በዚህ ምድር የሚኖረው ሕይወት «በትንሣኤ ሕይወት» ከሆነ ምን ዓይነት ሕይወት መሆኑ ነው? በአዲሱ የትንሣኤ ሕይወት የሚኖር ሰው የሚያደርጋቸውንና የማያደርጋቸውን ነገሮች ዘርዝር።

አማኞች የተወለዱት እንደ አዲስ ሰው ስለሆነ፤ አዲሱን አካል ሲቀበሉ ሊያሳዩት የሚገባው ዓይነት ሕይወት መኖር ይችላሉ። ለማያዊ የሆነ ሕይወት በምድር ላይ መኖር ይጀምራሉ። ይህ ሕይወት በሚያደርገው ነገር ሁሉ እግዚአብሔርን ለማስደሰት የሚፈልግና ሌሎች ሰዎችንም ሁሉ የሚያገለግል ነው። አሁን አዲስ ሰዎች ስለሆኑ፤ አማኞች አዲሱን ሕይወት መኖር የሚጀምሩት አሁኑኑ፤ እዚሁ ምድር ላይ ነው። አንድ አማኝ፤ የእግዚአብሔር ጸጋ ማንኛውንም ኃጢአት ለመሸፈን በቂ ስለሆነ፤ ኃጢአትን ለማድረግ ነጻ እንደሆነ ካለበት፤ በሕይወቱ የተፈጸመውን ይህንን ታላቅ ለውጥ አልተረዳም ማለት ነው። እስከ አሁን ከኖረበት፤ ከአሮጌው የኃጢአት ተፈጥሮ አጅግ የተሻለ አዲስ ሕይወት መኖር የሚችሉ አዲስ ሰዎች ናቸው።

ሦስተኛ ቀን፡

ሮሜ 6:11-14

በሮሜ 6 አንድ አማኝ አንድ ጊዜ በእግዚአብሔር ፊት ጻድቅ ከተባለ በኋላ ኃጢአትን ለማድረግ ለምን ነጻ እንዳልሆነ ጳውሎስ ይገልጻል። ኃጢአትን ለማድረግ ነጻ ያልሆነው አዲስ ሰው ስለሆነ ነው። በሞቱ ከክርስቶስ ጋር አንድ ሆኗል። ያልዳነው አሮጌው ሰው ሞቷል። በትንሣኤው ከክርስቶስ ጋር አንድ ሆኗል፤ የዳነው አዲሱ ሰው ተነሥቷል። ያልዳነው አሮጌው ሰው ሲሞት አሮጌው የኃጢአት ተፈጥሮ በሰውየው ላይ ያለው ኃይል ይከሰማል። አማኞች ኃጢአትን ማገልገል የለባቸውም፤ ምክንያቱም ኃጢአት በአርሱ ላይ አንዳችም ኃይል የለውም። በዚያ ምትክ አማኞች አዲስና በትንሣኤ ሕይወት የሆነ ሕይወት በዚህ ምድር አሁኑኑ መኖር ይጀምራሉ። በሮሜ 6:11-14 ጳውሎስ አማኞች ሁሉ ምን እንደተደረገላቸው እንዲገነዘቡና እግዚአብሔር የሰጣቸውን አዲስ ሕይወት መኖር እንዲጀምሩ ጥሪ ያደርጋል። በዚህ በጣም ጠቃሚ በሆነ አንቀፅ ውስጥ ኃጢአትን እንዴት ድል ማድረግና የተቀደለ ሕይወት መኖር እንደሚቻል በርካታ ጠቃሚ ትምህርቶችን እንማራለን።

16ኛ ጥያቄ፡- ሮሜ 6:11-14 አንብብ። ሀ) «እራሳችሁን ቁጠሩ» ተብለው አማኞች የተነገራቸው ሁለት ነገሮች ምንድን ናቸው? ለ) አንድ ነገር እንደሆናችሁ «ቁጠሩ» ማለት ምን ማለት ይመስልሃል? 17ኛ ጥያቄ፡- አማኞች በሥጋቸው (በአካል) ላይ እንዳይነግሥ የታዘዙት ነገር ምንድን ነው?

18ኛ ጥያቄ፡- ሀ) አማኞች በቀድሞው የአማርኛ መጽሐፍ ቅዱስ ትርጉም «አታቅርቡ» በአዲሱ ትርጉም ደግሞ «አታስገዙ» የተባሉት ነገር ምንድን ነው? ለ) አማኞች በቀድሞ መጽሐፍ ቅዱስ ትርጉም «አቅርቡ» በአዲሱ ደግሞ «አስገዙ» የተባሉት ነገር ምንድን ነው? ሐ) እነዚህ ነገሮች እንዲገዙን «ማቅረብ» ወይም «ማስገዛት» ማለት ምን ማለት ይመስልሃል?

19ኛ ጥያቄ፡- አማኞች ኃጢአት እንዳይገዛቸው መፍቀድ የሌለባቸው ለምንድን ነው?

በሮጌ 6: 1-10 ጳውሎስ ሲገልጥ አማኞች ሁሉ አዲስ ሕይወት መኖር የሚችሉ አዲስ ፍጥረቶች እንደሆኑ ተናግሯል። በቁ. 11 ይህንን ትምህርት ከሕይወት ጋር በማዛመድ ያቀርባል። አማኞች ክርስቶስ የሰጣቸውን አዲስ ሕይወት መኖር እንዴት እንዳለባቸው ለማሳየት ሁለት በቅደም ተከተል የሚፈጸሙ ደረጃዎችን ይነግራቸዋል። እነዚህ አማኞች በኃጢአት ምክንያት የሚመጣ ፈተናን ድል እንዲነሡና እግዚአብሔርን ደስ የሚያሰኝ ሕይወትን እንዲኖሩ ሊከተሉት የሚገባ በጣም ጠቃሚና አስፈላጊ የሆኑ ደረጃዎች ናቸው።

1ኛ ደረጃ፡- ጳውሎስ አማኞች ለኃጢአት የሞቱና ለእግዚአብሔር ሕያዋን የሆኑ አድርገው «እራሳቸውን እንዲቆጥሩ» ይነግራቸዋል። «እራሳችሁን ቁጠሩ» ሲል ጳውሎስ ምን ማለቱ ነው? አዲሱ ትርጉም ይህን አሳብ ለመረዳት ይጠቅመናል። አማኞች ለኃጢአት የሞቱና ለእግዚአብሔር ሕያዋን የሆኑ አድርገው ስለ ራሳቸው ማሰብ አለባቸው፤ ይህ ማለት አማኞች አዲስ ሰዎች መሆናቸውን መገንዘብ አለባቸው። አሮጌው ሕይወት እንደሞተና ወደ አዲስ ሕይወት መግባታቸውን መገንዘብ አለባቸው። ኃጢአት በእነርሱ ላይ ከእንግዲህ ኃይል እንደሌለው መገንዘብ አለባቸው። አሮጌውን ኃጢአተኛ ጌታ ማገልገል እንደሌለባቸው መረዳት አለባቸው።

ወደ አዲስ ሕይወት የመግባትና አሮጌውን ሕይወት የመተው ጥሩ ምሳሌ ጋብቻ ነው። አንድ ሰው ወደ ትዳር ዓለም በሚመጣበት ጊዜ በአጠቃላይ አዲስ ሕይወትን ይጀምራል። እንደ ሳጢ የኖረበት አሮጌው ሕይወት ሞቷል። ያ ሕይወት አብቅቷል፤ አዲስ የትዳር ሕይወት ጀምሯል። ያ አዲስ ትዳር የመሠረተ ሰው ከፈለገ ወደኋላ መመለስና አሮጌውን የብቸኝነት ኑሮ መኖር ይችላል። ወደ ቀድሞው ቤቱ በመመለስ የራሱን ሕይወት መኖር መጀመር ይችላል። ይህን ማድረግ ግን ሞኝነት ነው። ይህን ማድረግ በሕይወቱ መሠረታዊ ለውጥ መደረጉን መካድ ነው። ትዳርን የመሠረተው እንደ ባለ ትዳር ለመኖር ስለነበረ ያንን ሕይወት መኖር አለበት። አንድ ሰው ክርስቶስን በሚያምንበት ጊዜም እዲስ ሕይወት የሆነውን የክርስትና ሕይወት ለመኖር አዲስ ሰው ይሆናል። ወደዚህ አዲስ ሕይወት ክባባ ያንን አዲስ ሕይወት መኖር አለበት።

ለአንድ አማኝ አዲስ ሕይወትን ለመኖር የመጀመሪያ እርምጃ እንደጀመረ ማወቅ ነው። አሮጌው ሕይወት እንደሞተና እንዳለቀለት

ማወቅ አለበት። አሁን አዲስ ሕይወት ያለው አዲስ ሰው መሆኑን ማወቅ አለበት።

2ኛ ደረጃ፡- አዲስ ሕይወትን ለመኖር አማኞች ማድረግ ያለባቸው ሁለተኛ ነገር ኃጢአት በእነርሱ ላይ እንዲነግሥ መፍቀድን ማቆም ነው። ኃጢአትን ንጉሣቸው ማድረግ ማቆም አለባቸው። ለኃጢአት መታዘዝ እራሳቸውን ከማዘጋጀት መቆጠብ ይገባቸዋል። በዚያ ፋንታ እግዚአብሔርን እንደ ንጉሣቸው መቁጠር መጀመር አለባቸው። ለእግዚአብሔር ለመታዘዝ እራሳቸውን ማዘጋጀት ይገባቸዋል።

አንድ ሰው ኃጢአትን እንደ ንጉሡ መቁጠር ትቶ እግዚአብሔርን እንደ ንጉሡ ማድረግ እንዴት ይችላል? ጳውሎስ በቁ. 13 ይህንን ይገልጻል። ይህንን የሚያደርገው ኃጢአትን ያገለግል ዘንድ ሰውነቱን ለኃጢአት አሳልፎ ከመስጠት በመቆጠብ ነው። በዚህ ፋንታ ሰውነቱን ለእግዚአብሔር አሳልፎ በመስጠት እግዚአብሔርን ያገለግላል። እያንዳንዱ የሰውነቱ አካል፣ አእምሮው፣ እግሮቹ፣ ዐይኖቹ፣ እጆቹ ሁሉ ንጉሥ ይኖራቸዋል። ያም ንጉሥ ኃጢአት ወይም እግዚአብሔር ይሆናል። እያንዳንዱ የአካል ክፍል ኃጢአትን ወይም እግዚአብሔርን ያገለግላሉ። አማኝ የአካል ክፍሎቹን ለኃጢአት በመስጠት ኃጢአት እንዲገዛቸው መፍቀድ የለበትም። በእያንዳንዱ ቀን፣ በእያንዳንዱ ሰዓትና ደቂቃ ሰውነቱን ለእግዚአብሔር በመስጠት እርሱ እንዲገዛቸው መፍቀድ ይገባዋል።

አማኝ እግሮቹን ለእግዚአብሔር መስጠት አለበት። በኃጢአት ወደሚፈተንበት ስፍራ ከመሄድ ሊቆጠብና በመንፈሳዊ ሕይወቱ ሊያድግ ወደሚችልበት ስፍራ መሄድ አለበት። ጊዜውን ሁሉ ወደ ኃጢአት ሊመሩት ከሚችሉት ሰዎች ጋር ከመሄድ ተቆጥቦ በቅድስና እንዲያድግ ሊረዱት ከሚችሉት ከእግዚአብሔር ሰዎች ጋር ሊያሳልፍ ይገባል።

አማኝ አእምሮውን ለእግዚአብሔር መስጠት አለበት። ሊያስቆጡና መራራ ሊያደርጉ የሚችሉ ነገሮችን ከማሰብ ሊቆጠብና በፍቅር አሳብ አእምሮውን ሊሞላ ይገባል። አንድ ክፉ ነገር የደረሰበትን ሰው እንዴት እንደሚበቀል ከማሰብ ሊቆጠብና የኢየሱስን ፍቅር እንዴት ሊያሳየው እንደሚችል ማሰብ ይኖርበታል።

አማኝ ዐይኑን ለእግዚአብሔር መስጠት አለበት። አምሮትን ሊያሳድሩ የሚችሉና ስስታም የሚያደርጉ ነገሮችን ከመመልከት

መቆጠብ አለበት የሌለውንና ሊኖረው የሚፈልገውን ነገር በቅናት ከመፈለግ (ከመመልከት) መቆጠብ አለበት። ወደ ሌሎች ምን ሊያደርግላቸውና እንዴት ሊረዳቸው እንደሚችል በማሰብ ያንን ለማግኘት መመልከትን መጀመር አለበት።

አማኝ እጁንም ለእግዚአብሔር መስጠት አለበት። አጁን እራሱን ለማስደበትና ሌሎችን ለመጉዳት መጠቀምን ማቆም አለበት። እጆቹን እግዚአብሔርን ደስ ለማሰኘትና ሌሎችን ለማገልገል ሊጠቀምበት ይገባል።

አማኝ አፋን ለእግዚአብሔር መስጠት አለበት። ሌሎችን የሚጎዱ ነገሮችን ከመናገር ማቆም አለበት። ሙሉ በሙሉ እውነት ያልሆኑ ነገሮችን ከመናገር መቆጠብ አለበት። እግዚአብሔርንና ስሙን ያለ አግባብ ከመጠቀም መቆጠብ ይገባል። ነገሮች እንዳሰበው መሆን በማይችሉበት ጊዜ ከማጉረምረም መቆጠብ ይኖርበታል። በዚህ ፈንታ አፋን ሌሎችን ክርስቲያኖች ለማበረታታት፣ የኢየሱስን መልካም የምሥራች ለማያምኑ ሰዎች ለመናገር ሊጠቀምበት ይገባል። አፋን እግዚአብሔር ሳደረገለት ነገር በሕዝቡ ፊት ለማመስገን ሊጠቀምበት ይገባል።

አንድ አማኝ አዲስ ሕይወትን እንደጀመረ በሚገነዘብበት ጊዜ የሚቀጥለው ደረጃ ያንን ሕይወት መኖር መጀመር ነው። የሰውነቱን አካላት ለእግዚአብሔር በመስጠትና በየቀኑ እርሱን በማገልገል አዲስ ሕይወት ይኖራል። አዲስን ሕይወት የሚኖርበት ሌላው መንገድ እያንዳንዱን የሰውነት ክፍል በየቀኑ ለኃጢአት ባለመስጠት ነው። እግዚአብሔርን ንጉሡ አድርጎ ሊያክብረው የሚችለው በዚህ መንገድ ሊኖር ነው።

20ኛ ጥያቄ:- ሀ) ኃጢአት ንጉሥህ ሆኖ በሕይወትህ ይነግሥ ዘንድ ለኃጢአት አሳልፈህ የሰጠሃቸው የሰውነት ክፍሎችህ የትኞቹ ናቸው? ለ) እነዚህ የሰውነት ክፍሎችህን ለእግዚአብሔር በመስጠት እርሱን ታገለግል ዘንድ ምን ማድረግ አለብህ? ሐ) ክላካላትህ ክፍሎች ውስጥ አንዳንዱን ለኃጢአት አገልግሎት ያዋልካቸው ካሉ አስብና ንስሐ ግባ። በውነትህን ለእግዚአብሔር በመስጠት፣ እርሱን ንጉሥ አድርገህ ታገለግለው ዘንድ እግዚአብሔር እንዲረዳህ ጸልይ።

ጸውሎስ ይህንን ክፍል የሚያጠቃልለው፣ አማኞች ሰውነታቸውን ለኃጢአት ተገዥ እንዳይሆን መከልከል ያለባቸው ክሕግ በታች ላይሆን ከጸጋ በታች ስለሆኑ ነው። በማለት ነው። ይህ ማለት ክርስቲያኖች ሊታዘዙት የሚገባ ትእዛዝ የለም ማለት አይደለም፤ ክርስቲያኖች በእግዚአብሔር ቃል የተጻፉትን ሕጎችንም ቸል ብለው መተው አለባቸው ማለትም አይደለም፤ ነገር ግን አማኞች ዛሬ የኃጢአትን ኃይል ለማሸነፍ በሕይወታቸው ውስጥ የእግዚአብሔርን ጸጋ የተሞላ ኃይል አላቸው ማለት ነው። የብሉይ ኪዳን ሕግ ልንታዘዘው የሚገባንን የእግዚአብሔርን ሕግ ይስጣል እንጂ፣ ልንታዘዘው የምንችልበትን ኃይል አይሰጥም። የትኛውንም የእግዚአብሔርን ሕግ ልንታዘዝ የምንችልበት ብቸኛው መንገድ በጸጋው ነው። አሁን የአዲስ ኪዳን አማኞች፣ በመንፈስ ቅዱስ አማካኝነት የእግዚአብሔርን ሕግ ለመታዘዝ ይረዳቸው ዘንድ በእግዚአብሔር ጸጋ የተሞላ ኃይል አላቸው። ለዚህ ነው ኃጢአት እንደ ንጉሥ ሊገዛቸው የማይገባው።

ክርስቲያን ከጸጋ በታች እንጂ ከሕግ በታች አንዳልሆነ ጸውሎስ በምዕ. 7 ና 8 የበለጠ ይገልጠዋል። በመጀመርያ ምን ማለት እንዳልሆነ ይገልጣል። በሮሜ 6፡15-23 ክርስቲያን ኃጢአትን ለማድረግ ነጻ ነው ማለት እንዳልሆነ ይገልጣል። ይህንን ክፍል ነገ እንመለከተዋለን።

21ኛ ጥያቄ:- ወደኋላ ተመለስና ሮሜ 6፡1-14 እንደገና አንብብ። ሀ) ሰው በክርስቶስ በሚያምንበት ጊዜ ሕይወቱ የሚለወጥበትን የተለያየ መንገድ ጻፍ። ለ) ኃጢአት የተሞላበትን ዓይነት የሕይወት አኗኗር በሚያስብበት ጊዜ ምን ይሰማዋል ትላለህ? 22ኛ ጥያቄ:- ሀ) በዚህ ክፍል መሠረት፣ በኃጢአት በምንፈተንበት ጊዜ ምን ልናስብ ይገባናል? ለ) ብዙ ጊዜ የሚያጋጥሙህን ሁለት ወይም ሦስት ዓይነት የኃጢአት ፈተናዎችን ጻፍ። ሐ) እነዚህ የኃጢአት ፈተናዎች በሚቀጥለው ጊዜ ቢያጋጥሙህ ምን ትላለህ?

የሮሜ 6፡1-4 ማጠቃለያ:- በኃጢአት የመቀጠል ሕይወት ለጸደቁ ሰዎች የማይታስብ ነው፤ ምክንያቱም እነርሱ ለኃጢአት የሞቱና በክርስቶስ ሕይወት ሕያዋን የሆኑ ናቸውና።

አራተኛ ቀን:

ሮሜ 6: 15-23

ጳውሎስ በሮሜ 6 ውስጥ ያስረዳው ነገር ቢኖር፡ አዲስ ሕይወትን እንዲኖሩ ያስቻላቸው የጽድቅ በረከትን የማግኘታቸው ነገር እንደሆነ ነው። በሮሜ 6: 15-23 የዚህ ሕይወት አንዱ ክፍል ከኃጢአት ባርነት ነጻ መሆን እንደሆነ ያብራራል። አማኝ ከኃጢአት ኃይል ቢታች አይደለም። ኃጢአትን ማገልገል የለበትም። አሁን እግዚአብሔርን ለማገልገል ነጻ ነው።

- 23ኛ ጥያቄ፡- ሮሜ 6: 15-23 አንብብ። ሀ) በዚህ ክፍል ጳውሎስ መልስ የሚሰጠው በምን ጥያቄ ላይ ነው? በሚገባህ መንገድ ጻፈው።
- ለ) በሮሜ 6: 1 ካለው ጥያቄ ይኸኛው እንዴት ይለያል?
- 24ኛ ጥያቄ፡- አንድ ሰው የኃጢአት ወይም የጽድቅ ባሪያ የሚሆነው እንዴት ነው?
- 25ኛ ጥያቄ፡- ከቁ. 17-18 ባለው ቃል መሠረት፡ አማኞች ወንጌልን በሚታዘዙበትና በክርስቶስ በሚታመኑበት ጊዜ ምን ይሆናሉ?
- 26ኛ ጥያቄ፡- ሀ) አንድ ሰው በክርስቶስ ከማመኑ በፊት የሰውነቱን ክፍሎች የሚያስገዛው ለምንድን ነው? ለ) አሁንስ አማኞች ሰውነታቸውን ማስገዛት ያለባቸው ለማን ነው?
- 27ኛ ጥያቄ፡- ሀ) ለኃጢአት ባሪያ የመሆን ጥቅሙ ምን ነበር? ለ) ለእግዚአብሔር ባሪያ የመሆን ጥቅሙ ምንድን ነው?
- 28ኛ ጥያቄ፡- ሀ) የኃጢአት ዋጋ ምንድን ነው? ለ) የእግዚአብሔር ነጻ ስጦታ ምንድን ነው?

ጳውሎስ በሮሜ 6: 1-14 በኃጢአተኛ የአኗኗር ስልት የሚኖሩትን የአማኞች ሞኝነትን ያሳያል። ይህ የአሮጌው ሕይወት አኗኗር ነው። አማኞች ያንን የአኗኗር ስልት ትተውታል። አማኞች ማወቅ ያለባቸው ነገር አሁን የሚኖሩት አዲስ ሕይወት መሆኑንና የሰውነታቸው ንጉሥ እግዚአብሔር እንዲሆን መፍቀድ እንዳለባቸው ነው። የሰውነታቸውን ክፍሎች ለእግዚአብሔር በመስጠት እግዚአብሔርን ማገልገል አለባቸው፤ ምክንያቱም አሁን የሚኖሩት በእግዚአብሔር ጸጋ ኃይል ነውና።

ነገር ግን አሁን አማኞች የሚኖሩት በእግዚአብሔር ጸጋ ከሆነ፡ የኃጢአትን ተግባር ለመፈጸም ነጻ ናቸውን? ጳውሎስ በሮሜ 6: 15 የሚጠይቀው ጥያቄ ይህ ነው። ይህ ጥያቄ በሮሜ 6: 1 ከጠየቀው ጥያቄ ትንሽ ለየት የሚል ነው። በሮሜ 6: 1 ጳውሎስ የሚጠይቀው፡- «የእግዚአብሔር ጸጋ የሰውን ኃጢአት ለመሸፈን ሁልጊዜ በቂ ስለሆነ፡ አንድ አማኝ ወደ ኃጢአት የአኗኗር ስልት እንዲመለስ ነጻ ነውን?» የሚል ነበር። ጳውሎስ በሮሜ 6: 2-14 ጥያቄውን ሊመልስ አዲስ ሕይወትን ጀምረናል እያልን እንዴት ወደ ቀድሞ የኃጢአት አኗኗር ስልት እንመለሳለን? ይላል፤ ነገር ግን አንድ አማኝ ወደ አጠቃላይ የኃጢአት አኗኗር ስልት ባይመለስም እንኳ፡ የተወሰኑ የኃጢአት ተግባራትን መፈጸም ምንም አይደለምን? አንድ አማኝ አሁን በእግዚአብሔር ጸጋ ሥር ስለሆነ፡ ያ ጸጋ ጥቂት የተለያዩ የኃጢአት ተግባራትን እንዲፈጽም ነጻ ያደርገዋልን?

የጳውሎስ መልስ ቀድሞ በሮሜ 6: 2 እንደሰጠው ኃይለኛ መልስ፡- «አይደለም!» ነው። ለአንድ አማኝ አሁን ኃጢአትን ለማድረግ በማንኛውም ጊዜ ነጻ የመሆን ስሜት ይለማል ማለት የማይታስብ ነው። አማኝ የተወሰኑ የኃጢአት ተግባራትን እንዲፈጽም ነጻነት ሊለማው የማይገባው ለምንድን ነው? በኃጢአት ተፈጥሮ ምክንያት ነው። እያንዳንዱ የተወሰነ የኃጢአት ተግባር ወደ ኃጢአት ባርነት ይመራል። የኃጢአት ባርነት ደግሞ ወደ ብልሹነትና ሞት ይመራል።

በቁ. 16 ጳውሎስ ገለጻውን እንዲህ በማለት ይጀምራል፡ እያንዳንዱ ሰው የአንድ ነገር ባሪያ ይሆናል። ከምንም ዓይነት ባርነት ሙሉ ለሙሉ ነጻ ሊሆን የሚችል ሰው የለም። እያንዳንዱ ሰው ባሪያ ነው። ሰው የማን ባሪያ ነው የሚሆነው? ለሚታዘዝለት ነገር ባሪያ ይሆናል። ለኃጢአት የሚታዘዝ ከሆነ የኃጢአት ባሪያ ይሆናል። የኃጢአት ባርነት ወደ ሞት ይመራል። እግዚአብሔርን ከታዘዘ ደግሞ የእግዚአብሔር ባሪያ ይሆናል። ለእግዚአብሔር ባሪያ መሆን ደግሞ ወደ ጽድቅ ይመራል።

አንድ ሰው ክርስቶስን እንደ አዳኙ ከመቀበሉ በፊት የኃጢአት ባሪያ ነበር። የኃጢአት ባሪያ ሆኖ ስለተወለደ ምንም ምርጫ የለውም፤ ዳሩ ግን ለተሰጠው ትምህርት ዓይነት ከልቡ ስለታዘዘ አንድ ነገር ሆነ። አንድ ሰው መጥቶ የወንጌልን ደኅንነት አስተማረ። ክርስቶስን እንዲታመን

የመጣለትን የወንጌል ጥሪ ሲታዘዝ ከኃጢአት ባርነት ነጻ ሆነ። የኃጢአት ባሪያ ከመሆን የጽድቅ ባሪያ ሆነ ማለት ነው።

በቁ. 19 ጳውሎስ ይህንን ስብአዊ የሆነ የባርነት ምሳሌ የተጠቀመው፡ ደካማ የሆኑ የሰው ልጆች ይህን አስቸጋሪ የሆነ በአማኝ ሕይወት ውስጥ ስለሚፈጸም ለውጥ፡ የተነገረ መንፈሳዊ እውነትን ለመረዳት እንዲችሉ ነው በማለት ይገልጻል። አማኝ የጽድቅ እንጂ የኃጢአት ባሪያ ስላይደለ እንዴት መኖር አለበት? የአዲሱ ጌታ ሆኖ የጽድቅ ባሪያ ሆኖ መኖር አለበት። የኃጢአት ባሪያ ሆኖ ኃጢአትን ሲያገለግል ነበር። የሰውነቱን ክፍሎች ለኃጢአት በመስጠት ለኃጢአት ይሠራ ነበር። አሁን ከዚያ ጌታ ነጻ ነው። ኃጢአትን ከእንግዲህ ወዲህ ማገልገል የለበትም። አሁን አዲስ ጌታ ስላለው በቅድስና ያድጋል።

ነገር ግን አማኝ ምርጫ አለው። ጻድቅ የተባለውን አዲሱን ጌታ ማገልገል ይችላል፡ ወይም ኃጢአት የሆነውን የቀድሞውን ጌታ ወደኋላ በመመለስ ማገልገል ይችላል። ዳሩ ግን ወደ አሮጌው ጌታው መመለስ በጣም ሞኝነት ነው። ኃጢአትን ማገልገል ሞኝነት የሆነው በውጤቱ ምክንያት ነው። ከቁ. 20-23 ጳውሎስ እነዚህን ውጤቶች ይገልጻል። ኃጢአትን ማገልገል ውጤቱ የሚያሳፍር የሕይወት አኗኗር ነው። ምንም ቢሆን በጎ ውጤት የለውም። ኃጢአት ወደ ሞት ብቻ ይመራል። በሕይወት ዘመን ሁሉ ኃጢአትን የማገልገል እርግጠኛ የሆነ ደመወዝ ሞት ነው። ነገር ግን ጽድቅን ማገልገል ግልጽና በጎ የሆኑ ውጤቶች አሉት። ውጤቱም ቅድስናና የዘላለም ሕይወት ነው። ወደ ሞት የሚመራ የአኗኗር ዘይቤ የነበረው ሰው፡ ነጻ ከሆነ በኋላ ተመልሶ ይህንን መንገድ መከተል ሞኝነት ነው። ወደ ዘላለም ሕይወት የሚመራ የአኗኗር መንገድ የተሰጠው ሰው በዚያ የአኗኗር መንገድ መኖር ብልህነት ነው።

ጳውሎስ፡ የዘላለም ሕይወት የጽድቅ ሕይወት አኗኗር «ደመወዝ» ነው እንዳለ ልብ በል። ሰው የጽድቅ ሕይወት በመኖሩ የዘላለምን ሕይወት አያገኝም። በክርስቶስ በሚያምንበት ጊዜ እግዚአብሔር እንደ ነጻ ሰጦታ የሚሰጠው ነው። ነገር ግን አሁን አማኝ የዘላለም ሕይወት እንደ ነጻ ሰጦታ ከተቀበለ በኋላ ወደሞት ወደሚመራው የኃጢአት አኗኗር ስልት መመለስ ሞኝነት ነው። «የዘላለም ሕይወት» የአኗኗር ስልት ውጤት ቅድስና ስለሆነ ያንን መኖር ብልህነት ነው።

የባሪያ ንግድ ይካሄድበት የነበረ የጥንት የባሪያ ገበያን አስብ። እጅግ አስጨናቂ ቦታ ነው። ቆሻሻና በበሽታ የተሞላ ነው። ባሪያዎቹ በጭካኔ የሚተዳደሩ ናቸው። በየቀኑ የሚገረፉና በሕይወት መቆየት የሚችሉበትን ምግብ ብቻ የሚያገኙ ናቸው። በታሰሩበት ስንሰለት ቆዳቸው ተሰርስሮ ይቆስል ነበር። አንድ ቀን አንድ ሰው ወደዚያ የገበያ ስፍራ በመምጣት አንድ ባሪያ ይገዛል። ወደ ቤቱም ይወስደዋል። በዚያም ለበሽታው መድኃኒት ይስጠዋል። ያጥበውና ቁስሉንም ያሸግላታል። እንደገና እንዲጠነከር ምርጥ ምግብ እንዲመገብ ያደርጋል። የሚተኛበት መካከለኛ ሙቀት ያለው ደረቅና ምቹ የሆነ ቦታና በጣም ጥሩ ልብስን ይስጠዋል። ባሪያውም ጤነኛና ጠንካራ ሲሆን በጣም ጥሩ የሆነ ተመጣጣኝ ሥራ ይስጠዋል። ለባሪያው በጣም ጥሩ የሆነ እንክብካቤ ማድረጉን ይቀጥላል። እስኪ ይህ ባሪያ ይህን የመስለውን ጌታውን ትቶ ወደ ባሪያ ገበያ ተመልሶ እንደሄደ አስብ። በዚያም እንደገና እንዲታሰርና እንዲገረፍ እራሱን አሳልፎ ይስጣል። የቀድሞውን ጌታውንም በመታዘዝ ከባድና ጭካኔ የተሞላበትን፡ ጌታው ያዘዘውን ሥራ መሥራት ይጀምራል። በቅፅበትም ታማሚ፡ ቆሻሻና ረሃብተኛ ይሆናል። ይህ ባሪያ የሠራው ምን ዓይነት የሞኝነት ሥራ ነው! አዲሱ ጌታው ሕጋዊ ጌታው ነው። ከእርሱ ጋር የመቆየት ነጻነት አለው። ከእርሱ ጋር ከቆየና እርሱን ካገለገለው ጤናማና ትርፋማ የሆነ የሕይወት አኗኗርን መምራት ይችላል። ይህም ሆኖ ግን አሮጌ ጌታውን ለማገልገል ሄደ። ይህ የአሮጌው አኗኗር ስልቱ በፍጥነት ያጠፋዋል፤ ወደ ሞትም ይመራዋል።

ይህ እግዚአብሔር ለአማኝ ሁሉ ያደረገው ነገር ምሳሌ ነው። ደግሞም አማኝ ኃጢአትን ለማድረግ በመምረጥ የሞኝነት ውሳኔ የማድረጉ ምሳሌ ነው። እግዚአብሔር አማኞችን ሁሉ ከኃጢአት ባርነት ነጻ አውጥቶአቸዋል። ወደ ሞት ከሚመራው የኃጢአት ሕይወት ነጻ አወጣቸው። ነገር ግን እያንዳንዱ አማኝ እግዚአብሔርን ጽድቅን በማገልገል የመቀጠል፡ ወይም ወደኋላ ተመልሶ ኃጢአትን የማገልገል ነጻነት አለው። እያንዳንዱ አማኝ ወደ ዘላለም ሕይወት የሚመራውን፡ የተቀደሰ ሕይወት የመኖር ነጻነት ወይም በመጨረሻው ሲያጠፋው የሚችለውን የኃጢአትን ተግባር የመፈጸም ነጻነት አለው። ለአማኝ ኃጢአት በማድረግ የሚያጠፋቸውን የአኗኗር ስልት መምረጥ እንዴት ሞኝነት ነው! ነገር ግን እያንዳንዱ አማኝ እንዳንዴ ኃጢአት ማድረግ ይመርጣል።

29ኛ ጥያቄ፡- ሀ) ብዙ ጊዜ ወደ ኃጢአት ባርነት ገበያ ለመመለስና ኃጢአትን ለማገልገል የምትመርጠው መቼ ነው? ብዙ ጊዜ ከምትጠቃባቸው የኃጢአት ፈተናዎች ቢያንስ ሦስት ጻፍ። ለ) እነዚህን ኃጢአቶች መለማመድ ሕይወትህን የሚጎዳው እንዴት ነው? በጻፍካቸው የኃጢአት ፈተናዎች አጠገብ፤ ያ ኃጢአት እንዴት ሕይወትህን ሊያጠፋ እንደሚችል ጻፍ።

ከዚህ በታች ወደ ኃጢአት ባርነት ገበያ መመለስ እንዴት ወደ ጥፋት እንደሚመራ አንዳንድ ምሳሌዎችን እንመለከታለን፡-

- አንድ አማኝ በአንድ ሰው ላይ ብዙ ጊዜ መራራ የሚሆን ከሆነና ይቅርታ የማያደርግ ከሆነ መራራነቱ በውሰጡ ይቆይና መራራ ለውያደርገዋል። አንድ አማኝ ስለወደፊቱ ጉዳይ ሁልጊዜ የሚጨነቅ ከሆነ ውስጣዊ ስላሙንና ምችቱን ያጣል። መራርነትና ጭንቀት የአንድን ሰው ጤንነት የሚያውክ በሽታ ያመጣል።

- አንድ አማኝ በየጊዜው ትዕግሥትን የሚያጣና ሰው ላይ የሚጮህ ከሆነ፤ ወይም ለውን የሚያማ ከሆነ መልካም ግንኙነቱን ያጠፋል።

- አንድ አማኝ የፍትወተ ሥጋ ኃጢአትን ቢፈጽም፤ የትዳር ሕይወቱን ያበላሻል። ያላገባ ከሆነ ጤናማና ሙሉ ወደሆነ የጋብቻ ሕይወት ለመግባት እጅግ ከባድ ያደርግበታል። ፍትወተ ሥጋ ኃጢአት ሰውን መግደል ወደሚችል እንደ ኤድስ ያለ ተላላፊ በሽታ ሊያሊዝም ይችላል።

አንድ አማኝ በየጊዜው ውሸትን የሚናገር ከሆነ ዝናውን ከማጥፋቱም በላይ ታማኝ መሆኑንም ይጠራጠሩታል። ለወደፊቱ ለዎች ሁሉ በእርሱ ላይ ያላቸውን እምነት ወይም መተማመንን ያጣሉ።

- አንድ አማኝ ኃጢአትን በሚሠራበት በማንኛውም ጊዜ ወደ ኃጢአት ባርነት ገበያ እየሄደ የቀድሞ ጌታውን ማገልገሉ ነው። እንዲህ ዓይነቱ የሕይወት አደኗር ስልት አራስን፤ ከሌሎች ጋር ያለ ግንኙነትን፤ ቤተ ክርስቲያኑን፤ ትዳሩንና፤ ቤቱን ሁሉ የሚያጠፋ ነው። የተወሰኑ አንዳንድ ኃጢአቶች ብቻ መሥራት እንኳ ሞኝነት ነው፤ ምክንያቱም አማኝ ከኃጢአት ባርነት ነጻ ነውና። አማኝ ወደ ሞትና ወደጥፋት የሚመራውን የቀድሞውን የአደኗር ስልት መከተል የለበትም። እግዚአብሔር በኢየሱስ ክርስቶስ በኩል ነጻ የሆነውን ዘላለማዊ የሕይወት

ስጦታ ሰጥቷቸዋል። ይህንን የጽድቅ መንገድ ከሚያስገኛቸው ጥቅሞች ጋር በሙሉ መከተል ብልህነት ነው።

30ኛ ጥያቄ፡- በ29ኛ ጥያቄ ላይ የጻፍከውን ወደኋላ ተመለስና ተመልከት። በዚህ ሳምንት በተለይ ወደ ኃጢአት ባርነት ገበያ ከመሄድ የሚጠበቅህና ልታደርገው ያቀድከው ነገር ምንድን ነው?

የሮሜ 6፡ 15-23 ማጠቃለያ፡- ኃጢአትን መለማመድ ለጸደቀ ሰው የማይታሰብ ነው፤ ምክንያቱም ኃጢአትን መለማመድ ወደ ኃጢአት ባርነትና ደመወዝ ይመራል። የኃጢአት ደመወዝ ደግሞ ሞት ነው።

አምስተኛ ቀን፡

ለሳምንታዊ ሰብሰባ ለመዘጋጀት ወደኋላ ተመለስና የዚህን ሳምንት ትምህርት ከልሰ። ሮሜ 6 አማኝ እግዚአብሔር ጻድቅ በሚለው ጊዜ የሚያገኘውን ሁለተኛ በረከት የሚገልጽ እንደሆነ አስታውስ። አዲስ ጌታ ያላቸው አዲስ ሰዎች ይሆናሉ።

31ኛ ጥያቄ፡- አንድ ክርስቲያን አንዳንድ ኃጢአቶች የማይፈጽመው ለምን እንደሆነ ይጠይቅሃል። «ኃጢአት ባደርግ እግዚአብሔር ይቅር እንደሚለኝ እርግጠኛ ነኝ። ጸጋው ይቅር እንደሚለኝ እርግጠኛ ስለሆንኩ፤ ኃጢአትን አድርጌ ለእግዚአብሔር የማልናዘዝበት ምን ምክንያት አለ?» ቢልህ፤ ከሮሜ 6 በተማርከው መሠረት ለዚህ ሰው ጥያቄ መልስ ለመስጠት አንድ አንቀጽ ጻፍ።

የሮሜ 6 ማጠቃለያ፡- የጸደቀ ሰው ወደ ቀድሞ የኃጢአት ነሮ መመለስ የለበትም፤ ምክንያቱም እርሱ አዲስ ጌታ ያለው አዲስ ሰው ነውና።

የሳምንቱ የሰብሰባ ጊዜ

1. ሳምንታዊ የአምልኮ ጊዜ
2. ሳምንታዊ የጸሎት ጊዜ፡- በዚህ ሳምንት ጸሎት ለኃጢአት ፈተና «እምቢ» ማለት ትችሉ ዘንድ እግዚአብሔር ብርታትና ኃይል እንዲሰጣችሁ ጸልዩ። ኃጢአትን ማገልገል የሌለባችሁ አዳዲስ ሰዎች መሆናችሁን በግልጽ ማየት አንድነት ለእግዚአብሔር እንዲረዳችሁ ጸልዩ። የኃጢአትን አጥፊ ውጤቶች በግልጽ መመልከት ትችሉ ዘንድ እግዚአብሔር እንዲረዳችሁ ጸልዩ።

3. ክለሳ

4. ውይይት

ሀ. 1) በዚህ ምዕራፍ መሠረት ክርስቶስን አንደ ግል አዳኙ በተቀበለ ሰው ሕይወት ውስጥ ምን ዓይነት ለውጥ ይፈጽማል? የቻልከውን ያህል ዘርዝር። 2) ክርስቶስን አንደ ግል አዳኝህ በተቀበልክበት ጊዜ ምን ዓይነት ለውጥ በሕይወትህ ውስጥ አየህ? ፍላጎት ያለው ሰው በሙሉ አሳቡን እንዲያካፍል ዕድል ይስጠው።

ለ) ሮሜ 6: 20-23 ኃጢአት ሁልጊዜ አጥፊ መሆንን ያስተምራል። የአንድ ክርስቲያን ኃጢአት ቤተ ክርስቲያንን፣ ቤትንና ሕይወትን እንዴት እንደሚያጠፋ የምታውቃቸውን አንዳንድ ምሳሌዎች ጥቀስ።

ሐ. 1) ክርስቲያን ኃጢአትን እንዳያደርግ አብዛኛዎቹ አብያተ ክርስቲያናት ምን ያደርጋሉ? 2) ጳውሎስ በዚህ ምዕራፍ ካለው አቀራረብ ይኸኛው እንዴት ይለያል? 31ኛ ጥያቄን በቡድን ተወያዩበት። 3) የእናንተ ቤተ ክርስቲያን ምእመናንን ከደህንነታቸው በኋላ ኃጢአትን ለማድረግ ነጻ እንዳልሆኑ ለማስተማር ምን ማድረግ አለባት?

መ. 1) አንድ ሰው ኃጢአትን ለማድረግ በሚፈተንበት ጊዜ ማስብ ያለበት ስለ ምንድን ነው? 2) የኃጢአትን ፈተና ለመቋቋም ሰው ማድረግ ያለበት ሌላ ነገር ምንድን ነው? 3) በቡድኑ ውስጥ የሚገኘው እያንዳንዱ ሰው በግሉ ከኃጢአት ጋር ላለበት ትግል ይህ ክፍል እንዴት እንደረዳው ለመመስከር ዕድል ይስጠው።

ትምህርት 9

ሮሜ 7: 1-25

አንደኛ ቀን:

ሮሜ 7: 1-6

ከሮሜ 5-8 ድረስ እግዚአብሔር አማኞችን ጻድቅ በሚልበት ጊዜ አማኞች ሁሉ የሚያገኙትን በረከት ጳውሎስ ይገልጻል። በሮሜ 5 የመጀመሪያው በረከት በእግዚአብሔር የሚገኝ ሰላምና የዘላለም ሕይወት እርግጠኝነት እንደሆነ ይናገራል። በሮሜ 6 ሁለተኛው በረከት አዲስ ሕይወት ከአዲስ ጌታ ጋር እንደሆነ ይገልጻል። አሁን በሮሜ 7 በእግዚአብሔር ፊት ጻድቅ የመሆንን ሦስተኛ በረከት ይናገራል። በእግዚአብሔር ፊት ጻድቅ የሆነ ሰው ከሕግ ነጻ ነው ይላል፤ ነገር ግን ሕግ ከሚያነሳው ከኃጢአት ትግል ነጻ አይደለም።

1ኛ ጥያቄ: - ሮሜ 7 አንብብ። በዚህ ምዕራፍ ውስጥ ጳውሎስ ለሕግ ያለው ዝንባሌ ምንድን ነው? ያገኘካቸውን ያህል በርካታ ነገሮች ጥቀስ።  
2ኛ ጥያቄ: - ከቁ. 14-25 ባለው ክፍል ጳውሎስ ስለሚናገረው ግጭት ግለጽ። እርስ በእርሳቸው የሚዋጉ ሁለት ክፍሎች የትኞቹ ናቸው?

በሮሜ 7 ጳውሎስ አስቀድሞ በሮሜ 6: 14 ተናግሮት ወደነበረው አሳብ ይመለሳል። በዚያ ክርስቲያን ከሕግ ሳይሆን ከጸጋ ሥር እንደሆነ ገልጧል። ይህንን ሲል ጳውሎስ ምን ማለቱ ነበር። በሮሜ 7 የመጀመሪያው ክፍል አማኝ ስለ ሞተና እንደገና ስለ ተነሣ ከእንግዲህ በሕግ ስር እንዳይደለ ይናገራል። አንድ አማኝ በሕግ ሥር አይደለም ማለት ሕግ መጥፎ ነው ማለት ነውን? አይደለም። ሕግ በራሱ መጥፎ አይደለም፤ ነገር ግን የኃጢአት ተፈጥሮ የዚህን ሕግ ትእዛዛት በመጠቀም ስዎችን ሁሉ የበለጠ ኃጢአተኛ ያደርጋቸዋል። ይህ ኃጢአታዊ ተፈጥሮ በአማኞች ውስጥ የሚሠራ ስለሆነ፣ አዲሱን ፍላጎታቸውን ስለሚዋጋና ወደማይፈልጉት ከፋ ወደ መሥራት ስለሚመራቸው ነው። አማኞች አሁን ኃይል ከሌለው ሕግ ነጻ ቢሆኑም፣ ኃይል ከተሞላው ከኃጢአት ተፈጥሮ ግን ነጻ አይደሉም። አማኞች ከሕግ ነጻ ቢሆኑ፣ ሕግ ካነሳው ኃጢአት ጋር ከመታገል ግን ነጻ አይደሉም። ሮሜ 7 እግዚአብሔር

እማኞችን አዲስ ሰው ካደረገን በኋላ እንኳ፡ ከኃጢአት ፈተና ጋር መታገልን መቀጠል ያለብን ለምን እንደሆነ እንድንረዳ ያደርገናል።

ሮሜ ምዕ. 7 ለመረዳት በጣም ያሟያሰችግር ክፍል ነው፤ ለሰዚህ ጥናትህን ከመቀጠልህ በፊት የዚህን ክፍል ትምህርት ለመረዳት እግዚአብሔር ጥበብ እንዲሰጥህና ከሕይወትህ ጋር መዛመድ እንዲችል ጸልይ።

- 3ኛ ጥያቄ፡ ሮሜ 7፡1-6 አንብብ። ሀ) ሰው ሕግን መጠበቅ ያለበት እስከመቼ ነው? ለ) ሕግን መጠበቅን ማቆምስ ያለበት መቼ ነው?

4ኛ ጥያቄ፡- ሀ) አንዲት ያገባች ሴት ሌላ ለማግባት ነጻ የምትሆነው መቼ ነው? ለ) ባሏ ከመሞቱ በፊት ከሌላ ወንድ ጋር ከተገናኘች ምን ይሆናል?

5ኛ ጥያቄ፡- ሀ) በቁ 4 መሠረት አማኝ ከሕግ ጋር ያለው ግንኙነት ምንድን ነው? ለ) ይህ ማለት ምን ማለት ይመስልሃል? ሐ) ከክርስቶስ ጋር ያለው ግንኙነትስ ምንድን ነው? መ) አሁን ከክርስቶስ ጋር ባለው በዚህ ግንኙነት ምን ማድረግ ይችላል?

6ኛ ጥያቄ፡- ሀ) በቁ. 5 መሠረት «በሥጋ ላለን» ሕግ ምን ያደርገን ነበር? ለ) በዚህ ቁጥር «በሥጋ ላለን» ማለት ምን ማለት ይመስልሃል?

7ኛ ጥያቄ፡- ሀ) በቁ. 6 መሠረት አማኝ አሁን እግዚአብሔርን ማገልገል ያለበት እንዴት ነው? ለ) እግዚአብሔርን በዚህ መንገድ ማገልገል የሚችለው ለምንድን ነው?

8ኛ ጥያቄ፡- አማኝ እግዚአብሔርን «በአሮጌው የፈደል ኑሮ» (አዲሱ ትርጉም «በተጻፈው በቀድሞው ሕግ መመሪያ») ሊያገለግል አይችልም ማለት ምን ማለት ይመስልሃል?

በሮሜ መጽሐፍ በሙሉ አንባቢዎቼን ሊያለደነግጥ በሚችል መንገድ ጳውሎስ ስለ እግዚአብሔር ሕግ አንዳንድ ነገሮችን ብሏል። በሮሜ 3፡20 ሕግ ስዎችን ማዳን ላይሆን ኃጢአተኝነታቸው የበለጠ እንደሚያላውቃቸው ተናግሯል። በሮሜ 4፡15 ሕግ የእግዚአብሔርን ቁጣ እንዳመጣ ይናገራል። በሮሜ 5፡20 ሕግ ኃጢአት እንዲጨምር እንዳደረገ ተናግሯል። በሮሜ 6፡14 ክርስቲያን በሕግ ሥር አይደለም ይላል። እነዚህ ሁሉ አስደንጋጭ ዐረፍተ ነገሮች በጣም አስፈላጊ ጥያቄ እንዲነሣ ያደርጋሉ። በክርስትና ሕይወት ውስጥ የሕግ ስፍራ ምንድን ነው? በሮሜ 7 መጀመሪያ ላይ ጳውሎስ እነዚህን ጥያቄዎች መመለስ

ይጀምራል። በተለይ በሮሜ 6፡14 ክርስቲያን ከሕግ በታች አይደለም ሲል ምን ማለቱ እንደነበር መግለጥ ይጀምራል።

ከቁ. 1-3 ጳውሎስ ስለ ሕግ አጠቃላይ የሆነ መሠረታዊ መመሪያን ይሰጣል። የሚሠራው በሕይወት ላሉ ሰዎች ብቻ ነው። ሰው በሚሞትበት ጊዜ ከሕግ ሥልጣን ሥር መሆኑ ያበቃል። ከዚህ በኋላ ቀረጥ መክፈል አያስፈልገውም። የመኪና መንዳት ሕጎች መጠበቅ አያስፈልገውም። ምንም ዓይነት ሕጎችን የመታዘዝ ግዴታ የለበትም። ሞት ሰውን ከሕግ ነጻ ያደርገዋል።

ጳውሎስ ይህንን ነጥብ ስለ ጋብቻ ኅብረት በመናገር ይገልጻል። አንዲት ሴት በምታገባበት ጊዜ ሕግ በባሏ የታሰረች ያደርጋታል። ከሕግ አንጻር ስናየው በጋብቻ በሚሰጥበት ልትኖር የምትችለው ከባሏ ጋር ብቻ ነው። ወደ ሌላ ወንድ ጻዳ ከሌላ ወንድ ጋር እንደ ሚስት ብትኖር፤ ሕግ አመንዝራ ይላታል፤ ነገር ግን ባሏ ከሞተ በሞተው ባሏ የታሰረች አይደለችም። የባሏ ሞት ለባሏ ከታሰረችበት ሕግ ነጻ ያደርጋታል እንግዲህ ሌላ ባል ለማግባት ነጻ ትሆናለች። የጋብቻ ሕግ የሚሠራው ባልና ሚስት ሁለቱም በሕይወት ካሉ ብቻ ነው። አንድ ሰው እስከሞተ ድረስ ሕግ በእርሱ ላይ የነበረውን ሚና እንደሚያላላ የሚናገረውን መመሪያ ይህ መግለጫ ይገልጠዋል።

በቁ. 4 ጳውሎስ ይህንን መመሪያ ከመንፈሳዊ ሕይወት ጋር ያዛምደዋል። አማኞች ለሕግ ሞተዋል ይላል። ይህ ማለት ምን ማለት ነው? በምዕ. 6 አንድ ሰው ክርስቶስን እንደ ግል አዳኙ ሲቀበል፤ ያልዳነው አሮጌ ሰው እንደሚሞት ገልጿል። አዲስ የዳነ ሰው ወደ ሕልውና ይመጣል። ጳውሎስ አሁን ሲናገር አሮጌው ያልዳነው ሰው በመስቀል ላይ ከክርስቶስ ጋር ሲሞት ከሕግ ጋር የነበረው አሮጌው ግንኙነትም ይሞታል ይላል። አንዲት ሴት ባሏ ሲሞት ከባሏ ጋር አበጁት ከነበረው ሕግ ነጻ እንደምትሆን፤ አማኞችም አሮጌው ሰዎቻቸው በመስቀል ላይ ከክርስቶስ ጋር ስለሞተ፤ የሙሴ ሕግ ሥልጣን ከእንግዲህ በእነርሱ ላይ አይሠራም። አማኙ የሕግ ከመሆኑ ይልቅ የክርስቶስ ይሆናል። አሁን ሕይወትን ሊኖርና እግዚአብሔርን ደስ የሚያሰኝ ፍሬ ሊያፈራ ይችላል። ጳውሎስ በዚህ ቦታ እያስበ ያለው ስለ ምን ዓይነት ፍሬ እንደሆነ ባይገልጥም፤ ይህ ምናልባት የተለወጠ ሕይወት ፍሬ ላይሆን አይቀርም።

- 9ኛ ጥያቄ፡- ገላ. 5፡22-23 አንብብ። የእግዚአብሔር መንፈስ ሕይወቱን በሚቆጣጠረው ጊዜ ሰው የሚኖረው እንዴት ነው?

አንድ ሰው ክርስቶስን እንደ ግል አጻፍ ሲቀበልና የክርስቶስ ሲሆን፡ ክርስቶስ ሕይወቱን እንደሚቆጣጠር ማረጋገጫ የሆነውን የመንፈስ ቅዱስ ፍሬ በማሳየት የክርስቶስ መሆኑን ማሳየት ይችላል። በሮሜ 7:4 ጳውሎስ አማኞች እንዲህ ዓይነቱን ሕይወት አሁን መኖር መጀመር ይችላሉ፤ ምክንያቱም ከዚህ በኋላ እነርሱ ከሕግ ሥር አይደሉምና ይላል።

በቁ. 5 ና 6 ጳውሎስ ክርስቲያኖች ለሕግ ሥራ ሞተዋል ሲል ምን ማለቱ እንደሆነ የበለጠ በጥልቀት ይገልጻል። በክርስቶስ ከመታመናቸው በፊት «በሥጋ» ነበሩ። ይህ ማለት በሥጋ፣ በእርግጥ የጋጢአት ተፈጥሮ ቁጥጥር ውስጥ ነበሩ ማለት ነው። ተፈጥሮ ሥጋ ወይም የእርግጥ የጋጢአት ተፈጥሮ ማለት ምን ማለት ነው? ይህ ሁሉም ሰው የተወለደበት እርግጥና ደካማው ጋጢአትን የማድረግ ፍላጎት ነው። ጳውሎስ ሰው ዳግም ከመወለዱ በፊት ሕግ ይህን ጋጢአትን የማድረግ ፍላጎትን የበለጠ ይጨምረው ነበር ይላል። ሰዎች የተወለዱት ከዚህ ጋጢአትን ከማድረግ ፍላጎት ጋር ነው። የእግዚአብሔር ሕግ ጋጢአት ማድረግ የበለጠ እንዲፈልጉ አድርጎአቸዋል። ውጤቱም ሰዎች በርከት ያሉ የጋጢአት ተግባሮችን መፈጸማቸው ይሆናል። የሕይወታቸው «ፍሬ»፣ የሚሠሩትና የሚፈጽሙት ተግባራት ወደ ሞት የሚመሩ አጥፊ ነገሮች ናቸው። በሮሜ 6:15-23 ጳውሎስ እያሰበ ያለው የጋጢአት ባርነት አጥፊ ሕይወትን ነው። ሕግ ወደ ሞት የሚመራውን ጋጢአት የማድረግ ፍላጎት ያበራከተዋል። እንዴት እውነት እንደሆነ ጳውሎስ ከቁ. 7-13 ድረስ ይገልጠዋል።

አማኝ ግን እንደዚህ ሊኖር ከእንግዲህ እይባውም። ከክርስቶስ ጋር በሞተበት ጊዜ፣ ከሕግ ጋር የነበረው እርግጥ ግንኙነትም ይሞታል። ሕግ ከእንግዲህ ሊገዛው አይችልም። ከሕግ ነጻ ሆኗል። ከሕግ ነጻ ስለሆነ፣ ወደሞት የሚመራውን እርግጥ የሕይወት እኗኗር ስልት መኖር የለበትም። እያንዳንዱን የሕግን ፊደል ለመጠበቅ በመሞከር እግዚአብሔርን ማገልገል የለበትም። በእግዚአብሔር መንፈስ ኃይል በተሞላ በአዲስ መንገድ እግዚአብሔርን ማገልገል ይችላል።

ጳውሎስ በእርግጥ የሕግ ፊደል መሠረት እግዚአብሔርን አናገለግልም ሲል ምን ማለቱ ነው? አማኝ ሊታዘዘው የሚገባ አንዳችም ሕግ የለውም ማለቱ ነውን? እግዚአብሔር ዘላለማዊ የሆነው ሕጉን ለአማኞች ስረዘላቸውን?

10ኛ ጥያቄ፡- ማቴ 5:17 እንብብ። ሀ) ኢየሱስ ሊያደርግ ያልመጣበት ነገር ምንድን ነው? ለ) ኢየሱስ ሊፈጽም የመጣበት ነገር ምንድን ነው?

ማቴ 5:17 ኢየሱስ የእግዚአብሔርን ዘላለማዊ መመዘኛ እንዳልሰረዘው ግልጽ ያደርገዋል። የብሉይ ኪዳን ሕግ ለሁልጊዜ የሚሆን የእግዚአብሔርን ዘላለማዊ መመዘኛ ያንጸባርቃል። ይህ መመዘኛ አልተሻረም። ክርስቲያኖች ሊጠብቁዋቸው የሚገቡና ሊታዘዝዋቸው የሚያስፈልጉዋቸው መመዘኞች አሁንም ቢሆን አሉ።

ታዲያ ክርስቲያኖች በሕግ ሥር አይደሉም ማለት ምን ማለት ነው? አብዛኛዎቹ ክርስቲያኖች ይህ ማለት የሚከተሉትን አምስት ነገሮች እንደሆኑ ይስማማሉ፡-

11ኛ ጥያቄ፡- ሀ) ሮሜ 3:20 እንብብ። ሕግ ምን ያደርጋል? ለ) ሮሜ 8:1 እንብብ። በክርስቶስ ለሆኑት እውነት ያልሆነ ነገር ምንድን ነው?

1) አማኞች ከእንግዲህ በሕግ አይኮኑም። ሕግ ሁሉም ሰው የእግዚአብሔር የተቀደሰና ፍጹም የሆነ መመዘኛ እንዳንደለ ያሳያል። ሰዎች ሁሉ ላለመታዘዝቸው የእግዚአብሔር ቁጣ እንደሚገባቸው አድርጎ ሕግ ይኮንናቸዋል። በክርስቶስ የሆኑና በእርሱ የታመኑ ሁሉ ግን የጋጢአትን ይቅርታ ስላገኙ፣ በሕግ ሊኮኑ አይችሉም። ከሕግ ነጻ መሆን ማለት በመጀመሪያ ሕግ ከሚያመጣው ኩነት ነጻ መሆን ማለት ነው።

12ኛ ጥያቄ፡- ሮሜ 7:6፤ 8:2፣ 4፣ 12-13 እንብብ። አማኞች አዲስ ሕይወትን እንዲኖሩ ኃይልን የሚሰጣቸው ማንው?

2) አማኞች ከእንግዲህ ኃይል በሌለው ሕግ ውስጥ አይኖሩም። ሕግ ለአይሁዶች የእግዚአብሔርን ፈቃድ ቢነግራቸውም እንኳ የእግዚአብሔርን ፈቃድ ይታዘዙ ዘንድ ኃይልን አልሰጣቸውም። አሁን ግን አማኞች የእግዚአብሔርን ቃል ይታዘዙ ዘንድ የመንፈስ ቅዱስ ኃይል በውስጣቸው አለ። በሮሜ 7:6 ጳውሎስ «በአዲስ የመንፈስ ኑሮ» እግዚአብሔርን እናገለግላለን ሲል ይህን ማለቱ ነበር። ጳውሎስ ይህንን አላብ በጥልቀት በሮሜ 8 ላይ ይገልጠዋል። በሁለተኛ ደረጃ ከሕግ ሥራ ነጻ መሆን ማለት አማኞች ከሕግ ኃይል ማጣት ነጻ ናቸው ማለት ነው።

12ኛ ጥያቄ፡- ዕብ 10:1-4፡ 15-18 አንብብ። አማኞች በብሉይ ኪዳን የተሰጠውን የመሥዋዕትና የቁርባን ሕግ መታዘዝ የማያስፈልጋቸውም ለምንድን ነው?

3) በጥንት ጊዜ አስራኤላውያን እንደሚፈጽሙት የመሥዋዕትና የአምልኮ ሥርዓት ሕጎች አማኞች ወደ እግዚአብሔር መቅረብ አያስፈልጋቸውም። በብሉይ ኪዳን ሕግ ወደ እግዚአብሔር ለመቅረብ ያስፈልጉ የነበሩት መሥዋዕቶች ፍጹም የሆነው ኢየሱስ ክርስቶስ ኃጢአት መሥዋዕት በእግዚአብሔር ፊት ስለቀረበ፡ የብሉይ ኪዳን አምሳያ አስፈላጊ አይደለም። ለኃጢአት የሚሆነው ፍጹም መስዋዕት ስለቀረበ የብሉይ ኪዳን ሥዕላዊ መግለጫ እስፈላጊ አይደለም። በሦስተኛ ደረጃ፡ ከሕግ ነጻ መሆን ማለት አማኞች ክብሉይ ኪዳን የመሥዋዕትነት መንገድ ነጻ ናቸው ማለት ነው።

4) አማኞች ከብሉይ ኪዳን ሕግ የሚበልጥ ሌላ ሕግን ለመታዘዝ ነጻ ናቸው። አይሁዶች በሕግ የተሰጠውን ውጫዊ የሃይማኖት ልምምድ በመፈጸም ብቻ እግዚአብሔርን ደስ ማለት እንደሚችሉ ያምኑ ነበር። ኢየሱስ ግን እግዚአብሔር ከውጫዊው ነገር ይልቅ ሰዎች ያላቸው የልባቸው ዝንባሌ እንደሚያስደስተው ተናግሯል (ማቴ. 5:21-48)። ኢየሱስ ከዚህም ሌላ ሰዎች ውጫዊ የሆነ አንዳንድ ሃይማኖታዊ ሥርዓትና ተግባራት ከሚፈጽሙ ይልቅ ንጹሕ ልብ ቢኖራቸው እንደሚሻል ተናግሯል፤ (ማር 7:1-23)። በዚህ ሰሜት ስናየው፡ ክርስቲያኖች የብሉይ ኪዳን ሕግ እንዲጠብቁ አይገደዱም፤ ነገር ግን ከሕጉ በስተጀርባ ያለውን ከፍተኛውን የእግዚአብሔርን ውስጣዊ ሕግ እንዲጠብቁ ነጻ ናቸው፤ (ያዕ. 1:25)። ክርስቲያኖች ከብሉይ ኪዳን ሕግ ይልቅ ከፍተኛ የሆነውን የእግዚአብሔርን ውስጣዊ ሕግ መጠበቅ እንዳለባቸው የሚያሳይ ጥሩ ምሳሌ ወደዚያ ስንደርሰው የምናጠናው ጳውሎስ በሮሜ 14:14-15 ሰጣታት ስለተሠዋ ሥጋ የሰጠው ትምህርት ነው። በአራተኛ ደረጃ ከሕግ ነጻ መሆን ማለት አማኝ የጽድቅን ከፍተኛ መመዘኛ ለመጠበቅ ነጻ ነው ማለት ነው።

5) አማኝ የብሉይ ኪዳንን ዝርዝር ሕግ ከመታዘዝ ይልቅ የእግዚአብሔርን ዘላለማዊ ሕግ መንፈስ መታዘዝ የበለጠ ስለሚገደው ሕግ ከማታሰሉ ጋር ሁልጊዜ ከፊቱ አይቆምም። ጳውሎስ በሮሜ 7:7-13 እንደሚገልጸው፡ የኃጢአተኛው ተፈጥሮ ሕግን በመጠቀም

እግዚአብሔር አማኞችን ከእነርሱ አንድ መልካም ነገርን እንደሚጠብቅ በመንገርና በኃጢአት በመላብ ያታልላቸዋል። ሕግ ለዎችን የሚያታልልበት ሌላው መንገድ ደግሞ ውጫዊ የሆነውን ሕግ ቢጠብቁ በእግዚአብሔር ፊት ጻድቃንና ቅዱሳን እንደሚሆኑ በመንገር ነው፤ ስለዚህ ሕግ በራሱ የመጨረሻ ነገር እንደሆነ በማሳየት ያታልላቸዋል። በአምስተኛ ደረጃ፡ ከሕግ ነጻ መሆን ማለት አማኞች እግዚአብሔርን በአሣባቸው፡ በውስጥ ሰሜታቸውና በዝንባሌያቸው፡ ደግሞም በተግባራቸው ሊታዘዙት ይገባል ማለት ነው። የብሉይ ኪዳን ሕግ ከማታሰያው ጋር ሁልጊዜ ከፊታቸው መቆም አይችልም።

ጳውሎስ አማኞች ከእንግዲህ ወዲህ «በአሮጌው የፈደል ኑሮ» (ሮሜ 7:6) አይኖሩም ሲል ከላይ የተመለከቱት አምስት ነገሮች በአእምሮው ውስጥ መኖራቸውን አብዛኞቹ ክርስቲያኖች ይስማማሉ።

13ኛ ጥያቄ፡- ሀ) ስለ ብሉይ ኪዳን ሕግ አብዛኞቹ በአካባቢያችሁ ያሉ ክርስቲያኖች የሚያምኑት ነገር ምንድን ነው? ለ) የአርቶዶክስ አማኞች የሚያምኑት ምንድን ነው? ሐ) የእስልምና እምነት ተከታዮች የሚያምኑት ምንድን ነው? መ) አድቬንቲስቶችና የይሖዋ ምስክሮች የሚያምኑት ምንድን ነው? ሠ) የወንጌል አማኞች የሚያምኑት ምንድን ነው? ረ) ለብሉይ ኪዳን ሕግ ሊኖረን የሚገባው ትክክለኛ ዝንባሌ ምንድን ነው?

የብሉይ ኪዳን ሕግ የዘመናት የእግዚአብሔር ዘላለማዊ መመዘኛ ነጻብራቅ በአዲስ ኪዳን ውስጥ አለው። የአዲስ ኪዳን አማኝ የእግዚአብሔር ፈቃድ በአዲስ ኪዳን በተባለው መንገድ በመታዘዝ ላይ ማተኮር አለበት። በአስተሳሰቡ፡ በውስጥ ሰሜቱ፡ በፍላጎቱ እና በተግባሩ እግዚአብሔርን ለማስደስት አጥብቆ በመፈለግ ከብሉይ ኪዳን የፈደል ሕግ የበለጠ ለማድረግ መሞከር አለበት። የብሉይ ኪዳን ሕግ ለክርስቲያን የሚጠቅመው እግዚአብሔር በታሪክ ውስጥ አንድ ጊዜ የእግዚአብሔር መመዘኛ እንዴት እንደተገለጸና የእግዚአብሔርን ሕግ ሙሉ በሙሉ ለመፈጸም እንዴት የማይቻል እንደሆነ ስለሚያሳየው ነው፤ ነገር ግን ስላፈረ የሚሆነውን የእግዚአብሔርን መመዘኛ ከአዲስ ኪዳን በተሻለ ሁኔታ ሊያገኘው ይችላል።

ጳውሎስ አማኞች ከሕግ ሥራ አይደለንም ሲል ይህን ማለቱ ነው፤ ነገር ግን ሮሜ 7:5-6 ሌሎች በርካታ ጥያቄዎችን ያስነሣል። ጳውሎስ

ሕግ ኃጢአትን የማድረግ ፍላጎት ይጨምራል ሲል ምን ማለቱ ነው?  
የእግዚአብሔር ሕግ እራሱ መጥፎ ነው ማለት ነውን? በቁ. 7 ጳውሎስ  
ይህንን ጥያቄ ወዲያው ይመልሳል። ይህንን መልሱን ነገ እናጠናለን።  
ጳውሎስ በአዲሱ የመንፈስ ኑሮ እናገለግላለን ሲል ምን ማለቱ ነው?  
ጳውሎስ ይህንን በበለጠ ጥልቀት በሮሜ 8 ይገልጻል። ይህንን  
በሚቀጥለው ሳምንት እናጠናለን።

የሮሜ 7:1-6 ማጠቃለያ:- ከክርስቶስ ጋር በምንምትበት ጊዜ  
ለሕግም ሥራ ስለ ሞትን ለሕጉ መገዛት የለብንም።

ሁለተኛ ቀን:

### ሮሜ 7:7-13

በሮሜ 7 ጳውሎስ በእግዚአብሔር ፊት ጻድቅ የመባልን ሦስተኛ  
በረከት ይገልጻል። እማኞች ከሕግ ሥር ነጻ ናቸው እንጂ በሕግ  
ከሚንቀሳቀሰው ከኃጢአት ተፈጥሮ ጋር ካለው ጦርነት ነጻ አይደሉም።  
በሮሜ 7:1-6 ጳውሎስ እማኝ ከክርስቶስ ጋር ስለሞተ፣ ከሕግ ጋር  
የነበረው ለሮኔ ገንኙነትም እንደሞተ ገልጾታል። ከእንግዲህ በሕግ  
ሥልጣን ሥር አይደለም። የጳውሎስ ገለጣ ያልተመለሱ ብዙ ጥያቄዎችን  
እንዲመለሱ እድርጓል። ሕግ የሰውን ኃጢአት የመሥራት ፍላጎት  
የሚጨርምረው እንዴት ነው? ሕግ ኃጢአትን የሚጨምር ከሆነ ሕግ  
በራሱ መጥፎ ነውን? እነዚህ ጥያቄዎች ጳውሎስ በሮሜ 7:7-13 ላይ  
መልሶአቸዋል።

14ኛ ጥያቄ:- ሮሜ 7:7-13 እንብብ። በዚህ ክፍል ጳውሎስ  
የሚሰጠውን መልስ በራሱም አባባል ጻፍ። ሕግ ኃጢአትን እንድናደርግ  
የበለጠ የሚያደርገን ከሆነ፣ ሕግ በራሱ መጥፎ ነውን?

15ኛ ጥያቄ:- ኃጢአት ምን እንደሆነ እንዴት እናውቃለን?

16ኛ ጥያቄ:- ኃጢአት የሕግ ትእዛዛትን በመጠቀም የበለጠ ኃጢአት  
እንድንሠራ የሚያደርገው እንዴት እንደሆነ አብራራ።

17ኛ ጥያቄ:- ጳውሎስ «እኔም ጭፍ ያለ ሕግ ሕያው ነበርሁ» ትእዛዝ  
በመጣች ጊዜ ግን ኃጢአት ሕያው ሆነ እኔ ሞትሁ» አለ። ህ) ጳውሎስ  
ያለሕግ ሕያው የነበረው መቼ ይመስልሃል? ለ) ኃጢአት ሕያው  
የሆነው መቼ ይመስልሃል? ሐ) ጳውሎስ «እኔም ሞትሁ» ሲል ምን  
ማለቱ ነው?

18ኛ ጥያቄ:- ህ) በቁ. 10 መሠረት የሕግ መሰጠት ዓላማ ምን ነበር?

ለ) ሕግ በእውነታው ያደረገው ነገር ምንድን ነው?

19ኛ ጥያቄ:- በቁ. 11 መሠረት ኃጢአት ትእዛዛትን በመጠቀም  
ጳውሎስን ያታለለው እንዴት ነው?

20ኛ ጥያቄ:- ኃጢአት ሕግን በመጠቀም የበለጠ ኃጢአት ማድረግን  
እንድንፈልግ ቢያደርገንም እንኳ፣ በቁ. 12 ስለ ሕግ የጳውሎስ  
ማጠቃለያ ምንድን ነው?

21ኛ ጥያቄ:- በቁ. 13 መሠረት የእግዚአብሔር ሕግ ትእዛዛት  
ሰዎችን ምንን ለማወቅ እንዲችሉ ይረዳቸዋል?

በሮሜ 7:5 መሠረት የሕግ አንዱ መጥፎ ውጤት ሰዎች ኃጢአትን  
ማድረግ እንዲፈልጉ የበለጠ ማድረጉ ነው። ይህን ሊል ምን ማለቱ ነው?  
ሕግ በተግባሩ ሰዎች ኃጢአትን የበለጠ ለማድረግ እንዲፈልጉ ካደረገ፣  
ሕግ በራሱ መጥፎ ነውን?

ጳውሎስ መልስ «አይደለም» በሚለው በጠንካራው የግሪኩ ቃል  
መልሶአል። ይህ ቃል በሮሜ 6:1 ና 6:15 የተጠቀመበት ቃል ነው።  
የእግዚአብሔር ሕግ እንደ መጥፎ ነገር ሊቆጠር ጨርሶ አይገባም።  
የእግዚአብሔር ሕግ ለኃጢአት ወይም የኃጢአት ቅጣት ለሆነው ሞት  
ተጠያቂ አይደለም።

ሕግ በራሱ ጥሩ ቢሆንም የሕግ መኖር ግን ኃጢአትን ጨምሯል።  
እንዴት?

1) ሕግ ሰዎችን ምን ያህል ጥፋተኞችና ኃጢአተኞች እንደሆኑ አስረግጦ  
ያስረዳቸዋል። በሕግ አንጻር ስለ ኃጢአታቸው ጥፋተኞች  
መሆናቸው ይነግራቸዋል።

2) ኃጢአት ሕግን በመጠቀም ሰዎች የተከለከለውን ነገር እንዲያደርጉ  
ያደርጋቸዋል። በእነዚህ ጥቅሶች ውስጥ በሙሉ ጳውሎስ እነዚህን  
ሁለት አሳቦች ይገልጻቸዋል።

1) ሕግ ሰዎች ምን ያህል ጥፋተኞች እንደሆኑ እንዲረዱ ያደርጋል።

በቁ. 7 ጳውሎስ የሕግን ዋና ዓላማ ይገልጻል እርሱም ኃጢአትን  
ማሳየት ነው። በሮሜ 3:20፤ 4:15፤ 5:20 ጳውሎስ አስቀድሞ ሕግ  
ያልታወቀውን ኃጢአት ወደታወቀ መተላለፍ ያመጣዋል። ሕግ ሰዎችን  
ከእግዚአብሔር መመዘኛ ምን ያህል እንደራቁና እንደወደቁ ያሳያል  
ብሏል። አሁን ይህንን በበለጠ ጥልቀት ይገልጠዋል። ሕግ ምን ያህል  
መጥፎ ኃጢአተኛ እንደሆነ እንደሚያሳየው ለመግለጽ ጳውሎስ ምኞትን

እንደ ምሳሌ ያቀርባል። «አትመኝ» የሚለውን ትእዛዝ ከማወቁ በፊት አንኳ እንዳንድ ነገሮችን ይመኝ ነበር። ነገር ግን የሚመኘው ነገር ምን ያህል መጥፎ እንደሆነ አያውቅም ነበር። አትመኝ የሚለውን ትእዛዝ በተማረበት ጊዜ፣ በቅጽበት ሲመኘው የነበረው ነገር ምን እንደሆነ አየ። ሕግ ይህ ነገር እግዚአብሔር የሚጠላው ጸያፍ ኃጢአት እንደሆነ አሳየው። ምኞት የእግዚአብሔር ከብር የጎድለው ክፉ ኃጢአተኛ እንዳደረገው ሕግ አሳየው። ይህ እግዚአብሔር ሕግን የሰጠበት እንደኛው መልካም ዓላማ ነው። ሰዎች ምን ያህል መጥፎዎች እንደሆኑ ኃጢአታቸውን በማሳየት ማሳወቅ ነበረበት።

ጳውሎስ በዚህ ቦታ የሚናገረው በክርስቶስ ከማመኑ በፊት ስለሆነው ስለ ራሱ ነገር ነው፤ ዳሩ ግን የእርሱ ልምምድ በዓለም ላይ ለሚኖር ሰው ሁሉ ተመሳሳይ ነው። ስለዚህ ሕግ ለሰዎች ሁሉ ምን ያህል መጥፎ ኃጢአተኞች እንደሆኑና ያሉበትም ሁኔታ ምን ያህል ተስፋ የሌለው እንደሆነ ያሳያል።

በቁ. 8 መጨረሻ ጳውሎስ ይህን አሳቡን ይቀጥላል። «ኃጢአትን ያለ ሕግ ምውት ነውና» ይላል። ደግሞም ያለ ሕግ የነበረበት ጊዜ እንደነበረ ይናገራል። ምናልባት ጳውሎስ ልጅ ስለ ነበረበት ጊዜ እየተናገረ ይሆናል። በዚያን ጊዜ ኃጢአተኛ ነበር፤ ነገር ግን በኃጢአቱ እውነተኛ ጥፋተኝነት በጥልቀት አይሰማውም ነበር። ኃጢአቱ ምን ያህል መጥፎ እንደነበር አይታወቀውም ነበር። ጳውሎስና እያንዳንዱ አይሁዳዊ ወንድ ልጅ 13 ዓመት ሲሞላው «የቃል ኪዳን ልጅ» ይሆናል። በዚያን ጊዜ በእግዚአብሔር ሕግ ታማኝ ለመሆን ጳውሎስ መሐላ ፈጸመ። በዚያን ጊዜ የእግዚአብሔርን ሕግ ሁሉ ለማወቅና ለመታዘዝ ኃላፊነት ወሰደ። ወዲያውኑ ምን ያህል ጥፋተኛ እንደሆነ አወቀ። ኃጢአተኝነቱን እንዳላወቀ ሆኖ ለመኖር የማይችልበት ደረጃ ደረሰ። ሕግ ሳያውቅ ሲሠራ የነበረውን ኃጢአት አውቆ ወደሚሠራ ሕግ ተላላፊነት አመጣው። የእግዚአብሔርን ሕግ መታዘዝ ጨርሶ እንደማይችልና ያለመታዘዝ ቅጣት የሆነውን ሞትን እንደሚቀበል አወቀ፤ ስለዚህም «እኔም ሞትሁ» አለ። የገዛ ኃጢአቱን ጥፋት በሚረዳበት ጊዜ መንፈሱ ምውት እንደሆነ አወቀ ማለት ነው።

እንደገና ጳውሎስ የራሱን ልምምድ በዚህ ቦታ ይጽፋል፤ ነገር ግን የጳውሎስ ልምምድ የእግዚአብሔርን ሕግ ወደ ማወቅ የመጣ ሰው ሁሉ ልምምድ እንደሆነ እውነት ነው። እንደ ሰው የእግዚአብሔርን የቅድስናና

የጽድቅን መለኪያ ካወቀ በኋላ ራሱ ጥፋተኛ መሆኑን ይገነዘባል። ይህንን የእግዚአብሔርን መለኪያ ሊጠብቅ እንደማይችል ይገነዘባል። ላለመታዘዝ ቅጣት የሆነውን ሞት እንደሚቀበልም ይረዳል።

በቁ. 10 ጳውሎስ ችግሩ ሕግ እንዳልሆነ ደግሞ ይናገረዋል። ሕግ ጥፋተኛ አላደረገውም ሕግ በራሱ መልካም የሆነውን የእግዚአብሔርን ዘላለማዊ መመዘኛ የሚያንጸባርቅ መልካም ነገር ነው። በእርግጥ እንደ ሰው ሕግን በሙሉ ቢጠብቅ ኖሮ ውጤቱ ሕይወት ይሆን ነበር። ይህ ማለት ምን ማለት ነው?

22ኛ ጥያቄ፡ - ዘሌ. 18:5 ና ዘዳ. 30:15-30 እንብብ። ሀ) እንደ ሰው ሕግን ከጠበቀ ምን ይሆናል? ለ) ሕግን ካልጠበቀ ምን ይሆናል?

የሕግ አንዱ ዓላማ ሕይወትን ማምጣት ነበር። በእነዚህ ቁጥሮች ይህ ማለት በተለይ ለአይሁዶች ከተስፋይቱ ምድር የሚያገኙት የሥጋ በረከትና ሀብት ነው። አይሁዶች እግዚአብሔርን ከታዘዙ፣ እግዚአብሔር በተስፋይቱ ምድር እንደሚባርካቸውና የተትረፈረፈ ሕይወት እንደሚሰጣቸው ቃል ገብቶላቸው ነበር፤ ነገር ግን እነዚህ ቁጥሮች አይሁዶች በእግዚአብሔር ላይ ያላቸውን ታማኝነት የእግዚአብሔርን ሕግ በመጠበቅ እንዲያሳዩ በተጨማሪ የሚያስታውሱ ናቸው። በታማኝነት የኃጢአት መሥዋዕት ካቀረቡ፣ ባልተሳካላቸውና በወደቁ ጊዜ ደግሞ በእግዚአብሔር ችሮታ ከታመኑ፣ በእግዚአብሔር ቃልና ቃል ኪዳን ለደገነታቸው እንደታመኑ ያሳይ ነበር፤ ስለዚህ ሕግ ራሱ በእግዚአብሔር የተሰፋ ቃል በመታመን የዘላለም ሕይወት እንዲያገኙ ይረዳቸው ነበር። ይህ ጥቅስ ሰው ሕግን በሙሉ መጠበቅ እንደሚችልና በዚህም ምክንያት ደህንነትን በመልካም ሥራው ሊያገኝ እንደሚችል እያስተምርም። ጳውሎስ ቀደም ብሎ ማንም ሰው ሕግን በሙሉ መጠበቅ እንደማይችል ግልጽ አድርጎታል (ሮሜ 3:20)።

ማንም ሕግን መጠበቅ ስለማይችል ሕግ ሕይወትና ብልጽግና ከማምጣት ይልቅ ሞትን አመጣ። ቅድስናን ከማምጣት ፈንታ፣ ሰዎች ሁሉ ምን ያህል ኃጢአተኛ እንደሆኑ እንዲያስተውሉ አደረገ። ይህ እውነት የሆነው ለጳውሎስ ብቻ ሳይሆን፣ ለሌሎች ሰዎች ሁሉ ነው። ሕግ ሰዎች ምን ያህል ኃጢአተኞች እንደሆኑ ይናገራል።

23ኛ ጥያቄ፡- በዘጸ. 20፡1-17 የሚገኘውን አሥርቱን ትእዛዛት አንብብ። ሀ) በአስተሳሰብህና በተግባርህ አንተ በግልህ እነዚህን ትእዛዛት የተላለፍክባቸውን የተለያዩ መንገዶችን ግለጽ። በማቴ. 5፡21-48 ኢየሱስ ለትእዛዛቱ የሰጠውን እውነተኛ ትርጉም ልብ በል። ለ) ክእነዚህ ኃጢአቶች በደሙ ያነጻህን አግዚአብሔርን እስቲ ላንድ አፍታ አመስግነው።

መልካም የሆነው ሕግ ኃጢአትን የሚጨምርበት የመጀመሪያ መንገድ በዎች ምን ያህል ኃጢአተኞች እንደሆኑ እንዲገነዘቡ በማድረግ ነው። ሳያውቁ ሲሠሩት የነበረውን ስሕተት በእግዚአብሔር ላይ በእውቀት ወደሚፈጸም ዓመፅ ይለውጥባቸዋል። ምን ያህል ኃጢአተኛ እንደሆኑና በእርግጥ እንደሚገባቸው ያስገነዝባቸዋል። ሕግ ኃጢአትን የሚጨምርበት ሁለተኛ መንገድ ደግሞ አለ።

2) ኃጢአት ሰዎች የበለጠ ኃጢአትን እንዲያደርጉ ሕግን መጠቀሚያ ያደርገዋል።

በቁ. 8 ላይ ጳውሎስ ሲናገር ትእዛዛቱ ፈተናን በመጨመር የበለጠ ኃጢአት እንዲያደርግ እንደገፉት ይናገራል። ጳውሎስ በዚህ ቁጥር የወታደርን መግለጫ ይጠቀማል። ኃጢአትን ከጦር ሚዳው አጠገብ ማድባትን እንደሚያደርግ ጠላት ይመስላል። በእርሱ ላይ የደፈጣው ጊያ ለማድረግ ሕግን እንደማጥቂያ እንደሚጠቀም ይናገራል። ኃጢአት በሰዎች ውስጥ የበለጠ የኃጢአት ፈተናዎችን ለመቀስቀስ መልካሙን ሕግ ይጠቀማል።

ይህ መመሪያ በሕይወት ውስጥ እንዴት እንደሚሠራ ማየት ቀላል ነው። አንድ ሕፃን ልጅ ወላጆቹ «እንዳትነካ» ያሉትን ነገር ለመንካት ወዲያውኑ ይፈተናል። «ሲጃራን ማጤስ ከልክል ነው» የሚል ጽሑፍ ተለጥፎ ባለበት ቦታ ሰዎች ለማጤስ ይፈተናሉ። «መግባት ከልክል ነው» በሚል ቦታ ላይ ሰዎች ወደ ውስጥ ለመግባትና በዚያ ምን እንዳለ ለማየት ይፈተናሉ። አታድርግ የሚል ትእዛዝ ሁልጊዜ ለማድረግ ይፈተናል!

አውጉስጦስ የሚባል የጥንት ቤተ ክርስቲያን አባት ይህንን መመሪያ የሚያሳይ አንድ የልጅነት ታሪኩን ተናግሯል። (ታሪኩን በምዕ. 1 ተመልከት።) እርሱና ጓደኞቹ ወደ አንድ ስፍራ እንዳይሄዱና ከአንድ ዛፍ ላይ ፍሬውን እንዳይለቅሙ ታዘዙ፤ ነገር ግን ወደዚያ ስፍራ ሄደው ፍሬውን በረቁ። ሰዎን? ስለተራቡ አልነበረም። ፍሬውን አንኳ

አልበሉትም። ሰዓላማዎች ሰጡአቸው። ፍሬውን የበረቁት ካለመታዘዝ የሚገኘውን ደስታ ለማግኘት ብቻ ነበር። ለመስረቀ የተፈተኑት እንዳይበርቁ ስለታዘዙ ብቻ ነበር።

24ኛ ጥያቄ፡- እንዳታደርገው የሚለውን ሕግ ወይም ትእዛዛት በምትሰማበት ጊዜ እንድታደርገው የበለጠ የምትፈተንባቸው ኃጢአቶች የትኞቹ ናቸው?

አንድ ሰው አንድን ነገር እንዳያደርግ በሚነገርበት ጊዜ ወዲያውኑ ሊያደርግ የሚፈልገው ለምንድን ነው? ጳውሎስ በቁ. 11 እንደሚገልጠው ኃጢአት ስለሚያታልለው ነው። ኃጢአት የሚያታልለበት ሁለት መንገዶች አሉ። የመጀመሪያው ሐጢአት የሚያታልለው ትእዛዛቱ እንዳንድ መልካም ነገሮች ከማግኘት የሚቆጥበው በማስመሰል ነው። ማታለል የሚለው በዚህ ስፍራ የምናገኘው ቃል በዔደን ገነት በሔዋን ላይ የተፈጸመውን ነገር ለመግለጽ አዲስ ኪዳን በሌላ ቦታ ሲጽፍ የተጠቀመበት ቃል ነው። በዔደን ገነት ሰይጣን ለሔዋን «አንድ መልካም ነገርን አጥታችኋል» እግዚአብሔር መልካምና ክፉውን እንድታውቁ አይፈልግም። አንድ ሊኖራችሁ የሚገባ ነገር እግዚአብሔር እንዳይኖራችሁ አድርጓል። ይላቸዋል! ስለዚህ ሰይጣን የእግዚአብሔርን እምነታዊ ትእዛዝ በመጠቀምና አንድ መልካም ነገር እንደቀረባቸው እድርጎ በማቅረብ ሔዋንን አታለለ። የኃጢአት ተፈጥሮ አስከሁንም ድረስ የሚሠራው እንደዚህ ነው። ሕግ ባለበት ስፍራ ሁሉ፤ የኃጢአት ተፈጥሮ ሰዎች በዚህ ትእዛዝ ምክንያት አንድ መልካም ነገር እንዳጡ አድርጎ በማቅረብ ያታልላቸዋል። ኃጢአታዊ ተፈጥሮ ትእዛዛትን ሰዎች የበለጠ ኃጢአት እንዲሠሩ ለመፈተን ይጠቀምበታል።

ጳውሎስ፤ ሕግ ኃጢአትን የሚጨምርበት አንዱ መንገድ ይህ ነው ይላል። ሕግ በራሱ ጥሩ ነበር! ዳሩ ግን የኃጢአት ተፈጥሮ የሕግን ትእዛዛት ተጠቅሞ፤ ሰዎች አንድን ነገር እንዳጡ አድርጎ እንዲያስቡ በማድረግ አታለላቸው! ስለዚህ የኃጢአት ተፈጥሮ ሕግን በመጠቀም ፈተና እንዲጨምርና ሰዎች ወደ በለጠ ኃጢአት እንዲገቡ አደረጋቸው። ለምሳሌ አንድ ወላጅ ለልጁ ወደ አንድ አደገኛ ስፍራ እንዳይሄድ ቢያዝዘው የወላጁ ትእዛዝ ጥሩ ነው! ነገር ግን ልጁ ወላጁ አንድ ጥሩ ነገርን እየከለከለው እንደሆነ ሊያስብ ይችላል! ስለዚህ ይህ ልጅ ወደዚያ ስፍራ ለመሄድ ይፈተናል። የልጁ ወላጅ የሰጠው ትእዛዝ መልካም ነው! ነገር ግን ልጅየው ይህ ሕግ አንድ መልካም ነገር እንደከለከለው ካሰበ ይህ

መልካም ሕግ ልጁን ወደ ፈተና እንዲሄድ የበለጠ ጋበዘው ማለት ነው። በተመሳሳይ መንገድ ኃጢአታዊ ተፈጥሮም፣ ሰዎች የእግዚአብሔር ሕግ እንድትመልካም ነገርን እንደከለከላቸው እንዲያስቡ በማድረግ ኃጢአትን እንዲያደርጉ የበለጠ ይጋብዛቸዋል።

25ኛ ጥያቄ፡- የኃጢአት ተፈጥሮ የእግዚአብሔር ሕግ እንድትመልካም ነገርን እንደከለከለህ አድርጎ እንደሚያታልልህ አስብ። በማስታወሻ ደብተርህ ሕት እንድትመልካም ነገርን እንደከለከለህ በመገመት የእግዚአብሔርን ሕግ በመተላለፍ ኃጢአት እንድትታደርግ በስውር የተፈተንከባቸውን ቢያንስ ሦስት ምሳሌዎች ጥቀስ።

ኃጢአት ሰዎችን የሚያታልልበት ሌላ ሀላታኛው መንገድ አለ። ኃጢአት ሰዎችን የሕግን ፈደል በመጠበቅ ጽድቃቸውን በእግዚአብሔር ፊት እንደሚያገኙ በማስመሰል ያታልላቸዋል። ወደ ሕግ በማሳየት «እነዚህን ትእዛዛት ከጠበቃችሁ ብቻ በእግዚአብሔር ፊት ጻድቅ ትሆናላችሁ» ይላቸዋል፤ ስለዚህ ሰዎች ጽድቃቸውን በመልካም ሥራቸው የሚያገኙ ይመስላቸዋል።

ኃጢአታዊ ተፈጥሮ ሕግን፣ ሰዎችን ለማታሰል ስለሚጠቀምበት በተግባር ኃጢአታቸውን ይጨምረዋል። ኃጢአታቸው ስለሚጨምር የበደለኛነት ስሜት ይጨምራል። ኃጢአት ሕግን በመጠቀም ሰዎችን ሁሉ ይገድላል። በዘላለማዊ ሞትም ይኮንናቸዋል።

ጳውሎስ ይህንን ክፍል የሚያጠናቅቀው ከቁ. 12-13 ባሪው ቃል ነው። ሕግ በራሱ መልካም ነው። ለሰዎች ዘላለማዊ የሆነውን የእግዚአብሔርን መመዘኛ ትክክል የሆነውንና ያልሆነውን ለመለየት ይረዳቸዋል፤ ነገር ግን ትክክል የሆነውንና ያልሆነውን ለሰዎች በማሳየት በኃጢአት ጥፋተኞች እንደሆኑና ሞት እንደሚገባቸው ያሳያል። ታዲያ ይህ ማለት ሕግ በእነርሱ መሞት ጥፋተኛ ነው ማለት ነውን? ጳውሎስ በጠንካራ አባባል ጨርሶ አይደለም ይላል። «መልካሙ ሕግ የራሱ ኃጢአት ምን ያህል ሙሉ በሙሉ ኃጢአተኛ እንደሆነ ያሳየኛል»።

አንድ ሰው ከቤት የሰርቆት መክራ በሚያደርግበት ጊዜ ተያዘ እንበል። ሌባው ወደ ፍርድ ቤት ተወስዶ ስለ መስረቁ አመን። ለፈጸመው ወንጀልም እስር ተፈረደበት። የፍርድ ጊዜውን ለመፈጸም በእስር ቤት ተቀምጦ ላለ እንዲህ እያለ ማስብ ይጀምራል፡- «ይህ በመስረቅ ተግባር ላይ ሕግ ያደረገው ጥፋት ነው። ይህ ሕግ እኔን በእስር ቤት የመሆኔ

ብቸኛው ምክንያት መስረቅን የሚቃወም ሕግ በመሆኑ ነው። ይህ ሕግ እኔን በእስር ቤት ስላደረገ መጥፎ ሕግ ነው»። ይህ ሌባ ሰው በእስር ቤት በመሆኑ ምክንያት ሕግን መቃወሙ ትክክል ነውን? እኔን ወደ እስር ስለጣለኝ ይህ ሕግ መጥፎ ነው ማለቱ ትክክል ነውን? በእርግጥ አይደለም። ሕግ ምን ያህል ኃጢአተኛ እንደሆነና ቅጣት እንደሚገባው ብቻ ይናገራል። ይህ መልካም ሕግ ነው። በእስር ቤት የሆነበት ምክንያት በራሱ ኃጢአት ነው።

በተመሳሳይ መንገድ ሰዎች የሚሞቱት የእግዚአብሔር ሕግ መጥፎ ስለሆነ አይደለም፤ ሰዎች የሚሞቱት መጥፎዎችና ኃጢአተኞች ስለሆኑ ነው። የእግዚአብሔር ሕግ መልካም ነው። ይህ ጥሩ የሆነው የእግዚአብሔር ሕግ ግን ሰዎች ምን ያህል ኃጢአተኞች እንደሆኑ ያሳያቸዋል።

26ኛ ጥያቄ፡- የተቀጣህበትና በዚያም ምክንያት የተላሰፍክውን ሕግ በስውር የኮነንክበት ጊዜ አለን? ይህ ከሆነ በማስታወሻ ደብተርህ ጻፈው።

የሮሜ 7:7-13 ማጠቃለያ፡- መልካሙ ሕግ ሰዎች ምን ያህል ጥፋተኞች እንደሆኑ የሚያሳይና፣ በዚህም ኃጢአት እንዲጨምር ለሰዎችን ለመፈተን ቢያገለግልም፣ ለኃጢአት ወይም ለሞት ተጠያቂ አይደለም። ሦስተኛ ቀን፡

ሮሜ 7:14-20

በሮሜ 7:7-13 ጳውሎስ ክርስቲያን ከመሆኑ በፊት የእግዚአብሔር መልካም ሕግ ወደ በለጠ ኃጢአት እንደመራው ይናገራል። ሕግ በራሱ ጥሩ ነበር፤ ነገር ግን መልካም የሆነው የእግዚአብሔር ሕግ እርሱ ምን ያህል ጥፋተኛና ኃጢአተኛ እንደሆነ እንዲገነዘብ ረዳው። አሮጌው የኃጢአት ተፈጥሮ ደግሞ ሕግን በመጠቀም ኃጢአት የማድረግ ፍላጎቱን ጨመረው።

ይህ ኃጢአተኛ ተፈጥሮ በአማኝ ሕይወት ውስጥ ወደ ኃጢአት ሊመራው ያስማጃረጥ ይሠራል። አንድ አማኝ በአዲስ ተፈጥሮ፣ በአዲስ ፍላጎት፣ አዲስ ሰው ቢሆንም (ሮሜ 6:1-14) ና ከኃጢአት ባርነት ነጻ ቢሆንም (ሮሜ 6:15-23)፣ በውስጡ ያለው ኃይል የተሞላው ኃጢአተኛው ተፈጥሮ ሊያደርግ የማይፈልገውን ኃጢአት እንዲሠራ ያለማጃረጥ ይመራዋል። የተቀደሰና የተሰየ ሕይወት ለመኖር አማኝ ከዚህ

ኃይል ካለው ኃጢአታዊ ተፈጥሮ ጋር በጦርነት ላይ መሆኑን መረዳት አለበት። ከሕግ ኩነቱ ኃይል ነጻ ቢሆንም፣ ሕግ ከሚቀሰቅሰው ከኃጢአት ተፈጥሮ ጋር ከሚደረግ ጦርነት ነጻ አይደለም።

- 27ኛ ጥያቄ፡- ሮሜ 7:14-25 እንብብ። ሀ) እንተ እንደምታምነው፣ ጳውሎስ በዚህ ቦታ ስለ እራሱ ሲናገር ከማመኑ በፊት ስለነበረበት ሁኔታ ነው ወይስ ካመነ በኋላ ስላለበት ሁኔታ? ለ) ለምን?
- 28ኛ ጥያቄ፡- ሮሜ 7:14-20 እንብብ። ሀ) በቁ. 14 ጳውሎስ ሕግን የሚገልጸው እንዴት ነው? ለ) እራሱን እንዴት አድርጎ ይገልጻል? ሐ) ይህን ሊል ምን ማለቱ ነው?
- 29ኛ ጥያቄ፡- ሀ) ጳውሎስ ማድረግ የሚፈልጋቸው ነገሮች ምንድን ናቸው? ለ) የሚያደርጋቸው ነገሮች ምንድን ናቸው? ሐ) ለማድረግ የማይፈልጋቸው ነገሮች የትኞቹ ናቸው? መ) የማያደርጋቸው ነገሮች ምንድን ናቸው?
- 30ኛ ጥያቄ፡- ስለ እግዚአብሔር ሕግ የጳውሎስ ስሜትና ተግባር የሚያረጋግጥልን ምንድን ነው?
- 31ኛ ጥያቄ፡- በጳውሎስ ሥጋ፣ በአሮጌው የኃጢአት ተፈጥሮው ውስጥ ምን መልካም ነገር አለ?
- 32ኛ ጥያቄ፡- በጳውሎስ ሕይወት ውስጥ ለነበረው ኃጢአት ተጠያቂው ምንድን ነው?

አንድ አማኝ ከኃጢአት ባርነትና (ሮሜ 6)፣ ኃይል ከሌለው ሕግና ኩነቱ ነጻ ከሆነ (ሮሜ 7:1-6) በውስጡ የኃጢአት ውጊያ ያለው ለምንድን ነው? ኃጢአት ወደተሞላበት ፈተና የሚገባው ለምንድን ነው? በሮሜ 7:14-23 ጳውሎስ ሲገልጽ፣ ኃይል ያለው የኃጢአት ተፈጥሮ እስካሁንም ድረስ በክርስቲያን ውስጥ እንደሚኖር ይናገራል። አማኝ ከመሆኑ በፊት ወደ ኃጢአትና ወደ ሞት ይመራው የነበረው የኃጢአት ተፈጥሮ፣ እስካሁንም ድረስ በሥራ ላይ ስለሆነ፣ እንደ ኢየሱስ ክርስቶስ ተከታይ ሊሠራው የማይፈልገውን ኃጢአት እንዲሠራ ይፈታተነዋል።

አንዳንድ የመጽሐፍ ቅዱስ አስተማሪዎች ጳውሎስ በእነዚህ ቁጥሮች ላይ የሚናገረው ክርስቲያን ከመሆኑ በፊት ስለነበረበት ሁኔታ ነው ብለው ያምናሉ። ይህ ወደ ክርስቶስ ከመምጣቱ በፊት በሕይወቱ ውስጥ ስለተደረገው ጦርነት የሚገልጽ ነው ይላሉ፤ ነገር ግን ጳውሎስ አሁን

የሚናገረው በክርስቶስ ካመነ በኋላ በሕይወቱ ውስጥ ስለሚደረገው ጦርነት ነው ማለቱ የተሻለ ነው። ይህንን ያልገቡት ምክንያት፡-

- 1) በቁ. 14 ላይ ጳውሎስ ንግግሩን ከአላፈ ጊዜ ወደ አሁን ጊዜ ያመጣዋል። በሮሜ 7:7-13 በክርስቶስ ከማመኑ በፊት ከኃጢአት ጋር ስለነበረው ትግል በአላፈ ጊዜ ይናገራል፤ ነገር ግን በቁ. 14 በአሁን ጊዜ በሕይወቱ ምን እየተከሰተ እንዳለ በግልጽ መናገር ይጀምራል። አሁን በዚህ ስፍራ እርሱ ክርስቲያን ነው።
- 2) በዚህ ክፍል ውስጥ በሙሉ ጳውሎስ ስለ እግዚአብሔር ሕግ ያለውን ከፍተኛ መመዘኛና ሊታዘዘውም ምን ያህል ብርቱ ፍላጎት እንዳለው ይናገራል። ብዙ የሚያምኑ ሰዎች ክርስቶስን ከማወቃቸው በፊት እግዚአብሔርን ለመታዘዝ ጠንካራ ፍላጎት አልነበራቸውም። ብዙ የሚያምኑ ሰዎች ክርስቶስን ከማወቃቸው በፊት ስለ እግዚአብሔር ሕግ ከፍተኛ የሆነ ግምት አልነበራቸውም። (ሮሜ 8:7 አሮጌው የኃጢአት ተፈጥሮ ለእግዚአብሔርና ለሕጉ ጠላት ነው ማለት ነው)።
- 3) በዚህ ክፍል ውስጥ በሙሉ ጳውሎስ የራሱን ኃጢአተኝነት በጥልቀት ይመለከተዋል። በፊል. 3:6 አማኝ ባልነበረ ጊዜ በሕግ አንጻር ፍጹም እንደነበረ ይናገራል። ወደ ክርስቶስ በመጣ ጊዜ ብቻ የራሱን ኃጢአተኝነት ተመለከተ።
- 4) እያንዳንዱ ክርስቲያን በእነዚህ ጥቅሶች የተጻፈውን ትግል ተለማምዶታል፤ ስለዚህ ጳውሎስ የሚጽፈው በራሱ የሕይወት ልምምድ ውስጥ እውነት እንደሆነ ያውቃል።

ስለዚህ በሮሜ 7:14-25 የተጻፈው በአማኝ ሕይወት ውስጥ ስላለው ከኃጢአትና ከኃጢአት ተፈጥሮ ጋር ስለሚደረግ የማይቋርጥ ጦርነት ነው። አንድ አማኝ በኃጢአት ፈተና ላይ ድል ለመቀዳጀት ይህን ጦርነት ጠንቅቆ መረዳት አለበት።

በቁ. 14 ጳውሎስ በቁ. 7-13 በጥልቀት ገልጾት የነበረውን ነገር እንደገና ይደግመዋል፡- ሕግ መልካምና መንፈሳዊ ነው። ሕጉ የእግዚአብሔር ሕግ ነው። መልካም ነገር ነው። ታዲያ ኃጢአትን ለምን ይሠራል? ምክንያቱም እስከ አሁንም ሥጋ ስለሆነ ነው። በዚህ ቦታ «ሥጋ» የሚለው ቃል የጳውሎስን አካል የሚገልጽ ላይሆን የቀድሞውን ኃጢአተኛ ተፈጥሮ የሚናገር ነው። ከአዳም ስበወረሰው ስለ ማንኛውም ነገር የሚናገር ነው። የቀድሞ ፍላጎቱና ድካሙ ነው። ጳውሎስ ሞቶ በክርስቶስ አዲስ ሰው ቢሆንም እንኳ ሥጋ ነበር። እንደ ሰብአዊነቱ ከአባቱ

ከአዳም የወረሰው ድካምና የኃጢአት ፍላጎት ዝብረው። በሮሜ 6 ጳውሎስ በክርስቶስ በአመነ ጊዜ በሕይወቱ የነበረው ኃይል ሊሰበር አሮጌው የኃጢአት ተፈጥሮ እንደ ተሸነፈ አብራርቶ ዝር፤ ነገር ግን አብሮ መኖሩ ስላልቀረ ኃጢአትን እንዲያደርግ ሊፈታተነው ይችላል። ያ የኃጢአት ተፈጥሮ አብሮት ስላለ፤ ኃጢአትን የሚያደርግባቸው ጊዜያት አሉ። እራሱን የኃጢአት ባሪያ የሚያደርግባቸው ጊዜያት አሉ። ጳውሎስ በቁ. 14 «ከኃጢአት በታች ልሆን የተሸጥሁ ነኝ» ሲል፤ «ወደኋላ እየተመለስኩ እራሴን እንደ ባሪያ ለኃጢአት አሸጣለሁ» ማለቱ ሊሆን ይችላል። አሮጌው የኃጢአት ተፈጥሮው እስከአሁንም ስላለ ኃጢአት ለተሞላ ፈተና እራሱን የሚስጥባቸው ጊዜያት አሉ። ወደ ኃጢአት ባርነት ዝብያ የሚመለስበት ጊዜ እስከአሁንም ድረስ ቢሆን አለ።

ጳውሎስ ከቁ. 15-19 ድረስ በአሮጌው የኃጢአት ተፈጥሮው ፍላጎትና ክርስቶስን ባመነው በአዲሱ ሰው ተፈጥሮ መካከል ያለውን ጦርነት ይገልጻል። አሁን በክርስቶስ ያመነ ክርስቲያን ስለሆነ፤ የሚጠላው ኃጢአትና (ቁ. 15) ሊያደርገው የማይፈልገው ነገር (በቁ. 16) እንዳለ ይናገራል፤ ነገር ግን እነዚያን ነገሮች አሁንም ቢሆን በማድረግ ላይ ይገኛል (ቁ. 15)። በሌላ አንጻር ደግሞ የክርስቶስ ተከታይ ስለሆነ ሊያደርጋቸው የሚፈልጋቸው መልካም ነገሮች እንዳሉት፤ ነገር ግን እነዚያን ነገሮች ማድረግ በጣም አስቸጋሪ ሆኖ እንዳገኘው ይናገራል (18-19)።

እያንዳንዱ ክርስቲያን በሕይወቱ ውስጥ ጦርነት እየተካሄደ መሆኑን በልምምዱ ያያል።

33ኛ ጥያቄ፡ - ሀ) በማስታወሻ ደብተርህ ላይ፤ ክርስቲያን እንደመሆንህ ልታደርጋቸው የሚገባህ፤ ዳሩ ግን በጣም የከበዱህን መልካም ነገሮች ጻፍ። ለ) በማስታወሻ ደብተርህ ላይ ክርስቲያን እንደመሆንህ ልታደርጋቸው የማይገቡ ነገር ግን እንዳንድ ጊዜ ስታደርጋቸው የምትገኛቸው መጥፎ ነገሮችን ጻፍ።

እያንዳንዱ ክርስቲያን ሊያደርጋቸው ሳይፈልግ የሚያደርጋቸው፤ ሊያደርጋቸው እየፈለገ የማያደርጋቸው እንዳንድ ነገሮች አሉ።

- ምናልባት ችግራቸው ያለትዕግሥት የመቆጣት ስሜት ሊሆን ይችላል። ትዕግሥት ማጣትና መቆጣት ስሕተት መሆኑንና ምስክርነታቸውን በማበላሸት፤ ከሌሎች ጋር ያላቸውን ግንኙነት

አንደሚያወድም ያውቃሉ። ስለዚህም ትዕግሥት ለማጣትና ለመቆጣት አይፈልጉም። ይህ የሚሆንባቸው ጊዜያት ግን አሉ።

- ምናልባት ችግራቸው ጭንቀት ሊሆን ይችላል። በምሽት ነቅተው ስለ ቤተሰባቸው፤ ስለራሳቸውና ከሌሎች ጋር ስላላቸው ግንኙነት ማሰብ አይፈልጉም። ጭንቀት ኃጢአት እንደሆነም ያውቃሉ፤ ነገር ግን ብዙ ጊዜ ሲጨነቁ ይገኛሉ። ሊያቆሙትም አይችሉም።

- ምናልባት ችግራቸው በትምህርት ቤት በፈተና መኮረጅ ማታሰል ሊሆን ይችላል። ሙሉ በሙሉ ታማኝ መሆን እንዳለባቸው ያውቃሉ፤ ነገር ግን ስሕተት መሆኑን እያወቁ በትምህርት ቤት ከፍተኛ ማርክ ለማግኘት ባላቸው ጉጉት በፈተና ላይ የማታሰል ተግባርን በመፈጸም ኃጢአትን ያደርጋሉ።

- ምናልባት ችግራቸው የፍትወተ ሥጋ አምሮት ሊሆን ይችላል። ስሕተት እንደሆነና በዚህ ጉዳይ ለፈተና ከሚጋብሳቸው አካባቢም ሆነ ሰው መራቅ እንዳለባቸው ያውቃሉ፤ ነገር ግን ወደ እነዚህ ስፍራዎች የመሄድ ብርቱ ፍላጎት ይታይባቸዋል፤ ስለዚህም ይሄዳሉ። በፍትወተ ሥጋ ኃጢአትም ይወድቃሉ። የሠሩትን ኃጢአት ይጠሉታል ነገር ግን ደግመው ያደርጉታል።

እያንዳንዱ ክርስቲያን የቀድሞ የኃጢአት ተፈጥሮ ከደካማ ፍላጎቶቹ ጋር በውስጡ ስላለ፤ ኃጢአት ማድረግ ባይፈልግም አንኳ ኃጢአት ማድረጉን ይቀጥላል። ጳውሎስ፤ ይህ ሁሰት ነገሮችን ያሳያል ይላል፡-

1) እንደገና የእግዚአብሔር ሕግ መልካም እንደሆነ ያሳያል (ቁ. 16)። ጳውሎስ ማድረግ የሚገባውን ትክክለኛ ነገርን ያውቃል። ሊያደርገውም ይፈልጋል። ይህ የእግዚአብሔር ትእዛዛት መልካም እንደሆነ ያሳያል። እያንዳንዱ ክርስቲያን የእግዚአብሔር ትእዛዛት ከባድ ቢሆኑም እንኳ ሊያደርጋቸው የሚገባቸው ትክክለኛ ትእዛዛት እንደሆኑ ያውቃል።

2) እውነተኛው ጠላት አሮጌው የኃጢአት ተፈጥሮ እንደሆነ ያሳያል (17፤20)። በዚህ ክፍል ውስጥ ጳውሎስ ሁለት ጊዜ ኃጢአትን የሚያደርገው እርሱ እንዳልሆነ፤ ነገር ግን የኃጢአት ተፈጥሮ እንደሆነ ይናገራል። ጳውሎስ ለኃጢአቱ ተጠያቂ እንዳልሆነ መናገሩ አይደለም፤ ነገር ግን የሚለው በክርስቶስ አዲስ ሰው ቢሆንም እንኳ፤ አሮጌው ተፈጥሮ ኃጢአትን እንዲያደርግ እንደሚፈታተነው ነው።

አሮጌው የኃጢአት ተፈጥሮው የቀድሞው የኃጢአት ፍላጎትና የውስጥ አባብ ነው። በውስጡ ምንም መልካም ነገር የለም። በክርስቶስ አዲስ ሰው ከሆነ ጳውሎስ አሁን ለምን ኃጢአትን ይሠራል? አሁን ኃጢአትን የሚሠራው አሮጌው የኃጢአት ተፈጥሮ በውስጡ ስላለ፣ ስለሚዋጋውና ወደ ኃጢአት ስለሚመራው ነው።

እያንዳንዱ ክርስቲያን ከዚህ የኃጢአት ተፈጥሮ ጋር ጦርነት ውስጥ እንዳለ መረዳት በጣም አስፈላጊ ነው። አንዳንድ ጊዜ አማኞች በመንፈሳዊ ሕይወታቸው ሰነፎች ይሆናሉ። ጠንክረው ሳይሠሩ እግዚአብሔርን ሊታዘዙ፣ በታማኝነት ሊያገለግሉትና በመንፈሳዊ ሕይወታቸው ሊያድኑ የሚችሉ ይመስላቸዋል። ኃይለኛ ጠላታቸው የሆነው አሮጌው የኃጢአት ተፈጥሮአቸው በውስጣቸው እንዳለ ይዘነጋሉ። በእነርሱ ላይ ጦርነት በመከፈትና በመፈተን ኃጢአት ወደሞላበት ሕይወት ሊመራቸው ይሞክራል።

34ኛ ጥያቄ፡- ከአሮጌው የኃጢአት ተፈጥሮ ጋር በጠንካራ ጦርነት ውስጥ ስላለህ፣ ድልን ለማግኘት መሥራት ያለብህ ጠንካራ ሥራ ምን ይመስልሃል? የምታስባቸውን አሳቦች በሙሉ በማለታዊሻ ደብተርህ ጻፍ።

በየትኛውም ጦርነት ድል በቀላሉ አይመጣም። በጥንቃቄ በሚደረግ ዝግጅትና በጠንካራ ሥራ ብቻ ይገኛል። በክርስቶስ ውስጥ ላለ አማኝ በኃጢአት ላይ የሚገኘ ድል የሚመጣው፣ የእግዚአብሔርን ቃል ሊያነብ፣ ሲያጠና፣ ሊያስብበት፣ ሊጻልይና እግዚአብሔር ኃጢአትን የሚያሸንፍበትን ኃይል እንዲሰጠው ሲጠይቅ፣ በኃጢአት መፈተን ከበዛበት ቦታና ስዎች ሊርቅ፣ ክሌሎች ክርስቲያኖች ጋር የማያቋርጥ ኅብረት ሊኖረው፣ ለኃጢአትና ለግለሻነት «አምቢ» የሚል ጠንካራ መልስ ሊሰጥ፣ ከሁሉም በላይ በውስጡ ለሚኖረው ለመንፈስ ቅዱስ ኃይል እራሱን ሲያስረክብ ነው። በሮሜ 8 ጳውሎስ የኃጢአት ፈተናዎችን ለማሸነፍ የመንፈስ ቅዱስን ኃይል የመጠቀም አስፈላጊነትን በስፊት ይናገራል።

አራተኛ ቀን፡

ሮሜ 7:21-25

በሮሜ 7:14-25 ጳውሎስ አማኝ ኃይል ከሌለው ሕግና ኩነቷ ነጻ ቢሆንም እንኳ፡ ከቀድሞ የኃጢአት ተፈጥሮ ጋር ከሚደረግ ጦርነት ነጻ

እንዳልሆነ ያብራራል። በዚህ ጦርነት ምክንያት አማኝ ሊያደርጋቸው የሚፈልጋቸው መልካም የሆኑ በርካታ ነገሮች ቢኖሩም አያደርጋቸውም። ሊያደርጋቸው የማይፈልጋቸው በርካታ መጥፎ ነገሮች ቢኖሩም ያደርጋቸዋል። በሮሜ 7:20-25 ከአሮጌው ተፈጥሮ ጋር የሚደረገውን ጦርነት ጳውሎስ በአጭሩ አጠቃሎታል።

32ኛ ጥያቄ፡- ሮሜ 7:21-25 አንብብ። ሀ) በቁ. 21 «ሕግ» የሚለው ቃል ትርጉም ምን ማለት ይመስልሃል? ለ) በቁ. 22 «ሕግ» የሚለው ቃል ትርጉም ምን ማለት ይመስልሃል? ሐ) በቁ. 23 «ሕግ» የሚለው ቃል ትርጉም ምን ማለት ይመስልሃል?

33ኛ ጥያቄ፡- ጳውሎስ ስለ እግዚአብሔር ሕግ «በውስጥ ሰውነቱ» ምን ይስማማል?

34ኛ ጥያቄ፡- በቁ. 23 ጳውሎስ በውስጡ ስለሚካሄደው ጦርነት ይገልጻል። ሀ) በጦርነቱ ውስጥ ያሉት ሁለቱ ወገኖች የትኞቹ ናቸው? ለ) በቁ. 24 እንደምናየው ይህ ጦርነት ጳውሎስ ስለ ራሱ ምን እንዲስማው አደረገው?

35ኛ ጥያቄ፡- ሀ) በቁ. 24 ጳውሎስ የሚጠይቀው ጥያቄ ምንድን ነው? ለ) የጥያቄው መልስ ምንድን ነው?

በእነዚህ ቁጥሮች ጳውሎስ «ሕግ» የሚለውን ቃል በተለያዩ መንገድ ተጠቅሞበታል። በቁ. 22 «ሕግ» የሚለው ቃል የሙሴ የብሉይ ኪዳን ሕግ ነው፤ ነገር ግን በቁ. 21 ና 23 «ሕግ» የሚለው ቃል «የሚቆጣጠር መመሪያ» ማለት ነው። ጳውሎስ በውስጡ የሚሠሩ ሁለት የመቆጣጠር መመሪያዎች እንዳሉ ይናገራል። በሥራ ላይ ያለው የመጀመሪያ መቆጣጠሪያ መመሪያ የሚሠራው በአእምሮው ነው። ይህ ዳግም የተወለደው «አዲሱ ጳውሎስ» ነው። አዲሱ ጳውሎስ የእግዚአብሔርን ሕግ ይወዳል። የዳነው አዲሱ ጳውሎስ የእግዚአብሔር ሕግ መልካም እንደሆነና ሊያደርገውም እንደሚወድ ያውቃል። የአእምሮው መቆጣጠሪያ መመሪያው የእግዚአብሔርን ሕግ መታዘዝ መልካም እንደሆነ ይነግረዋል፤ ነገር ግን በአካል ክፍሎች ውስጥ የሚሠራ ሌላ ሁለተኛ የመቆጣጠሪያ መመሪያ አለ። ይህ የመቆጣጠሪያ መመሪያ አሮጌው የኃጢአት ተፈጥሮ ነው። አሮጌው የኃጢአት ተፈጥሮ ያለማቋረጥ እርሱን በማጥቃት ከፋ እንዲያደርግ ይፈታተነዋል፤ ስለዚህም በጳውሎስም ሆነ በሌሎች አማኞች ውስጥ የሚካሄድ ጦርነት አለ። የአእምሮው መቆጣጠሪያ መመሪያ የእግዚአብሔር ሕግ መልካም

እንደሆነና የእግዚአብሔርን ሕግ መፈጸም መልካም እንደሆነ ይነግረዋል፤ ነገር ግን የቀድሞው የኃጢአት ተፈጥሮ የመቆጣጠሪያ መመሪያ ክፉ እንዲያደርግ በመፈተን ወደ ኃጢአት ምርኮኛነት ይመራዋል።

ይህ በጳውሎስ ውስጥ የሚደረግ ጦርነት በጣም ውጥረት ውስጥ የሚከትና የሚያሳስብ ነው። እንደ ጎስቋላ ሰው «ለዚህ ሞት ከተሰጠ ሰውነት ማን ያድነኛል?» ብሎ ይጮኻል። መልሱን በቁ. 25 እናገኛለን። ጳውሎስንና ሌሎች አማኞችን የሚታደግ ክርስቶስ ብቻ ነው። ጦርነቱ ግን ጳውሎስ እስከሚሞት ድረስ እንደሚቀጥል ልብ በል። ለዚህ «ለሞት ከተሰጠው ሥጋ» ክርስቶስ በሚያወጣው ጊዜ ብቻ ጦርነቱ ያበቃል። «ለሞት የተሰጠው ሥጋ» ሚች የሆነው የሰው ሰውነት ነው። ጳውሎስም ሆነ ሌሎች ክርስቲያኖች የሚሞት አሮጌው አካል እስካላቸው ድረስ አሮጌው የኃጢአት ተፈጥሮ ይኖራቸዋል። ይህ ማለት በሕይወት እስካለ ድረስ ይህ ትግል ይኖራል ማለት ነው። ጳውሎስም ሆነ ክርስቲያኖች አዲሱን የትንሣኤ አካላቸውን በመንግሥተ ሰማያት በሚቀበሉበት ጊዜ ብቻ ከኃጢአት ተፈጥሮ ጋር የሚደረገው ጦርነትና ትግል ያበቃል።

ስለዚህ በቁ. 25 ላይ ጳውሎስ በጌታ ኢየሱስ በኩል እግዚአብሔርን ያመሰግናል። እግዚአብሔር በኢየሱስ በኩል የዘላለም ሕይወት ይሰጠው ዘንድ ባደረገው ነገር፣ በውስጡ ከሚካሄደው ጦርነት አንድ ቀን ነጻ እንደሚሆን በማሰብ ያንን ቀን አሻግሮ ያያል። እግዚአብሔርን ለማገልገል የሚፈልገው አእምሮው ኃጢአትን ለማገልገል ከሚፈልገው ከአሮጌው የኃጢአት ተፈጥሮ ጋር የሚዋጋ ቢሆንም እግዚአብሔር አንድ ቀን ከዚህ ሕይወትና ከጦርነቱ ይገላግለዋል።

አንዳንድ ሰዎች ክርስቲያን ጨርሶ ኃጢአት ሊያደርግ ወደማይችሉበት ደረጃ እስከ መድረስ ሊያድግ ይችላል ብለው ያስተምራሉ። ይህ ክፍል ግን ሊሆን እንደማይችል በግልጽ ያሳያል። ይህ ክፍል እንደ ሐዋርያው ጳውሎስ ያለ የበሰለ ክርስቲያን እንኳ ኃጢአትን እንደሚያደርግ ያሳየናል። በእርግጥ ይህ ክፍል አንድ ሰው በክርስቶስ እየበሰለ በሚሄድበት ጊዜ ከኃጢአት ጋር የሚያደርገው ትግል የበለጠ እየጨመረ እንደሚሄድ ያስተምራል። አንድ ሰው በቅድስናው እያደገ በሄደ ቁጥር፣ ምን ያህል ኃጢአተኛ እንደሆነም የበለጠ አየተረዳ ይመጣል። አንድ ክርስቲያን ወደ ብስለት ደረጃ እያደገ ሲሄድ በጣም ግሩም የተባሉት ሥራዎች እንኳ ምን ያህል በኃጢአት የተበላሹ እንደሆኑ

እያየ ይሄዳል። በክርስቶስ የበለጠ እያደገ በሄደ ቁጥር የራሱን ኃጢአት የበለጠ እየጠላ ይሄዳል። ደግሞም ከኃጢአት ጋር የሚያደርገውንም ትግል የበለጠ እየጠላ ይሄዳል።

እያንዳንዱ ክርስቲያን እስከ ዕለተ ሞቱ ድረስ ከአሮጌው የኃጢአት ተፈጥሮው ጋር የሚያደርገው ትግል ይቀጥላል። ከዚህ ልንመለከታቸው የሚገባ አራት ጠቃሚ ትምህርቶች አሉ።

- 1) አማኞች በመንፈሳዊ ሕይወታቸው ሰነፎች መሆን የለባቸውም። የኃጢአት ተፈጥሮ፣ ኃይል ያለው ጠላት ነው። በመንፈሳዊ ሕይወታቸው ተግተው እስካልሠሩ ድረስ አማኞች በኃጢአት ላይ ድልን ሊያገኙ ጨርሶ አይችሉም። የእግዚአብሔርን የጦር ዕቃ በየቀኑ መልበስ አለባቸው (ኤፌ. 6፡10-20)። በየቀኑ ኃጢአታቸውን ሊናዘዙና የእግዚአብሔር ኃይል በኃጢአት ላይ ድልን እንዲሰጣቸው መጮህ አለባቸው። በቃሉ ላይ በየቀኑ ጊዜ ሊወስዱና እግዚአብሔርን እያመለከቱ እርሱን ወደ ማወቅ ሊመጡ ይገባል። የኃጢአትን ተፈጥሮ ፈተና መቋቋም ይችሉ ዘንድ ቃሉን በየቀኑ በቃል በማጥናት የመንፈስ ሰይፍ እንዲኖራቸው ይገባል። የኃጢአት ተፈጥሮአቸውን ዝቅ አድርገው በመገመት ጠንካራ የሆነ የኃጢአት ፈተና ወደሚኖርበት ስፍራ መሄድ የለባቸውም። አማኞች ከራሳቸው የኃጢአት ተፈጥሮ ጋር በማያቋርጥ ጦርነት ውስጥ ስለሆኑም በመንፈሳዊ ሕይወታቸው ሰነፍ መሆን የለባቸውም።

36ኛ ጥያቄ፡- ሀ) ብዙ ጊዜ የሚያጋጥሙህን ሦስት የኃጢአት ፈተናዎች ጻፍ። ለ) በጻፍካቸው ኃጢአቶች አጠገብ፣ በእነዚህ ፈተናዎች ላይ ድልን ለማግኘት በዚህ ሳምንት ምን እንደምታደርግ ጻፍ።

- 2) አማኞች በመንፈሳዊ ሕይወታቸው በሚያገኙት ስኬታማነት ኩራት ሊሰማቸው አይገባም። አንዳንድ ጊዜ አማኞች በመጨረሻ ወደተሟላ መንፈሳዊ ብስለት እንደደረሱ የሚሰማቸው ጊዜ አለ። ለአንዴና ለመጨረሻ ጊዜ ኃጢአትን ድል እንደነሡ ይሰማቸዋል።

37ኛ ጥያቄ፡- ፊል. 3፡12-14 አንብብ። ሀ) ጳውሎስ የሚሰማው ወደተሟላ መንፈሳዊ ብስለት እንደደረሰ ነው። ወይስ በመንፈሳዊ ሕይወቱ ያለማቋረጥ ማደግ እንዳለበት ነው? ለ) ጳውሎስ በሕይወቱ የነበረው የማይቆርጥ ግብ ምንድን ነው?

ታላቁ ሐዋርያ ጳውሎስ እንኳ በመንፈሳዊ ሕይወቱ ባለማድረጥ ግደግ እንዳለበት ተረድቶ ነበር። ከኃጢአት ፈተና መቼም ቢሆን ነጻ እንደግይሆንም ተገንዝቦ ነበር። ክርስቲያኖች ሁሉ በመንፈሳዊ ስኬታማነታቸው ኩራት እንዳይሰማቸው መጠንቀቅ አለባቸው። አማኞች ሁሉ እንዳንድ ፈተናዎች ወደ አነርሱ ሊመጡ አስከማይችሉ ድረስ እንዳደጉ አድርገው እንዳያስቡ መጠንቀቅ አለባቸው። አማኞች ሁሉ የሕይወታቸውን ግብ በመንፈሳዊ ሕይወታቸው የማያደርጉ ዕድገትና ከኃጢአት ጋር በሚደረግ ማስቂያ የሌለው ጦርነት የማያደርጉ ድልን ግጥነት አለባቸው።

38ኛ ጥያቄ:- ሀ) በመንፈሳዊ ነገርህ እንዳንደ ኩራት የሚሰማህ የሕይወትህ ክፍሎች የትኞቹ ናቸው? ለ) ከኃጢአት ፈተና ነጻ እንደሆንክ የሚሰማህ የሕይወትህ ክፍሎች የትኞቹ ናቸው? ሐ) ስለ እነዚህ ነገሮች ከእንግዲህ በኋላ የሚሰማህ ስሜት ምንድን ነው?

3) በኃጢአት በመውደቃቸው ምክንያት አማኞች ተስፋ ሊቆርጡ አይገባም። አማኞች እንዳንድ ጊዜ ኃጢአትን ሲያደርጉ ለእግዚአብሔር ዋጋ የሌላቸው አድርገው አራሳቸውን ይቆጥራሉ። እግዚአብሔር እንደጣላቸው ይስማቸዋል። በኃጢአት ስለወደቁ የክርስትና ሕይወታቸውን እንደተዉ አድርገው ይቆጥራሉ። ይህ ክፍል ሰው በኃጢአት በሚወድቅበት ጊዜ ተስፋ ቆርጦ ማድረጥ እንደሌለበት ያስታውሰናል። ኃጢአቱን በመናዘዝ ትግሉን መቀጠል አለበት። አማኞች ሁሉ እንዳንድ ጊዜ በኃጢአት ይወድቃሉ። የሰይጣን ዕቅድ ተስፋ ቆርጦ የክርስትና ሕይወትን ለመኖር መሞከር እንዲያቆሙ ነው። ሰይጣን ክርስቲያኖች እግዚአብሔር ሊጠቀምባቸው የማይችል፣ ዋጋ የሌላቸውና ቆሻሻዎች እንደሆኑ አድርገው ስለ ራሳቸው እንዲያስቡ ይፈልጋል። እግዚአብሔር የሚፈልገው ግን ኃጢአታችንን እንድንናዘዝና እንደገና ከኃጢአት ጋር ወደሚደረገው ትግል እንዳንገባ ነው። አማኞች ከኃጢአት ጋር የሚደረግ ትግል የሕይወት ዘመን ሁሉ ጦርነት ስለሆነ ትናንሽ ጦርነቶች ላይ በሚሸነፉበት ጊዜ ተስፋ ሊቆርጡ አይገባም።

39ኛ ጥያቄ:- ሀ) በክርስትና ሕይወትህ በኃጢአት ውስጥ የወደቅኸው መቼ ነው? ለ) በክርስትና ሕይወትህ ውስጥ በኃጢአት በምትወድቅበት ጊዜ ኃጢአትን ከፈጸምክ በኋላ ስለ ራስህ ምን ይሰማሃል? ሐ) ለዚህ ኃጢአት ምላሽን የምትሰጠውስ እንዴት ነው?

4) አማኞች በኃጢአት ላይ ድል የሚቀዳጁበት ብቸኛው መንገድ የመንፈስ ቅዱስ ኃይል ነው። ኃይል ባለው የኃጢአት ተፈጥሮ ላይ በራሳቸው ብርታት ድልን ሊያገኙ ጨርሶ አይችሉም። ስለነርሱም እጅግ ጠንካራ ነው። ስለዚህ በእግዚአብሔር ኃይል መታመን አለባቸው። በሮሜ 8 ጳውሎስ

አማኞች በመንፈስ ቅዱስ መታደስ እንዴት መኖር እንደሚችሉ አብራርተዋል። የሮሜ 7:14-25 ማጠቃለያ:- አያንዳንዱ ክርስቲያን በሕይወት ዘመኑ በሙሉ ከኃጢአት ተፈጥሮው ጋር በማያደርጉ ጦርነት ውስጥ ይኖራል።

### አምስተኛ ቀን:

ለሳምንታዊ ስብሰባ ዝግጅት ይሆን ዘንድ ወደ ኋላ ተመልሰህ የሳምንቱን ትምህርት ክልስ።

የሮሜ 7:1-25 ማጠቃለያ:- አማኞች ከሕግ ነጻ ቢሆኑም አንኳ፣ በሕግ ግልጽ ከሚሆነውና ከሚበረታው ከኃጢአት ተፈጥሮ ጋር ከሚደረገው ትግል ነጻ አይደሉም።

### የሳምንቱ የስብሰባ ጊዜ

1. የሳምንቱ የአምልኮ ጊዜ
2. የሳምንቱ የጸሎት ጊዜ፣ በዚህ ሳምንት በጸሎት የኃጢአት ፈተናዎችን ድል መንሣት እንድትችሉ የእግዚአብሔር ኃይል እንዲረዳህ ጠይቅ። ኃይል ከሌላው ሕግና ኩነቷ ነጻ ስላደረገህና ኃጢአት እንድታሸንፍ መንፈስ ቅዱስን ስለ ሰጠህ እግዚአብሔርን አመስግን።
3. ክለሳ
4. ውይይት

ሀ. 1) 13ኛ ጥያቄን በቡድን ተወያዩበት። 2) አንድ ሰው ወደ አንተ ቢመጣና «እናንተ አማኞች የብሉይ ኪዳንን ሕግ አትጠብቁም። የተወሰነውን የእግዚአብሔር ቃል ትታችኋል ቢልህ፣ በዚህ ሳምንት በተማርከው ትምህርት መሠረት ስዚህ ከስ ምን መልስ ትሰጣለህ?

ለ. 1) ወደኋላ ተመስሰና 25ኛ ና 26ኛ ጥያቄ ተመልከት። እግዚአብሔር ሰዎችን መልካም ነገር እንዳያገኙ የሚከስክላቸው በማስመሰል ሕግ እንዴት እንዳታለላቸው አያንዳንዱ ተማሪ ይወያይበት። 2) ሕግን ቢጠብቁ በእግዚአብሔር ፊት ጻድቃን

እንደሚሆኑ እድርጉ ሕግ የምታውቃቸውን ሰዎች እንዴት እድርጉ እንዳታለላቸው ተናገር።

ሐ) በሮሜ 7: 15፥ 19 መጽሐፍ የምታየውን የጳውሎስን ልምምድ ዓይነት በቡድን የሚገኙ ሰዎች የተለማመዱትን ይግለጹ።

መ 1) በቤተ ክርስቲያን የሚገኙ ሰዎች ከኃጢአት ነጻ ነን ብለው የሚያስቡአቸው የሕይወት ክፍሎች የትኞቹ ናቸው? 2) በቤተ ክርስቲያን የሚገኙ ሰዎች በመንፈሳዊ ሕይወታቸው ኩራት የሚሰማባቸው የሕይወት ክፍሎች የትኞቹ ናቸው? 3) ኃጢአትን ለማሸንፍ በእግዚአብሔር እንዲታመኑና በመንፈሳዊ ሕይወታቸው ትሑታን እንዲሆኑ ከዚህ ክፍል ለእነዚህ ሰዎች ምን ልታከፍላቸው ትችላለህ?

ሠ) ኃይል ካለው ከኃጢአት ተፈጥሮ ጋር በሚደረግ ጦርነት ድልን እንዲያገኙ ክርስቲያኖች ምን ማድረግ አለባቸው።

## ትምህርት 10

ሮሜ 8: 1-17

አንደኛ ቀን:

ሮሜ 8: 1-4

ከሮሜ 5-8 ጳውሎስ በክርስቶስ ኢየሱስ ባለው እምነት በእግዚአብሔር ፊት ጸድቅ በመሆን ስለሚገኝ በረከት ይናገራል። በሮሜ መልእክት በእግዚአብሔር ፊት ጸድቅ የመሆን የመጨረሻ በረከት በምዕራፍ 8 ይገኛል። ይህ በረከት እማኞች በአዲስ ሕይወት እንዲኖሩ ኃይል የሚሰጣቸውና ለዘላለም ርስታቸው ዋስትና የሚሆነው መንፈስ ቅዱስ ነው።

1ኛ ጥያቄ:- ሮሜ 8: 1-17 አንብብ። 1) ብዙ ጊዜ የሚደጋገሙት ሁለት ቁልፍ ቃላት የትኞቹ ናቸው? 2) እነዚህ ቃላት የተደጋገሙት ስንት ጊዜ ነው?

2ኛ ጥያቄ:- ይህ ክፍል ስለ መንፈስ ቅዱስ የሚናገረውን ነገር በአንድ ዐረፍተ ነገር አጠቃለህ ጸና።

3ኛ ጥያቄ:- በዚህ ክፍል መሠረት ክርስቲያን እግዚአብሔርን ደስ የሚያስኝ ሕይወት እንዴት መኖር ይችላል?

የዚህ ክፍል ዋና ትምህርት መንፈስ ቅዱስ መሆኑን ማየት በጣም ቀላል ነው። «መንፈስ» የሚለው ቃል 17 ጊዜ ተደጋግሞ የተጠቀሰ ሲሆን፣ ከዚህ ውስጥ 13ቱ ስለመንፈስ ቅዱስ የሚናገር ነው። እግዚአብሔር በፈቀደ ጸድቃን በሚላቸው ጊዜ፣ እማኞች ከሚቀበሉት በረከት ዋነኛው መንፈስ ቅዱስ ነው። እማኞች እግዚአብሔርን የሚፈራ ሕይወት መኖር የሚችሉት በመንፈስ ቅዱስና በእርሱ ኃይል ነው። እማኞች በኃጢአት ላይ ድል የሚያገኙት በመንፈስ ቅዱስና በኃይሉ ነው። በዚህ ክፍል ውስጥ ቁልፍ የሆነው ሁለተኛ ቃል ደግሞ «ሥጋ» (በቀድሞው የአማርኛ መጽሐፍ ቅዱስ እንዳንድ ጊዜ «የሥጋ አላብ» ተብሎ የተተረጎመ ሲሆን በአዲሱ መጽሐፍ ቅዱስ «የሰው ባሕርይ» ተብሎ ተተርጉሟል) የሚለው ነው። 11 ጊዜ ያህልም ተጠቅሷል። በዚህ ክፍል ውስጥ ሥጋ የሚለው ቃል ብዙውን ጊዜ እያንዳንዱ ሰው የአዳም ልጅ በመሆኑ፣ ለእርሱ የኃጢአት ተፈጥሮ፣ ለተወለደበት ለእርሱ

ድካምና ፍላጎት የተሰጠ ስያሜ ነው። ሮሜ 7 እያንዳንዱ አማኝ እግዚአብሔር የሰጠውን አዲስ ሕይወትን ለመኖር ባለው ፍላጎትና በዚህ አሮጌ ተፈጥሮ የኃጢአት ፍላጎት መካከል ባለው ልዩነት በውስጡ የሚደረገውን የሞቀ ትግል ይገልጻል። ሮሜ 7 አማኞች ከሕግነጻ ቢሆኑም እንኳ በሕግ አማካኝነት ከሚነሳው ከኃጢአት ጋር ካለው ትግል ነጻ እንዳልሆኑ ይገልጻል። ነገር ግን አማኞች በዚህ ጦርነት ውስጥ ምድራዊ ሕይወታቸው ፍጻሜ እስኪያገኝ ድረስ የሚቆዩ ቢሆኑም ድል ሊገኝበት የሚችል ኃይልና ተስፋ አለ። ይህ ኃይልና ተስፋ በመንፈስ ቅዱስ አማካኝነት የሚመጣ ነው። በሮሜ 7:6 ጳውሎስ ለአንባቢዎቹ አሁን «በአዲሱ በመንፈስ ኑሮ እንጂ በአሮጌው በፊደል ኑሮ» እንደማያገለግሉ ይነግራቸዋል። በሮሜ 7:7-13 የአሮጌውን ፊደል ምንነት ገልጾላቸዋል፡- አማኞች አሁን ኃይል ከሌለው ሕግና ኩነዜ ነጻ ናቸው። አሁን በሮሜ 8 ጳውሎስ «የአዲሱን መንፈስ» ምንነት ይገልጽላቸዋል። መንፈስ ቅዱስ ከርስቶስን በእውነት ባመኑ ሰዎች ሕይወት ውስጥ በሙሉ ይኖራል (ሮሜ 8:9)። የእርሱ ሕልውናም ለአማኞች የሚመጣ የብልጽግና ርስት መኖሩን ያረጋግጣል። አንድ አማኝ አእምሮውንና ተግባሩን ለመንፈስ ቅዱስ ቁጥጥር አሳልፎ ሲሰጥ አዲስ ሕይወት መኖር ይችላል። ሮሜ 8፡ እያንዳንዱ ከርስቲያን ለመንፈስ ቅዱስ ቁጥጥር እራሱን እንዴትና ለምን አሳልፎ እንደሚሰጥ የሚናገር ከፍል ስለሆነ በአዲስ ኪዳን ውስጥ በጣም አስፈላጊ ከሆኑ ምዕራፎች አንዱ ነው። ለመንፈስ ቅዱስ ቁጥጥር እራሱን አሳልፎ መስጠት ለከርስቲያን በመንፈሳዊ ሕይወቱ ድል፣ በመከራው መጽናናትና ብርታትን ያስገኛለታል።

- 4ኛ ጥያቄ፡- ሀ) ሮሜ 8:1-4 እንብብ። ከእንግዲህ በከርስቶስ ኢየሱስ ለሆኑት እውነት ያልሆነ ነገር ምንድን ነው? ለ) ይህ ማለት ምን ማለት ይመስልሃል?
- 5ኛ ጥያቄ፡- በቁ 2 ሕግ የሚለው ቃል ሁለት ጊዜ ተጠቅሷል። በዚህ ቁጥር ይህ ማለት ምን ነጻ ነው?
- 6ኛ ጥያቄ፡- ከኃጢአትና ከሞት ሕግ ነጻ ያወጣን ምንድን ነው?
- 7ኛ ጥያቄ፡- ሀ) በቁ. 3 መሠረት ሕግ የማያድነው ለምንድን ነው? ለ) ሕግ ሊያድን ስለማይችል እግዚአብሔር ምን አደረገ?
- 8ኛ ጥያቄ፡- በቁ. 3 መሠረት ጳውሎስ ኢየሱስን እንዴት ይገልጠዋል?

- 9ኛ ጥያቄ፡- ሀ) እግዚአብሔር «ኃጢአትን በሥጋ ኮነ» (አሮጌው የአማርኛ ትርጉም) ማለት ምን ማለት ይመስልሃል? መልሱን ለማግኘት አዲሱን የአማርኛ ትርጉም ተጠቀም። ለ) በቁ. 4 መሠረት እግዚአብሔር ይህንን ለምን አደረገ?
- 10ኛ ጥያቄ፡- በቁ. 3 ና 4 መሠረት ኢየሱስ ለኃጢአት የሞተው ለምንድን ነው?
- 11ኛ ጥያቄ፡- የጻድቁን ሕግ ትክካላትን ሊያሟላ የሚችለው ምን ዓይነት ሰው ነው?

በሮሜ 7:6 ጳውሎስ አሁን አማኞች «በአዲሱ መንፈስ» መኖር እንዳለባቸው ገልጿል። ኃይል በሌለው ሕግ እግዚአብሔርን ለማገልገል ከመሞከር፣ ለመታዘዝና በኃጢአት ላይ ድልን ለማግኘት፣ ኃይሉ መንፈስ ቅዱስ አላቸው። በሮሜ 8 ጳውሎስ ኃይሉ መንፈስ ቅዱስ እግዚአብሔርን ለማገልገል እንዴት እንደሚረዳን መግለጽ ይጀምራል። ይህንን የሚያደርገው የሚከተሉትን በመግለጽ ነው፡-

- 1) በመንፈስ ውስጥ የሆነው የአዲሱ ኑሮ መሠረት 8:1-4፤
- 2) በመንፈስ ውስጥ የሆነው መግለጫ 8:5-8፤
- 3) በመንፈስ ውስጥ የሆነው ኃይል 8:9-11፤
- 4) በመንፈስ ውስጥ የሆነው ለመኖር ጥሪ 8:12-13፤
- 5) በመንፈስ ውስጥ የሆነውን አዲሱን ኑሮ ለመኖር ያለን ውስጣዊ ቀስቃሽ ነገር 8:14-17።

በመንፈስ ውስጥ የሆነው የአዲሱ ኑሮ መሠረት፡- የከርስቶስ ሥራ ሮሜ 8:1-4

በሮሜ 7 ጳውሎስ ሊናገር፣ ማንም ሰው ሕግን መጠበቅ ስለማይችል፣ ሕግ ሰዎች ኃጢአታቸውን እንዲያውቁ ከማድረግ ውጪ ምንም ማድረግ አልቻለም። ሕግ ሰዎች ያሉበት ሁኔታ ምንም ተስፋ የሌለው መሆኑን ብቻ አሳያቸው። ሰዎች እስከ ሞትም ድረስ የተኮነኑ መሆናቸውን አሳያቸው፤ ነገር ግን ሮሜ 8:1 አንድ ሰው ከርስቶስን እንደ አዳኙ ሊቀበል በሕግ መኮነኑ እንደሚያበቃ ይናገራል። ሕግ ካወጀበት ኩነዜ ነጻ ይሆናል።

ጳውሎስ አማኞች ከሕግ ሥራ ነጻ ናቸው ሲል ሁለት ነገሮችን ማለቱ ነው፡- 1) አማኞች በኃጢአታቸው ምክንያት በዘላለም ሞት ከመኮነን ነጻ ናቸው። ሕግ ስዎችን ሁሉ በኃጢአታቸው ምክንያት በእግዚአብሔር ቁጣ ኮንኖአቸዋል፤ ዳሩ ግን እንደ ሰው ክርስቶስን በሚቀበልበት ጊዜ እግዚአብሔር ጻድቅ ይለዋል። አስቀድሞ የነበረው ሰው በመስቀል ላይ ከክርስቶስ ጋር ይዋታል። በትንሣኤውም ከክርስቶስ ጋር አዲስ ሰው ይሆናል። አዲስ ሰው ስለሆነም ሕግና ኩነቷ በእርሱ ላይ ሊሠሉት አይችሉም። ከዚህ በኋላ በሕግ ሊኮነን አይችልም። ሕግ ከሚያዘው ከኃጢአት፣ ከዘላለም ሞትና ከእግዚአብሔር መለየት ቅጣቶች ሁሉ ነጻ ይሆናል።

2) ነገር ግን ጳውሎስ፡ አማኞች የኃጢአትና የሞት የመቆጣጠሪያ መመሪያ መሠረት የነበረው ኩነቷ ተነሥቶላቸዋል ማለቱ ነው። በሮሜ 7:21 ና 23 እንደምናየው «ሕግ» የሚለው የሮሜ 8:2 አላብ «በቁጥጥር ሥር የሚያውል መመሪያ» ማለት ነው። ጳውሎስ በክርስቶስ ሥራ ምክንያት አማኞች አዲስ በቁጥጥር ሥር የሚያውል መመሪያ አላቸው ይላል። ይህም የመንፈስ ቅዱስና የሕይወት መመሪያ ነው። በኃጢአትና ሞት መመሪያ ቁጥጥር ሥር ከእንግዲህ አይሆንም። ኃጢአትንና ኃጢአተኛ ባሕርያቸው በማድረግ የሚፈልግባቸውን ነገር መኮነናቸው አብቅቷል። በኃጢአት ባርነት ገበያ ውስጥ ለመኖር መኮነናቸው ቀርቷል። አሁን በውስጣቸው አዲስ ኃይል አለ። ሁልጊዜ በኃጢአትና በሞት ቁጥጥር ሥር ከመሆን ነጻ ያደረጋቸው አዲስ የመቆጣጠሪያ መመሪያ በውስጣቸው አለ።

ይህንን አዲስ ኃይልና አዲስ የመቆጣጠሪያ መመሪያ እንዴት ተቀበሉ? ጳውሎስ ከቁ. 3-4 ባለው ክፍል ውስጥ ይህንን ይገልጻል። ኢየሱስ፡ ስዎች ሊያደርጉ የማይችሉትን ነገር አደረገ። በአሮጌው የኃጢአት ተፈጥሮአቸው ምክንያት፤ ስዎች የእግዚአብሔርን ሕግ መጠበቅ አልቻሉም። ለዚህ ነው ሕግ ሊያድናቸው ያልቻለው። በአሮጌው ተፈጥሮ ሕግ «ተዳከመ»፤ ነገር ግን ስዎች ለራሳቸው ሊያደርጉት የማይችሉትን ነገር እግዚአብሔር ለእነርሱ አደረገላቸው። እግዚአብሔር ኢየሱስ ክርስቶስን ለሰው ልጆች ሕግን እንዲጠብቁና ለሰው ልጆች እንደ ኃጢአት መሥዋዕት ሆኖ እንዲሞት ላከው።

ጳውሎስ በቁ. 3 ላይ ኢየሱስን እንዴት በጥንቃቄ እንደሚገልጸው ተመልከት። «ሥጋ አስመስሎ ላከው» አይልም። ይህ ቢሆን ኖሮ ኢየሱስ

እንደ ሰው ሆነ እንጂ እውነተኛ ሰው አይደለም ማለት ይሆን ነበር። ኢየሱስ ኃጢአተኛ ሥጋ አለው» አይልም። ይኸ ማለት ኢየሱስ ራሱ ኃጢአተኛ ተፈጥሮ አለው ማለት ነው። ኢየሱስ የኃጢአት ተፈጥሮ ቢኖረው ኖሮ፤ ለሌሎች ኃጢአት ላይሆን ለራሱ ኃጢአት መሞት ያስፈልገው ነበር። ጳውሎስ በከፍተኛ ጥንቃቄ ኢየሱስ «በኃጢአተኛ ሥጋ ምሳሌ» መጣ ይላል። ይህ ማለት ኢየሱስ የኃጢአት ተፈጥሮ የሌለው፤ እውነተኛ ሰው ነው ማለት ነው። እርሱ የኃጢአት ተፈጥሮ እንዳለው ሰው ነው። የራሱ የሆነ የኃጢአት ተፈጥሮ ስለሌለው ለሌሎች ኃጢአት መሞት ችሎአል።

ኢየሱስ የኃጢአት ተፈጥሮ የሌለው ሰው ስለነበር፤ ለሰው ልጆች በሙሉ ሕግ የሚጠይቀውን መመዘኛ በሙሉ ማሟላት የሚችል ሰው ነበር። እርሱ ኃጢአትን ስላዳደረገ የሌሎችን የኃጢአት ቅጣት ለመክፈል እንደ ኃጢአት መሥዋዕት ሆኖ ለሌሎች መሞት ችሎአል። ጳውሎስ በቁጥር 3 እግዚአብሔር ኢየሱስን «በኃጢአት ምክንያት» ላከው ሲል ይህን ማለቱ ነበር። አዲሱ ትርጉም «ለኃጢአት መሥዋዕት ባደረገውም» የሚል ቃል በመጨመር፤ እግዚአብሔር ኢየሱስን የላከው ለምን እንደሆነ ግልጽ አድርጎታል። እግዚአብሔር የዓለምን ኃጢአት፤ ለኃጢአት መሥዋዕት ሆኖ ባቀረበው በስብአዊው የኢየሱስ ሥጋ ኮነው። ኃጢአት የሌለበት ሆኖ፤ ዓለምን ወክሎ ሕግን በሙሉ ስለጠበቀ፤ የዓለምን ኃጢአት ዋጋ መክፈል ቻለ።

ኢየሱስ ለኃጢአት መሥዋዕት ሆኖ ለምን ሞተ? አማኞች በእግዚአብሔር ፊት ጻድቃን እንዲሆኑ ብቻ ሳይሆን፤ በመንፈስ በመራመድ የሕግን እውነተኛ መመዘኛ ማሟላት ይችሉ ዘንድም ነው። የሕግን እውነተኛ መመዘኛ ማሟላት ማለት አማኞች የብሉይ ኪዳን ሕግን በአጠቃላይ መታዘዝ አለባቸው ማለት አይደለም። በትምህርት 9 አማኝ በሕግ ሥር አይደለም ስንል ምን ማለታችን እንደሆነ ተመልከተናል። ከትርጉሞቹ አንዱ፤ አማኝ ከብሉይ ኪዳን ሕግ ለላቀ ነገር ለመገዛት ነጻ ነው ማለት እንደሆነ አይተናል። ከሕጉ በስተጀርባ ያለውን የእግዚአብሔር ዘላለማዊ መመዘኛ ለመታዘዝ ነጻ ናቸው። በተግባራቸው ብቻ ሳይሆን፤ በውስጥ ለሚታቸውና ዝንባሌያቸው እግዚአብሔርን መታዘዝን ለመፈለግ ነጻ ናቸው። በሉቃ. 10:27 ጌታ እንዳለው፤ የሕግ ዋና ይዘት «ጌታ አምላክህን በፍጹም ልብህ፤ በፍጹም ነፍስህ በፍጹም ኃይልህም በፍጹም አላብህም ውደድ፤ ባልንጀራህንም እንደ ራስህ

ውደድ» የሚል ነው። አማኞች ይህንን ከፍተኛ የሕይወት ደረጃ መኖር ይችሉ ዘንድ፤ ኢየሱስ የኃጢአት መስዋዕት ሆኖ ሞተ። አማኞች በዚህ መሠረት የሚኖሩት ግን በመንፈስ ሲመላለሱ ብቻ ነው።

ነገር ግን በመንፈስ መመላለስ ማለት ምን ማለት ነው? ጳውሎስ በሮሜ 5:8-9 እንደሚገልጸው በመንፈስ ቁጥጥር ሥር የዋለ አእምሮ ማለት ነው። እንደ መንፈስ ፈቃድ በመንፈስ ኃይል መኖር ማለት ነው። አንድ ሰው ሊያደርገው የሚፈልገውን ነገር መንፈስ በሚሰጠው ኃይል ማድረግ ማለት ነው።

12ኛ ጥያቄ:- መንፈስ ቅዱስ እንድታደርግ የሚፈልግብህን ነገር ግን ልታደርጋቸው ያስችገሩህን አምስት የተለያዩ ነገሮች ጻፍ።

ኢየሱስ በመስቀል ላይ በሠራው ሥራ ምክንያት አማኞች ከአንግዲህ ኃጢአትን ማገልገል የለባቸውም። ኃጢአትን ይቃወሙ ዘንድና የእግዚአብሔርን የተቀደሰ ዘላለማዊ ሕይወት ደረጃ ይኖሩ ዘንድ የሚረዳቸውን መንፈስ ቅዱስ ስለ ሰጣቸው፤ የእግዚአብሔርን ዘላለማዊ የጽድቅ ደረጃ መጠበቅ ይችላሉ።

ሮሜ 8:1-4 ማጠቃለያ:- በክርስቶስ ውስጥ ያለቀው የእግዚአብሔር ሥራ አማኞችን ከሕግ ኩነጌ ነጻ አውጥቶ በመንፈስ ቅዱስ ወዳለ አዲስ ሕይወት አመጣቸው።

ሁለተኛ ቀን:

ሮሜ 8:5-8

በሮሜ 8:1-4 ጳውሎስ አማኞች በመንፈስ ቅዱስ ያላቸውን አዲስ ሕይወት መግለጽ ይጀምራል። የዚህ ሕይወት መሠረቱ የክርስቶስ ሥራ ነው ብሏል። ክርስቶስ ሕግን በሙሉ ስለጠበቀና እንደ ኃጢአት መስዋዕት ሆኖ ስለሞተ፤ በእርሱ የሚያምኑ ሁሉ በዘለዓለም ሞት አይኮኑም። ከዚህም ሌላ በእርሱ የሚያምኑ ሁሉ በዚህ ሕይወት ኃጢአትና ሞትን እንዲያገለግሉ አይኮኑም። ለእነርሱ አሁን አዲስ ኃይል አላቸው! ይህም አዲስ ኃይል መንፈስ ቅዱስ ነው። በመንፈስ በሚመላለሱበት ጊዜ የእግዚአብሔርን ዘላለማዊ መመዘኛ ሊታዘዙ ይችላሉ።

ነገር ግን በመንፈስ መመላለስ ማለት ምን ማለት ነው? አማኞች ይህን እንዴት ማድረግ ይችላሉ? በሮሜ 8:5-8 ጳውሎስ ይህንን ሁለት

ዓይነት የሕይወት መንገዶች እሉ በማለት ይገልጻል። በምድር ላይ የሚኖር ሰው ሁሉ ከሁለቱ በአንዱ መንገድ ይኖራል።

13ኛ ጥያቄ:- ሮሜ 8:5-9 አንብብ። ጳውሎስ በእነዚህ ቁጥሮች የሚገልጣቸው ሁለቱ የሕይወት መንገዶች የትኞቹ ናቸው?  
14ኛ ጥያቄ:- ሀ) በሥጋ ፈቃድ የሚመላለሱ ሰዎች የሚያስቡት ምንድን ነው? ለ) በእነዚህ ቁጥሮች «ሥጋ» ማለት ምን ማለት ነው? ሐ) በመንፈስ ፈቃድ የሚመላለሱ ሰዎች የሚያስቡት ምንድን ነው?  
15ኛ ጥያቄ:- ሀ) እንደ ሥጋ ማስብ ውጤቱ ምንድን ነው? ለ) እንደ መንፈስ ማስብ ውጤቱ ምንድን ነው?  
16ኛ ጥያቄ:- ሀ) አእምሮው በሥጋ ቁጥጥር ሥር ባለው ሰውና በእግዚአብሔር መካከል ያለው ግንኙነት ምንድን ነው? ለ) አእምሮው በሥጋ ቁጥጥር ባለው ሰውና በእግዚአብሔር ሕግ መካከል ያለው ግንኙነት ምንድን ነው?

በመንፈስ የሚኖረው የአዲስ ሕይወት መግለጫ

ሮሜ 8:5-8

በሮሜ 8:5-8 ጳውሎስ ስለ ሁለቱ የሕይወት መንገዶች ይናገራል። እያንዳንዱ ሰው ከእነዚህ ሁለት መንገዶች በአንዱ ይኖራል። እነዚህ መንገዶች የመንፈስ መንገድና የሥጋ ወይም የቀድሞ የኃጢአት ተፈጥሮ መንገዶች ናቸው። የማያምኑ ሰዎች ከእነዚህ ከሁለቱ መንገዶች የትኛውን እንደሚኖሩ ምርጫ የላቸውም። የእግዚአብሔር መንፈስ ስለሌላቸው፤ እንደ ሥጋ ፈቃድ መኖራቸው የግድ ነው፤ ነገር ግን በክርስቶስ የሚያምኑ ሰዎች የእግዚአብሔር መንፈስ በውስጣቸው አለ። የቀድሞው የኃጢአት ተፈጥሮ የምንለው ሥጋም አላቸው፤ ስለዚህ አማኞች ከእነዚህ ሁለት መንገዶች በአንዱ ይኖራሉ።

እንደገና «ሥጋ» የሚለው ቃል በዚህ ጥቅስ ውስጥ ስለ ሰው አካል የሚናገር አይደለም። የሰው አካል ከፋ ነው ማለት አይደለም። «ሥጋ» የሚለው ቃል ሰዎች ስብአዊ ፍጡር ስለሆኑ ስለ ቀድሞ ስሜታቸውና ድካማቸው የሚናገር ነው። የአዳምና የሔዋን ልጆች ሆነው በመፈጠራቸው የሰዎች ምንነትን የሚገልጥ ነው። «ሥጋ» የሚለውን ቃል የሚገልጥ ጠቃሚ ሐረግ «አሮጌው የኃጢአት ተፈጥሮ» የሚል ነው። ከጌታ ኢየሱስ በስተቀር ሰዎች ሁሉ ሲወለዱ ጀምሮ ያላቸው

ተፈጥሮ በክርስቶስ እዲስ ፍጥረት ከሆኑ በኋላ እንኳ ከእነርሱ ጋር የሚኖር ነው።

በቁ. 5 ጳውሎስ ሁለት ዓይነት ሰዎች እንዳሉ ይናገራል። እነርሱም እሮጌው የኃጢአት ተፈጥሮ እንዲያደርጉ የሚፈልገውን ነገር የሚያደርጉና መንፈስ እንዲያደርጉ የሚፈልገውን ነገር የሚያደርጉ ናቸው። የእነዚህ ሰዎች ተግባር የሚወሰነው በሚያስቡት ነገር ነው። አንድ ሰው ሁልጊዜ የሚያስበው እሮጌው የኃጢአት ተፈጥሮ እንዲያደርገው የሚፈልገውን ነገር ከሆነ፣ ተግባሩ በእሮጌው የኃጢአት ተፈጥሮ ቁጥጥር ሥር ይሆናል። አንድ ሰው ሁልጊዜ የሚያስበው መንፈስ ቅዱስ እንዲያደርግ ስለሚፈልገው ነገር ከሆነ፣ ተግባሩ በመንፈስ ቁጥጥር ሥር ይሆናል። መንፈሳዊ ድል ወይም ሽንፈት የሚጀምረው ከእነዚህ ነው። የአንድን ሰው እእምሮ የሚቆጣጠረው፣ ተግባሩንም ጭምር ነው። አንድ ሰው እራሱን እንዴት እንደሚያስደስትና ፍላጎቱን እንዴት እንደሚያረካ በማሰብ ጊዜውን የሚያጠፋ ከሆነ፣ በኃጢአት ተግባር ላይ ይወድቃል። ጊዜውን የሚያጠፋው እግዚአብሔርን እንዴት ደስ እንደሚያሰኝ በማሰብ ከሆነ፣ ሕይወቱ እግዚአብሔርን እየታዘዘች ትኖራለች።

ለምሳሌ የኃጢአት ተፈጥሮአቸው ስለሚመኘው ነገር ሁሉ የሚያስቡ ሰዎች፣ ስለ ንጉሠ-ብርሃን በንጉሠባቸው ስለሚገዙት ነገር ብቻ በማሰብ ጊዜያቸውን ያላልፋሉ። ሥጋዊ ደስታን ስለ ማግኘትና በምቹት፣ በቀልድና በቧልት ጊዜን ስለ ማጥፋት ብቻ ያስባሉ። ስለ ፍትወተ ሥጋ ፍላጎት በማሰብ ጊዜያቸውን ያጠፋሉ። ከሌሎች ከብር፣ ዝናንና ታዋቂነትን ስለ ማግኘትና በሌሎች ላይ ተጽዕኖ በማድረግ በምድራዊ ሕይወት ውስጥ የሚፈልጉትን ነገር እንዴት ማግኘት እንደሚችሉ ያስባሉ። እእምሮአቸውን በዓለማዊ ነገር የሚሞሉ መጻሕፍትና ጋዜጦችን በማንበብ፣ ቪዲዮና ፈልም በማየትና ዘፈኖችን በመስማት ያላልፋሉ። እእምሮአቸውም በሥጋዊ አሳብ ማለትም በኃጢአት ተፈጥሮአቸው ቁጥጥር ሥር ይሆናል። በዚህ ዓይነት የሰው እእምሮ በኃጢአታዊ ተፈጥሮ ቁጥጥር ስር ሲሆን፣ ወዲያውኑ ተግባሩም በኃጢአታዊ ተፈጥሮው ቁጥጥር ሥር ይሆናል። የአኗኗር ሥልቱም በራሱ የኃጢአት ተፈጥሮ ቁጥጥር ሥር ይሆናል። ወዲያውኑም ንብጋባና ስስታም ይሆናል። በፍትወተ-ሥጋ ወይም በሌሎች ጊዜያዊ ደስታ በሚሰጡ ኃጢአቶች ውስጥ ይወድቃል። ወዲያውኑ በትዕቢትና በራስ ወዳድነት ይሞላል።

በሌላ አንጻር፡ እእምሮአቸውን እግዚአብሔርን ደስ በሚያሰኝ ነገር የሚሞሉ ሰዎች፣ ሕይወታቸው እእግዚአብሔር ታዛዥ ይሆናል። ስለ እግዚአብሔር በማሰብና በየጊዜው በጸሎት ከእርሱ ጋር በመነጋገር ጊዜያቸውን ያጠፋሉ። «በዚህ ሁኔታ ውስጥ ኢየሱስ እንዲያደርገው የሚፈልገው ነገር ምንድን ነው?» አያሉ ሁልጊዜ እራሳቸውን ይጠይቃሉ። ያለማድረግ መጽሐፍ ቅዱሳቸውን ያጠናሉ። ጥቅሶችን በቃላቸው በማጥናትና በሚያጠናቸው ጥቅሶች ላይ ያሉትን አሳቦች ቀኑን ሙሉ ሲያስቡት ይውላሉ። ክርስቲያናዊ የሆኑ መጻሕፍትንና መጽሔቶችን ያነባሉ። መንፈሳዊ መዝሙሮችንና መልእክቶችን ያዳምጣሉ። ከሌሎች ክርስቲያኖች ጋር በሚሆኑበት ጊዜ ስለ ክርስቶስ ስለሆነው ነገር ይጫወታሉ። እእምሮአቸው በመንፈሳዊ ነገር ቁጥጥር ሥር ስለሆነ፣ መንፈስ ተግባራቸውን ይቆጣጠራል። የመንፈስ የሆነውን ነገር ስለሚያስቡ፣ የተቀደሰና ፈሪህ-እግዚአብሔር የሞላበትን ሕይወት ይኖራሉ።

17ኛ ጥያቄ፡- ሀ) በዚህ ወር ያንበብካቸው መጻሕፍቶች ወይም መጽሔቶች ምን ዓይነት ናቸው? ለ) በዚህ ዓመት ያየሃቸው ቪዲዮዎች ምን ዓይነት ናቸው? ሐ) በዚህ ሳምንት የሰማኸው ሙዚቃ ምን ዓይነት ነው? መ) በዚህ ሳምንት ስለምን በማሰብ ጊዜህን እባክንክ? ሠ) እነዚህ ነገሮች እእምሮህን በኃጢአት ተፈጥሮ ቁጥጥር ሥር እንዲውሉ የሚያደርጉ ናቸው ወይስ በመንፈስ ቁጥጥር ሥር የሚያደርጉ?

18ኛ ጥያቄ፡- ሀ) እንዳንድ ጊዜ እእምሮህ የኃጢአት ተፈጥሮ ነገሮችን በማሰብ እንዲሞላ የምታደርግባቸውን ሁኔታዎች የሚያሳዩ፣ ቢያንስ ሦስት ምሳሌዎችን ጥቀስ። ለ) በእነዚህ ሁኔታዎች ምክንያት እእምሮህ በኃጢአት ተፈጥሮ ቁጥጥር ሥር እንዲውል በማድረግህ የሠራሃቸውን ኃጢአቶች ጥቀስ። ሐ) በእነዚህ ሁኔታዎች ላይ እእምሮህ በእግዚአብሔር መንፈስ ቁጥጥር ሥር እንዲሆን እንዴት ማድረግ ትችላለህ?

በቁ. 6 ላይ ጳውሎስ እነዚህ ሁለቱም የአኗኗር ስልቶች የየራሳቸው የሆኑ ውጤት እንዳላቸው ይናገራል። የኃጢአት ተፈጥሮውን እንዴት ደስ እንደሚያሰኝ የሚያሰብ ሰው ወደምትና ወደ ጥፋት የሚመሩ ተግባሮችን ይፈጽማል። እራሱንና ከሌሎች ጋር ያለውን ኅብረት የሚያጠፋ ተግባሮችን ይፈጽማል። ለምሳሌ ትዕቢቱ፣ መራርነቱና

አሸከፃኪነቱ ከሌሎች ጋር ያለውን ኅብረት ያጠፋበታል። ጭንቀቱ ወይም ለተለያዩ ዕዮችና የአልኮል መጠጦች ያለው ሱስኛነት እካላቱን ይጎዳታል። በፍትወተ ሥጋ ተግባሩ፣ ትዳሩንና ሰውነቱን ያጠፋል። እስካሁን ያላገባ ከሆነ ደግሞ ፍተውተ ሥጋው ወደፊት ደስተኛ ትዳር የመመሥረት ተስፋውን ያጨልማል። ራስ ወዳድነቱና ለሌሎች ፍቅረ ቢሰነቱ፣ ከሚሰቱ ወይም ከወላጆቹ ጋር ያለውን ኅብረት ያጠፋበታል። ለገንዘብና ለቁሳዊ ነገሮች ያለው ከፍተኛ ፍላጎት ከልጆቹ ጋር ሊኖረው የሚገባውን ውድ ጊዜ በመስረቅ ቤተሰቡን ያፈራርስበታል። ኢታማኝነቱና አታላይነቱ በሰዎች ዘንድ ያለውን መልካም ስምና ለክርስቶስ ምስክርነቱን ያጠፋበታል። እንደ ሰው የሚፈጽመው ማንኛውም ኃጢአት ከእግዚአብሔር ጋር ያለውን ኅብረት ያበላሽበታል። እንዳንድ ጊዜ የአንድ ሰው ኃጢአት በቀጥታ ወደ ሥጋዊ ሞት እንኳ ሊመራው ይችላል። የኃጢአት ተፈጥሮውን ደስ ለማሰኘት የሚያስብ ሰው፣ እራሱንና ከሌሎች ጋር ያለውን ኅብረት የሚያጠፋ ተግባር ይፈጽማል።

በሌላ አንጻር ስናይ ደግሞ መንፈስን እንዴት ደስ እንደሚያሰኝ የሚያስብ ሰው ወደ ሕይወትና ሰላም የሚመሩ ነገሮችን ያደርጋል። ሌሎችን ሲያስቀድም፣ ቁጣን ወይም መራራነትን ሲያቆም፣ ከሌሎች ጋር ያለውን ግንኙነት በማሳደግ ሰላምን ከሰዎች ጋር ያደርጋል። እራሱን መግዛት ሲማር ወደተሻለና የተሟላ ሕይወት ይመጣል። ትሕትናን ሲለማመድ በሌሎች ዘንድ መከበርን ያተርፋል። መንፈስ ቅዱስን እንዴት ደስ እንደሚያሰኝ የሚያስቡ ሰዎች፣ ለራሳቸው ብልጽግናንና የተሟላ ሰላማዊ ሕይወትን የሚፈጥሩትን ነገር ያደርጋሉ። ጠንካራ የሆነ የክርስትና ሕይወት፣ ምስክርነታቸውም ለሌሎች ከእግዚአብሔር ዘንድ ዘላለማዊ ሕይወትንና ሰላምን ያመጣላቸዋል። በመንፈስ ቅዱስ ቁጥጥር ሥር የዋለ አእምሮ ሕይወትና ሰላምን ያመጣል።

19ኛ ጥያቄ፡- ለ17ኛ ጥያቄ የጻፍካቸውን ኃጢአቶች አስብ። ሀ) እነዚህ ኃጢአቶች ሞትንና ጥፋትን እንዴት ወደ ሕይወትህና ከሌሎች ጋር ወዳለህ ኅብረት እንደሚያመጡ ጻፍ። ለ) በእነዚህ የሕይወት ከፍሎችህ ለመንፈስ ቅዱስ ቁጥጥር እራስን አሳልፎ መስጠት ሰላምና ሕይወትን ለራሰህና ከሌሎች ጋር ላለህ ግንኙነት እንዴት እንደሚሰጥ ተናገር።

በቁ. 7 ላይ በኃጢአት ተፈጥሮ ቁጥጥር ሥር ያለ አእምሮ ለምን ወደ ሞት እንደሚያመራ ጳውሎስ ይገልጻል። አእምሮው በኃጢአት ተፈጥሮ ቁጥጥር ሥር የሆነ ሰው ከእግዚአብሔር ጋር ጥል ነው። በዚያን ጊዜ ከእግዚአብሔር ጋር በጦርነት ውስጥ ያለ የእግዚአብሔር ጠላት ነው። በራሱ አርጌ የኃጢአት ተፈጥሮ ቁጥጥር ሥር እንዲሆን እስከፈቀደ ድረስ፣ እግዚአብሔርን ደስ ሊያሰኝ ወይም የእግዚአብሔርን ሕግ ሊታዘዝ አይችልም። እንደ የማያምን ሰው ሁልጊዜ በአርጌው የኃጢአት ተፈጥሮው ቁጥጥር ሥር ስለሆነ ሁልጊዜ ከእግዚአብሔር ጋር በጦርነት ላይ ነው። ቢሆንም እንደ አማኝ ደግሞ እራሱን ከእግዚአብሔር ጋር ጠላትነትን ሊፈጥር ይችላል። በኃጢአት ተፈጥሮ ቁጥጥር ሥር እንዲሆን እስከፈቀደ ድረስ፣ እራሱን ከእግዚአብሔር በተቃራኒ ጎን አስቀምጧል ማለት ነው።

20ኛ ጥያቄ፡- ሀ) ኃጢአትን እያደረግህ ባለህ ጊዜ ወደ እግዚአብሔር ያለህ ዝንባሌ ምንድን ነው? ለ) ኃጢአትን ካደረግክ በኋላ ወደ እግዚአብሔር ያለህ ዝንባሌ ምንድን ነው?

ጳውሎስ በቁ. 7 ና 8 የሚለውን ነገር መረዳት ቀላል ነው። አንድ ሰው ኃጢአትን በሚፈጽምበት ጊዜ ከእግዚአብሔር ጋር ጠላትነት ያበጃል። በዚያ ወቅት አርጌው የኃጢአት ተፈጥሮ ይቆጣጠረዋል፤ ስለዚህ የሚለውና የሚያደርገው ነገር ሁሉ ከእግዚአብሔር ጋር የሚቃረን ይሆናል። ኃጢአትን ካደረገ በኋላ፣ ከእግዚአብሔር እንደራቀ ይሰማዋል፤ ምክንያቱም እራሱን ከእግዚአብሔር ጋር ለጦርነት አስቀምጧልና። ኃጢአቱን እስኪናዘዝ ድረስ ከእግዚአብሔር ጋር የነበረው ኅብረቱ ይቋረጣል።

አእምሮው በኃጢአት ተፈጥሮ ቁጥጥር ሥር እንዲሆን የፈቀደ ሰው እግዚአብሔርን ደስ ማሰኘት ወይም መታዘዝ አይችልም። እራሱን እንዴት ደስ እንደሚያሰኝ እስካሰበ ድረስ፣ ወደ ሞት የሚመራ ኃጢአት ያደርጋል። አእምሮውን በመንፈስ ቅዱስ ቁጥጥር ሥር በማዋልና እግዚአብሔርን በመንፈስ ቅዱስ ኃይል ደስ ለማሰኘት በማሰብ ብቻ ሰው የእግዚአብሔርን ሕግ ሊታዘዝና እግዚአብሔርንም ደስ ሊያሰኝ ይችላል።

ስለሆነም ሮሜ 8:5-8 ሁለት ዓይነት የአኗኗር መንገዶችን ይናገራል። የአንድ ሰው አእምሮው በኃጢአት ተፈጥሮ ቁጥጥር ሥር እስከሆነ ድረስ፣ ራሱን ከሌሎች ጋር ላለው ኅብረት ሞትና ጥፋትን

የሚያመጣ ኃጢአት የተሞላ ሕይወትን ይመራል። አእምሮው በመንፈስ ቅዱስ ቁጥጥር ሥር ከዋለ ግን፡ እራሱን ከሌሎች ጋር ላለው ግንኙነት ሕይወትና ሰላምን የሚስጥ ሕይወት ይመራል።

21ኛ ጥያቄ፡- አእምሮህ በእግዚአብሔር መንፈስ ቁጥጥር ሥር እንደሆነ ለማረጋገጥ በዚህ ሳምንት ምን ታደርጋለህ? ቢያንስ ሦስት ተግባራዊ ነገሮችን በማስታወሻ ደብተርህ ላይ ጻፍ።

የሮሜ 8፡5-8 ማጠቃለያ፡- የሰው ልጅ የአኗኗር መንገድ በአእምሮው ቁጥጥር ሥር ያለ ነው። አእምሮአቸው በኃጢአት ተፈጥሮ ቁጥጥር ሥር ከሆነ፤ ሞትን የሚያስከትል የኃጢአት ተግባር ይፈጽማል። አእምሮአቸው በመንፈስ ቅዱስ ቁጥጥር ሥር ከሆነ ግን፤ ወደ ሕይወትና ሰላም የሚመራ ተግባር ይፈጽማሉ።

ሦስተኛ ቀን፡

ሮሜ 8፡9-13

በሮሜ 8፡1-8 ጳውሎስ በመንፈስ ቅዱስ የሆነውን አዲስ የሕይወት መንገድ አስተዋውቋል። ይህ የሕይወት አኗኗር ክርስቶስ በመስቀል ላይ በፈጸመው ተግባር የተገኘ ነው። ይህ የሕይወት መንገድ የሰው አስተሳሰብ በመንፈስ ቅዱስ ቁጥጥር ሥር ሲውል እንጂ፤ በኃጢአት ቁጥጥር ሥር ከዋለ አይሆንም።

አሁን ጳውሎስ ይህ ደብዳቤ ወደሚደርሳቸው አማኞች መልእክቱን በቀጥታ በማዞር እንዲህ ይላቸዋል፡- «ልትኖሩት የሚገባ ሕይወት እንዲህ ዓይነቱን ነው። እናንተ መንፈስ ቅዱስ በውስጣችሁ የሚኖር ሰዎች ናችሁ። የሚያስፈልጋችሁ ኃይል ሁሉ ከእናንተ ጋር አለ፤ ስለዚህ ልትኖሩት የሚገባችሁን ይህንን አዲስ ሕይወት ኑሩ»።

22ኛ ጥያቄ፡- ሮሜ 8፡9-13 አንብብ። ሀ) የጳውሎስን መልእክት የሚያነቡ ሰዎች «በሥጋ» ነበሩ ወይስ «በመንፈስ»? ለ) በዚህ ጥቅስ መሠረት «በመንፈስ» ማለት ምን ማለት ነው?  
23ኛ ጥያቄ፡- ሀ) በዚህ ጥቅስ መሠረት የክርስቲያን መለያ ምልክት ምንድን ነው? ለ) አንድ ሰው በውስጡ መንፈስ ቅዱስ ከሌለው፤ ያ ሰው ምን ዓይነት ሰው ነው? ሐ) በዚህ ክፍል መሠረት አንድ ሰው ክርስቶስን በእውነት የሚያምን ከሆነ፤ መንፈስ ቅዱስ ሳይኖረው ይችላል?

24ኛ ጥያቄ፡- ሀ) በዚህ ክፍል መሠረት መንፈስ ቅዱስ የማን መንፈስ ነው? ለ) የዚህስ ነገር ጥቅሙ ምንድን ነው?  
25ኛ ጥያቄ፡- ሀ) በአንድ ሰው ሕይወት ውስጥ ክርስቶስ በሚኖርበት ጊዜ የዚያ ሰው ሰውነት ምን ይሆናል? ለ) መንፈሱስ ምን ይሆናል? ሐ) ከዚያስ በኋላ ሰውነቱ ምን ይሆናል?  
26ኛ ጥያቄ፡- ሀ) በቁጥር 12 እንደተጻፈው የአንድ አማኝ ግዴታ ምንድን ነው? ለ) ይህንን እንዲያደርግ ግዴታ የተጣለበት ለምንድን ነው? በዚህ ምዕራፍ በሙሉ ያጠናኸውን ትምህርት እንደገና በማሰብ አሰላስለው።  
27ኛ ጥያቄ፡- ሀ) በቁ. 13 መሠረት አንድ አማኝ እንዲኖረው የታስበለትን በመንፈስ የመኖር ሕይወት እንዴት ሊኖረው ይችላል? ለ) ይህንን በመኖር ፋንታ እንደ ኃጢአት ተፈጥሮ ፈቃድ ከኖረ ምን ይሆናል? ሐ) በመንፈስ ከኖረ ምን ይሆናል።

በመንፈስ የሚኖረው የአዲስ ሕይወት ኃይል፡- ይህ በአማኞች ሁሉ ውስጥ የሚኖረው መንፈስ ቅዱስ ነው።

ሮሜ 8፡9-11

በሮሜ 8፡5-8 ጳውሎስ ሁለት ዓይነት የሕይወት መንገዶች እንዳሉ ይገልጻል። እነዚህም በኃጢአት ተፈጥሮ ቁጥጥር ሥር ያለ ሕይወትና በመንፈስ ቅዱስ ቁጥጥር ሥር ያለ ሕይወት ናቸው። በሮሜ 8፡9 አማኞች ሁሉ «በመንፈስ» ናቸው ይላል። ይህ ማለት መንፈስ ቅዱስ በእያንዳንዱ አማኝ ሕይወት ውስጥ ስለሚኖር የእያንዳንዱ አማኝ ሕይወት በመንፈስ ቁጥጥር ሥር ካለው ሕይወት የሚቆጠር ነው ማለት ነው። ጳውሎስ «የእግዚአብሔር መንፈስ በእናንተ ቢኖር» ሊል የሮሜ ክርስቲያኖች የእግዚአብሔር መንፈስ እንዳላቸው ተጠራጥሮ አልነበረም። በዚህ ቦታ «ቢኖር» ተብሎ የተተረጎመው የግሪክ ቃል ትርጉም «ሰላለ» ማለት ነው። የሮም ክርስቲያኖችም ሆኑ አማኞች ሁሉ በውስጣቸው የሚኖር መንፈስ ቅዱስ ወደ እርሱ ይመጣና በውስጡ መኖር ይጀምራል። አንድ ሰው ኢየሱስ ክርስቶስን አምኖ፤ እርሱን ለመከተል ውሳኔ ሲያደርግ መንፈስ ቅዱስ ወዲያውኑ ወደዚህ ሰው በመምጣት፤ በእርሱ ውስጥ መኖር ይጀምራል። ጳውሎስ ይህንን «የክርስቶስ መንፈስ የሌለው ግን ይኸው የእርሱ ወገን አይደለም» በማለት ግልጽ አድርጎታል። የክርስቲያን መለያ ምልክቱ፤ አንድ ሰው የክርስቶስ የመሆኑ ማረጋገጫ መንፈስ ቅዱስ ያለው መሆኑ ነው።

28ኛ ጥያቄ፡- ሀ) አንተ የምታውቃቸው ሰዎች፡ በው መንፈስ ቅዱስን ተቀበለ ብለው የሚያምኑት መቼ ነው? ለ) በዚህ ክፍል መሠረት አንድ በው መንፈስ ቅዱስን የሚቀበለው መቼ ነው?

ይህ ክፍል ግልጽ አንደሚያደርገው፡ አንድ በው መንፈስ ቅዱስን የሚቀበለው ክርስቶስን ባመነበት ቅጽበት ነው። መንፈስ ቅዱስ ከሌለው፡ የክርስቶስ አይደለም። መንፈስ ቅዱስ ከሌለው፡ አውነተኛ ክርስቲያን አይደለም። በአርግጥ አንድ በው መንፈስ ቅዱስ ሊኖረውና በመንፈስ ቅዱስ ቁጥጥር ሥር ሳይሆን ይችላል። የዚህ ክፍል አጠቃላይ አሳብ ይህ ነው። ጳውሎስ አማኞችን ሁሉ የሚያበረታታው በውስጣቸው የሚኖረው መንፈስ ቅዱስ ሕይወታቸውን አንዲቆጣጠራቸው እንዲፈቅዱለት ነው። የእግዚአብሔር ሕዝቦች አንደመሆናቸው መጠን፤ እንደ እግዚአብሔር ሕዝብ ሊኖሩ እንደሚገባ ይነግራቸዋል። ይህ ኑሮ በመንፈስ ቅዱስ ቁጥጥር አራሱን አሳልፎ የመበጠት ሕይወት ነው።

ይህ ክፍል በተጨማሪ ስለ መንፈስ ቅዱስ ባሕርይ አንዳንድ ጠቃሚ ነገሮችን ያስተምራል። በቁ. 9 ላይ «የእግዚአብሔር መንፈስ» እና «የክርስቶስ መንፈስ» የሚለው ቃል በማቀያየር አንደተጠቀሰ ልብ በል። ደግሞም ጳውሎስ በቁ. 9 ላይ ስለ መንፈስ ሕልውና አንደተናገረ ሁሉ በአንድ ዓይነት በቁ. 10 ላይ ስለ ክርስቶስ፤ ስለ አራሱ ሕልውና እንደሚናገር አስተውል። እነዚህ ሁለት ነገሮች በመንፈስ ቅዱስና በወልድ መካከል ያለውን የቅርብ ግንኙነት የሚያሳዩ ናቸው። መንፈስ ቅዱስ የእግዚአብሔር አብም የእግዚአብሔር ወልድም የጋራ መንፈስ ነው። መንፈስ ቅዱስም ከአብና ከወልድ ጋር ያለውን የቅርብ ቁርኝት በአንድ በው ሕይወት ውስጥ መንፈስ ቅዱስ ሲኖር አብና ወልድም አንዳሉ በመገለጹ እናያለን።

29ኛ ጥያቄ፡- ሀ) ሥላሴ የሆነው እግዚአብሔር በሕይወትህ ውስጥ በመንፈስ ቅዱስ አካላዊ ሕልውና በመኖሩ ምን ይሰማሃል? ለ) እግዚአብሔር በሕይወትህ ውስጥ የሚኖር ከሆነ፤ ልትኖረው የሚገባህ ሕይወት ምን ዓይነት ነው?

በ1ኛ ቆሮ. 6፡19-20 ጳውሎስ ሲናገር፡ የአማኝ በውነት የእግዚአብሔር ማደሪያ የሆነው የመንፈስ ቅዱስ ቤተመቅደስ ስለሆነ፤ በበውነቱ እግዚአብሔርን ማክበር አለበት ይላል። አያንዳንዱ አማኝ በመንፈስ ቅዱስ ቁጥጥር ሥር የሚኖር ሕይወትን መፈለግና የተቀደሰ

ሕይወት መኖር አለበት፤ ምክንያቱም ቅዱስ የሆነው እግዚአብሔር በውስጡ ይኖራልና።

ቁ. 10 ና 11 አንደሚገልጹት አማኞች ክርስቶስ በመንፈስ ቅዱስ አካላዊ ሕልውና በውስጣቸው ቢኖርም አንኳ፤ የሚሞት አካል አላቸው። ይህ የጋጢአት አርግማን አንዱ አካል ነው። አማኞች ከአዳም የወረሱት ሰብአዊነት ስላለባቸው በአካል የግድ መሞት ነበረባቸው። በክርስቶስ ሊየሱስ ሥራ በሆነው አምነት እግዚአብሔር ጻድቃን ሰላላቸው፤ በአካል የሚሞት ሥጋ ቢኖራቸውም በመንፈስ ሕያዋን ናቸው። አንዲሁም አንድ ቀን ይህ የሚሞተው አካል ወደማይሞተውና ለዘሰዓለም ወደሚኖርበት ሁኔታ ይለወጣል። እነዚህ ሁሉ የመንፈስ ቅዱስ ሕዝብ የመሆን በረከቶች ናቸው። መንፈስ ቅዱስ ለአማኝ አዲስ መንፈሳዊ ሕይወት አሁኑኑ የሰጣቸው ሲሆን፤ ለሥጋዊ አካላቸው ዘላለማዊ ሕይወትን ወደፊት ይሰጣቸዋል። የመንፈስ ሰዎች ከእግዚአብሔር በሆነው ሕይወት ደስ የሚሰኙ ናቸው።

በክርስቶስ የሚያምን በው ለዚህ ምን ምላሽ ይሰጣል? የእግዚአብሔር መንፈስ የሚኖርባቸው የመንፈስ ቅዱስ ሰዎች ስለሆኑ፤ አንዴት ሊኖሩ ይገባል? ጳውሎስ ይህንን በቁ. 12 ና 13 ይናገራል።

አዲሱን ሕይወት በመንፈስ ቅዱስ እንድንኖር የቀረበ ጥሪ  
ሮሜ 8፡12-13

ጳውሎስ አማኝ እግዚአብሔርን የመታዘዝ ሕይወት የሆነውን አዲሱን ሕይወት ለመኖር የቻለው ክርስቶስ በመስቀል ላይ በሠራው ሥራ ምክንያት እንደሆነ ይናገራል (ሮሜ 8፡1-4)። ሁለት ዓይነት የሕይወት አኗኗሮች አሉ። አነርሱም በጋጢአት ተፈጥሮ ቁጥጥር ሥር ያለ ሕይወትና በመንፈስ ቅዱስ ቁጥጥር ሥር ያለ ሕይወት ናቸው (በሮሜ 8፡5-8)። ክርስቶስን እንደ ግል አዳኛቸው የተቀበሉ ሰዎች ግን የመንፈስ ቅዱስ ናቸው። በውስጣቸው የሚኖር የእግዚአብሔር መንፈስ ያላቸው ሲሆን፤ አርሱም በመንፈሳቸውና በሥጋቸው የዘላለምን ሕይወት ይሰጣቸዋል (ሮሜ 8፡9-11)። ሊኖሩት የሚገባ አንድ ዓይነት ሕይወት ብቻ አለ። አማኞች የመንፈስ ሰዎች ስለሆኑ፤ በመንፈስ ቅዱስ ቁጥጥር ሥር የመኖር ግዴታ አለባቸው። በመጀመሪያ፤ ጳውሎስ ከቁ. 5-8 የገለጠውን የጋጢአት ተፈጥሮ ሕይወት የመካድ ግዴታ አለባቸው። ወደዚህ የአኗኗር ስልት መቃወም ለአንድ አማኝ የማይታሰብ ነው፤

ምክንያቱም ይህ የአኗኗር ስልት የሞት የአኗኗር ስልት ነው። አካሉን፣ ከሌሎች ጋር ያለውን ንብረትና ሕይወቱን የሚያጠፋ ነው። በክርስቶስ የማያምኑና ወደ ሞት የሚያዘግሙ ሰዎች የአኗኗር ስልት ነው፤ ስለዚህ አንድ አማኝ ይህንን የአኗኗር ስልት ማስወገድ አለበት። ሁለተኛ፡ ጳውሎስ በቁ. 5-8 እንደገለጸው፡ አማኞች መንፈስ ቅዱስ እንደሚፈልገው የአኗኗር ስልት መኖር አለባቸው። ይህ የአኗኗር ስልት ለአማኞቹ የተስጠ የዘላለም ሕይወት ነው። አማኞች የመንፈስና የሕይወት ሕዝቦች ናቸው፤ ስለዚህ በመንፈስ ቅዱስ ቁጥጥር ሥር የሆነውን ሕይወት መምረጥ አለባቸው። የመንፈስን የአኗኗር ስልት ሊመርጡ፣ ለዘላለም የሚኖሩ የመንፈስ ሕዝቦች እንደሆኑ ያሳያሉ። በክርስቶስ ያመኑና መንፈሱ በውስጣቸው የሚኖርባቸው ሰዎች ብቻ በመንፈስ ቁጥጥር ሥር የሆነ ሕይወት መኖር ይችላሉ፤ ስለዚህ በመንፈስ ቅዱስ ቁጥጥር ሥር የሚኖሩ ሰዎች፡ የዘላለም ሕይወት ዋስትና አላቸው።

አማኞች የኃጢአት ተፈጥሮ አኗኗር ስልትን የሚከዱትና የመንፈስ ቅዱስን የአኗኗር ስልትን የሚከተሉት አንዴት ነው? በቁ. 13 ጳውሎስ «በመንፈስ ግን የሰውነትን ሥራ ብትገድሉ» ይላል። ይህ ምን ማለቱ ነው? ይህ ማለት፡ አማኝ በሕይወቱ የሥጋ ሥራ ብቅ ሊል ወዲያውኑ ሊገድለው ይገባል ማለት ነው፤ ስሕተት ናቸው ብሎ የሚያስባቸውን ማናቸውንም ነገሮች ማስብም ሆነ መፈጸም፣ በመንፈስ ቅዱስ ኃይል አምቢ ማለት አለበት ማለት ነው፤ በሕይወቱ በሚኖሩ በማናቸውም ኃጢአቶች ላይ በየቀኑ ጦርነት መከፈት አለበት ማለት ነው። በሕይወቱ ማንኛውም ዓይነት ኃጢአት በቸልታ ማለፍ የለበትም ማለት ነው። ኃጢአት መሆኑን ከተገነዘበበት ቅጽበት ጀምሮ በመንፈስ ቅዱስ ኃይል ከሕይወቱ ሊያስወግደውና ሊገድለው የሚያስችለውን ማንኛውንም ነገር ማድረግ አለበት ማለት ነው። የኃጢአትን ተፈጥሮ ተግባራት በመግደል ብቻ የመንፈስን ሕይወት መኖር ይችላል።

አንድ ሰው በአትክልት ስፍራው በሚሠራበት ወቅት አባብ ቢያይ ምን ያደርጋል? ምንም ሳይዘገይ ይገድለዋል። እንጂ «ይህንን አባብ በቤቱ አካባቢ እንዲቆይ ማድረግ መልካም ነው። በጣም ቆንጆ መልክ ስላለው፣ እንደ ትንሽ ለማዳ እንስሳ እንጠብቀዋለን። ምናልባት ማንንም ሰው አይጎዳም ይሆናል። በአንድ ክፍል እስካስቀመጥነውና ወደ ክፍሉም ውስጥ እስካልገባ ድረስ ማንንም አይጎድፍም። ምናልባት ሰውን ቢጎድፍ እንኳ፡ ሰውየው ላይሞት ይችላል፤ መድኃኒት አይጠፋምና» ብሎ

አይተውውም። እርሱ አባብን ቢያይና ዝም ብሎ ወስዶ ቢጠብቀው ሞኝነት ነው። አንድ ሰው አባብ በሚያገኝበት ጊዜ ምን ያደርገዋል? ይገድለዋል? አዎን በፍጥነት የሚችለውን ሁሉ ነገር አድርጎ አባቡን ይገድለዋል።

ኃጢአት ሞትን እንደሚያመጣ አባብ ነው። ወደ ሕይወት የሞትን መንገድ ያመጣል። ይህም ሆኖ ብዙ ሰዎች ኃጢአትን በሕይወታቸው እያዩ ለመግደል ግን እንዳችሁ መክራ አያደርጉም። በዚህ ምትክ ከሕይወታቸው ሳያርቁት ያቆዩታል። ከኃጢአት ጋር መጫወትና ቸል ብለው መተውን ይመርጣሉ። «ይህች ትንሽ ኃጢአት ናት። አትጎዳኝም። ተላሰኜ ከፈጸምኳትም ለጌታ ሁልጊዜ ልናዘዝ እችላለሁ» ይላሉ። ነገር ግን ያች ትንሽ ኃጢአት ብትሆንም እንኳ ሕይወታቸውን ልታጠፋ እንደምትችል መርዘኛ አባብ ናት።

ምናልባት እንዲህ ብለው ሊያስቡ ይችላሉ፡- «ስለዚህ ጠንካራ የፍትወት ፍላጎት ማስብ አይጎዳም» ስለዚህ ይህንን አላብ በመግደልስ ፈንታ ሊጫወቱበትና ደስ ሊሰኙበት ይችላሉ። ይህም አላብ በኋላ ሊገድላቸው ይችላል። በዚህ ፈንታ ግን የፍትወት ፍላጎት ማስቡን እንኳ አንቢ በማለት ሊገድሉት ይገባል። ወደ ጌታ ፊታቸውን በመመለስ ከእርሱ ብርታትን ሊጠይቁና ከፈተና እራሳቸውን ዞር ሊያደርጉ ይገባል።

ምናልባት «በኃጢአት ወደተፈተንሁበት ወደዚያ ስፍራ ብሄድ ምንም አይደለም» ብለው ሊያስቡ ይችላሉ ይሆናል፤ ስለዚህ ወደዚያ ስፍራ ይሄዱና እራሳቸውን ሊጎዳ የሚችል ኃጢአት ያደርጋሉ። ያንን ኃጢአት መግደል ማለት በጸሎት አማካኝነት በእግዚአብሔር መንፈስ መመራትና የኃጢአት ፈተና ሊያጋጥም ወደሚችልበት ስፍራ ከመሄድ መቆጠብ ማለት ነው።

ምናልባት «ክርስቲያን አህቴን፣ ወይም ወንድሜን፣ ወይም ሚስቴን፣ ወይም ልጆቼን መተቸት ምንም አይደለም፤ የኔ ትችት ይገባቸዋል» ብለው ሊያስቡ ይችላሉ፤ ስለዚህ በንግግራቸው የሰውን ልብ ይስብራሉ። ያንን ኃጢአት መግደል ማለት ግን፡ የመንፈስ ቅዱስ ኃይልን በመጠቀም በቁጣ ልንናገረው ላስብነው ሰው፣ አጅግ መልካም የሆነ ነገርን መናገር ማለት ነው። ሌሎችን ተጠያቂ ከማድረግ ይልቅ እራስን ተጠያቂ ለማድረግ ፈቃደኛ መሆን ማለት ነው።

ምናልባት «በቤት ወይም በትምህርት ቤት ወይም በመንገድ በምጽደብት ጊዜ ታማኝ ባልሆነ ወይም ባታልል የሚገዳ ነገር አይደለም፤ ምክንያቱም ሁሉም ሰው ያደርገዋል» ብለው ሊያስቡ ይችላሉ። ታማኝ ያለመሆንን ኃጢአት መግደል ማለት ግን፡ ሊገዳን የሚችል ነገር ቢሆንም አንኳ፡ እውነተኛውንና ታማኝነት ያለበትን ነገር ለመናገርና ለማድረግ መፍቀድ ማለት ነው።

ብዙ ክርስቲያኖች ግን በኃጢአት ላይ አጠቃላይ ጦርነት መክፈት አይፈልጉም። መገደል አንዳለበት አደገኛ አባብም አይቆጥሩትም፤ ነገር ግን ከአጠገባቸው ላይ ባይቆሙ በኃጢአት ይጫወታሉ። የመንፈስ ቅዱስን አዲስ ሕይወት ለመኖር አማኞች በኃጢአት ላይ ጦርነት በመክፈት የአሮጌው የኃጢአት ተፈጥሮ ፍላጎቶች ብቅ በሚሉበት ጊዜ ወዲያው መግደል አለባቸው።

አማኞች አእምሮአቸው በመንፈስ ቅዱስ ቁጥጥር ሥር አስካልዋለ ድረስ (ሮሜ 8:5-8)፡ አነዚህን የኃጢአት ፍላጎቶች ለመግደል አንደማይችሉ ማስታወስ አለባቸው። የመንፈስ አሳብ በሆኑ ነገሮች ላይ ጠንካራ የሆነ የመጽሐፍ ቅዱስ ጥናት፣ ጸሎትና ጥምና ሊያደርግ ይገባል። አማኝ ይህ ሲሆን ብቻ የኃጢአት ተፈጥሮን ፍላጎት ለመግደልና ሕይወትን ለአግዚአብሔር ቁጥጥር አላልፎ ለመስጠት በቀን ብዙ ጊዜ ጠንካራ ውሳኔ ያደርጋል፤ ዳሩ ግን በመንፈስ ቁጥጥር ሥር ያለ አእምሮና የአሮጌውን የኃጢአት ተፈጥሮ ፍላጎቶችን መግደል የአያንዳንዱ አማኝ ግዴታ ነው። መንፈስ ቅዱስ በውስጡ የሚኖር አዲስ ሰው ስለሆነ የኃጢአት ተፈጥሮውን ፍላጎት አንዲገድልና የመንፈስን አዲስ ሕይወት አንዲኖር ይጠበቅበታል። በመንፈስ ቅዱስ ኃይል የኃጢአታዊ ተፈጥሮውን ፍላጎት በሚገልበት ጊዜ ለዘለአለም የሚኖር የመንፈስ ሰው መሆኑን ያሳያል (ሮሜ 8:13)።

30ኛ ጥያቄ፡ - ሀ) የኃጢአት ተፈጥሮህን ፍላጎት ለመግደል የተቸገርክባቸው። የሕይወትህ ክፍሎች የትኞቹ ናቸው? ለ) በኃጢአት ፈተናዎች ላይ አጠቃላይ ጦርነት አንድ-ትከፍት አግዚአብሔር ከአንተ ምን የሚጠበቅ ይመስልሃል?

## አራተኛ ቀን፡

ሮሜ 8:14-17

በሮሜ 8:1-13 ጳውሎስ ክርስቶስን እንደ ግል አዳኛቸው የተቀበሉ ሰዎች ሁሉ ከኃጢአት ጋር ለሚያደርጉት ትግል ልዩ የሆነ ኃይል አንዳላቸው ገልጿል። ይህ ልዩ የሆነ ኃይል በውስጣቸው ያደረው መንፈስ ቅዱስ ነው። ክርስቲያኖች መንፈስ ቅዱስ በውስጣቸው የሚኖር የመንፈስ ሰዎች ናቸው፤ ስለዚህ የመንፈስን አዲስ ሕይወት ለመኖር የሚችሉና መኖርም ያለባቸው ናቸው። አዲስ ሕይወትን ለመኖር አእምሮአቸው በመንፈስ ቅዱስ ቁጥጥር ሥር መሆንና (ሮሜ 8:5-6) የኃጢአት ተፈጥሮን ፍላጎት መግደል አለባቸው (ሮሜ 8:13)።

አንድ አማኝ የሥጋን ነገር ሊገድል፣ መንፈስ ቅዱስ በአርሱ ውስጥ እንደሚኖርና እንደሚሠራ ግልጽ የሆነ መረጃ ነው። የዘላለም ሕይወት ያለው ሰው መሆኑም ግልጽ ነው (ሮሜ 8:13)። ጳውሎስ በመንፈስ ኃይል የሚመሩና የሚሄዱ ሰዎች ብቻ የአግዚአብሔር ልጆች ናቸው በማለት አላቡን ይቀጥላል። በመንፈስ ቅዱስ ቁጥጥር ሥር መሆን፣ አንድ ሰው በአግዚአብሔር ቤተሰብ መካከል ለመሆኑ ግልጽ መረጃ ነው። አማኞች ሕይወታቸውን በመንፈሱ ቁጥጥር ሥር አድርገው መኖር ግዴታቸው የሆነው የአግዚአብሔር ልጆችና ወራሾች አንዲሆኑ መብት ስለተሰጣቸው ነው።

31ኛ ጥያቄ፡ - ሮሜ 8:11-17 አንብብ። በአግዚአብሔር መንፈስ የሚመሩ ብቸኛ ሰዎች አነማን ናቸው?

32ኛ ጥያቄ፡ - ሀ) አማኞች ያልተቀበሉት መንፈስ ምን ዓይነት መንፈስ ነው? ለ) ይህ ማለት ምን ማለት ይመስልሃል? ሐ) አማኞች የተቀበሉት መንፈስ ምን ዓይነት ነው?

33ኛ ጥያቄ፡ - አንድ ሰው የልጅነትን መንፈስ ስለተቀበለ ምን ማለት ይችላል?

34ኛ ጥያቄ፡ - የአግዚአብሔር ልጆች መሆናችንን እንዴት እናውቃለን?

35ኛ ጥያቄ፡ - የአግዚአብሔር ልጆች ስለሆንን ከዚህ ሌላ ምን ልንሆን እንችላለን?

36ኛ ጥያቄ፡- ከክርስቶስ ጋር ወራሾች የሆኑ ሁሉ ከእርሱ ጋር የሚካሄዱት ሁለት ነገሮች ምንድን ናቸው?

በመንፈስ የሚኖረውን ሕይወት ለመኖር የሚጠቅም ማነቃቂያ፡- የእግዚአብሔር ቤተሰብ አባል መሆን ሮሜ 8፡14-17።

በሮሜ 8 ጳውሎስ፡ አማኞች ሁሉ የመንፈስ ሕዝቦች ስለሆኑ፤ በመንፈስ ቅዱስ ቁጥጥር ሥር የሆነ ሕይወት መኖር እንዳለባቸው ተናግሯል። ይህንን ሲያደርጉ መንፈስ ቅዱስ ብቻ ሊሰጠው የሚችለው የዘላለም ሕይወት እንዳላቸው ያሳያሉ (ሮሜ 8፡13)። ለምን ይህ ይሆናል? ጳውሎስ በሮሜ 8፡14 ላይ ይህንን ይገልጣል። በእግዚአብሔር መንፈስ መመራት የሚችሉ ብቸኛ ሰዎች የእግዚአብሔር ልጆች ናቸው። አማኞች ሕይወታቸው በእግዚአብሔር መንፈስ አንዲመራና በእርሱ ቁጥጥር ሥር እንዲሆን በሚፈቅድበት ጊዜ፤ የእግዚአብሔር ልጆች መሆናቸውን በዚያ ያሳያሉ። መንፈስ ቅዱስ በሕይወታቸው ውሳኔዎችን ያደርጉ ዘንድ ውስጣዊ ምሪት የሚሰጣቸው ቢሆንም፤ ይህ ክፍል የሚናገረው ስለ ውስጣዊ ምሪት አይደለም። «በመንፈስ የሚመሩ» ማለት «ሕይወታቸው በመንፈስ ቅዱስ ቁጥጥር ሥር እንዲውል የሚፈቅዱ» ማለት ነው። አንድ ሰው ሕይወቱን በመንፈስ ቁጥጥር ሥር እንዲሆን የሚፈቅድ ከሆነ የእግዚአብሔር ልጅ ለመሆኑ አውነተኛ ማረጋገጫ ነው።

በቁ. 15 ላይ ጳውሎስ፤ አማኞች የእግዚአብሔር ልጆች የሆኑት እንዴት እንደሆነ ይናገራል። አማኞች የእግዚአብሔር ልጆች የሆኑት እንደ የማደጎ ልጅ ነው። አንድ ሰው ክርስቶስን በሚቀበልበት ጊዜ፤ የፍርሃትን መንፈስ አልተቀበለም ይላል። በዚህ ቦታ «መንፈስ» የሚለው ቃል ስለ መንፈስ ቅዱስ የሚናገር አይደለም፤ ነገር ግን ስለ ሰሜት ወይም ዝንባሌ የሚናገር ነው። አንድ ሰው ክርስቶስን በሚቀበልበት ጊዜ፤ እግዚአብሔርን የሚፈራበት ማንኛውም ምክንያት ይወገዳል። በእርግጥ አሁንም ለእግዚአብሔር ከብርን ከመሰጠት አንጻር እግዚአብሔርን ይፈራዋል፤ ያከብረዋልም፤ ዳሩ ግን እግዚአብሔርን የሚፈራበት ወይም የእግዚአብሔርን ቁጣ የሚፈራበት እንዳችም ምክንያት የለም። እግዚአብሔር ስለ ኃጢአት «ጥፋተኛ አይደለህም» ብሎታል፤ ስለዚህ አዲሱ አማኝ የእግዚአብሔርን ቅጣት በማሰብ የሚፈራበት እንዳችም ምክንያት የለውም። የፍርሃት ሰሜት ወይም ዝንባሌ አልተቀበለም፤ ነገር ግን በትክክል የዚህ ተቃራኒ የሆነ ነገርን ተቀብሏል። «የልጅነትን መንፈስ» ተቀብሏል። ይህ ማለት መንፈስ ቅዱስ እርሱን ወደ

እግዚአብሔር ቤተሰብ አንድ ጎልማሳ ልጅ ሊኖረው በሚችል መብትና ርስት አድርጎ የመጨመርን ሥራ ሠራ ማለት ነው።

37ኛ ጥያቄ፡- ሀ) በምትኖርበት አካባቢ ልጅን የማደጎ ልጅ የማድረግ ባህል እንዴት ነው? ለ) አንድ ቤተሰብ ልጅን እንደ ማደጎ ልጅ የሚቀበለው መቼ ነው? ሐ) ልጅን እንደ ማደጎ ልጅ በሚቀበልበት ጊዜ ምን ይሆናል? መ) ይህ የማደጎ ልጅ የሚኖረው መብትና ዕድል ምንድን ነው?

በሮማ ባሕል የማደጎ ልጅ ዛሬ በብዙ ዓለም ከምናውቀው ዓይነት ጨርሶ የተለየ ነበር። አንድ ወላጅ የሌለውን ሕፃን ልጅ ወደ ቤት በማምጣት እንደ ራስ ልጅና እንደ ቤተሰቡ አባል አድርጎ ማሳደግ ሳይሆን፤ አንድ ጎልማሳ ሰውን በመውሰድ በቤተሰብ ርስት ውስጥ ተካፋይ ማድረግ ነው። ልጅ ወይም ወራሽ የሌለው ሰው ሌላ ጎልማሳ ሰውን ከሌላ ቤተሰብ በመውሰድ ልጅ ወይም ወራሽ ያደርገዋል። ይህ ወደዚህ ቤተሰብ የመጣው ሰው የቀድሞ ስሙንና ከቀድሞ ቤተሰቡ ጋር የነበረውን ግንኙነት ሁሉ ያቋርጥና የአዲሱን ቤተሰብ ስም ይወስዳል። የአዲሱን ቤተሰብ ስም የሚወስደው የአዲሱን ቤተሰብ ርስት መውረስ ይችል ዘንድ ነው። በዚያ ቤተሰብ ውስጥ የተወለደ ልጅ የሚኖረውን መብት ያህል የአባቱን ንብረት የመውረስ መብት አለው።

38ኛ ጥያቄ፡- ሀ) ይህ የአዲስ ኪዳን የማደጎ ልጅ የማድረግ ባህል በአካባቢህ ካለው ባህል እንዴት ይመሳሰላል? እንዴትስ ይለያል? ለ) ይህ የአዲስ ኪዳን የማደጎ ልጅ የማድረግ ባህል በክርስቶስ ኢየሱስ ያመኑ ሰዎች የእግዚአብሔር ቤተሰብ አካል ሲሆኑ ስለሚፈጸመው ነገር ምን ያስተምረናል?

አንድ ሰው (ወንድም ይሁን ሴት) ክርስቶስን እንደ ግል አዳኙ ሲቀበል፤ መንፈስ ቅዱስ ወደ እግዚአብሔር ቤተሰብ ልጅ አድርጎ ይቀላቅለዋል። ቀደም ብሎ ከእግዚአብሔር ቤተሰብ ውጭ በኃጢአት፤ በዓለምና በሰይጣን ቤተሰብ ውስጥ ነበር። አሁን ግን የእግዚአብሔር ልጅ በመሆኑ፤ ከሙሉ መብትና ዕድል ጋር የእግዚአብሔር ቤተሰብ አካል ሆነ። አዲሱ አማኝ የቀድሞ ስሙንና ከኃጢአትና ከሰይጣን ጋር የነበረውን ግንኙነቱን ሁሉ ተወ። አዲስ ስምን በማግኘት ከእግዚአብሔርና ከልጆቹ ጋር አዲስ ግንኙነት መሠረተ ጎልማሳ ልጅ ስለሆነ፤ እንደ እግዚአብሔር ልጅ ርስት ተቀበለ።

አማኞች አግዚአብሔርን ወይም ቁጣውን ከእንግዲህ መፍራት የሌለባቸው ለዚህ ነው። እግዚአብሔር አሁን ውድ አባታቸው ሆኗል። መንፈስ ቅዱስ የእግዚአብሔር ልጅ ሰላደረጋቸውና የልጅነት መንፈስ ሰለሰባቸው «አባ አባት» ብለው ሊጮኹና አግዚአብሔርን ሊጠሩት ይችላሉ። «አባ» በጣም ደስ የሚያሰኝና ጠንካራ ቅርበትን የሚያመለክት ቃል ነው። ይህ ቃል «አባዬ ወይም አባቴ» ተብሎ የሚተረጎም የአራማይክ ቃል ነው። ብዙ ጊዜ እንድ ሕፃን ልጅ ከአንደበቱ የሚወጣው የመጀመሪያ ቃል ነው። እንድ ሕፃን ልጅ ዘሎ በአባቱ ክንዶች ላይ በመውጣት በቤተሰቡ ላይ ያለውን ፍጹም መታመን ለመግለጽ «አባዬ» ይላል። ልጁ ለቤተሰብ አካልነቱ ፍጹም ዋስትና ስለሚሰጣው የሚፈራበት አንዳችም ምክንያት የለውም።

ልክ እንደዚሁ ክርስቲያንም የሚፈራበት አንዳችም ምክንያት የለም። መንፈስ ቅዱስ የእግዚአብሔር ቤተሰብ ልጅ አድርጎ ሰላመጣው፤ አግዚአብሔር የተወደደ አባቱ ሆኗል። መንፈስ ቅዱስ ለራሱ ሰብአዊ መንፈስ የእግዚአብሔር ቤተሰብ ሰለመሆኑ በውስጡ ጠንካራ የሆነ የማረጋገጫ ምስክርነት ሰለሚሰጠው፤ የእግዚአብሔር ልጅ መሆኑን በዚህ ያውቃል።

መንፈስ ቅዱስ የእግዚአብሔር ቤት ልጅ አድርጎ ሲያመጣው፤ ከዋስትና በላይ የተቀበለው ነገር አለ። የእግዚአብሔር ልጅ ስለሆነ፤ የእግዚአብሔር ዘላለማዊ ርስት ተካፋይም ሆነ። አማኞች ይህን የርስት ተካፋይነት ያገኘው በማንነቱ ወይም በደረገው ነገር አይደለም፤ ነገር ግን ከክርስቶስ ጋር ባለው ኅብረት ምክንያት ብቻ ይህንን አገኘ። ክርስቶስ የእግዚአብሔር ርስት ወራሽ ነው። አማኞችም አሁን ከክርስቶስ ጋር አንድ ሰለሆኑና የክርስቶስ ወገንም ስለሆኑ፤ የእግዚአብሔርን ዘላለማዊ ርስት በታላቅ ደስታ ይካፈላሉ።

ይህ ርስት ሁለት ነገሮችን ወደ አማኝ ሕይወት ያመጣል። የመጀመሪያው፤ ክርስቶስ በምድር ላይ የተቀበለውን መክራ መካፈል ነው። አማኞች ከሚወርሰው ርስት መካከል መክራ አንዱ መሆኑ የሚያሰገርም ሊሆን ይችላል፤ ነገር ግን መክራ ሁልጊዜ ወደ ክብር የሚወስድ መንገድ ነው። አማኞች በእውነት የእግዚአብሔር ልጆች ለመሆናቸው ሌላው መረጃ ነው። በሮሜ 8:18-39 ጳውሎስ ከክብር በፊት መክራ ለምን መምጣት እንዳለበት ይገልጻል። ይህ ርስት የሚያመጣው ሁለተኛው ነገር፤ ክርስቶስ በሰማይ ደስ የሚሰኝበትን ክብር

ተካፋይ መሆን ነው። አሁን እርሱ በሰማይ የሚያገኘውን ክብር በሙሉ እንድ ቀን የእርሱ ቤተሰብ የሆኑ ሁሉ ይካፈሉታል። ጳውሎስ በሮሜ 8:18-39 ስለሚመጣው ክብር የበለጠ ይናገራል።

በእግዚአብሔር መንፈስ ቁጥጥር ሥር የመኖር አንዱ ምክንያት የእግዚአብሔር ቤተሰብ አካል መሆን ነው። አንድ አማኝ በመንፈስ ቅዱስ ቁጥጥር ሥር መሆኑና በመንፈስ መመራቱ የእግዚአብሔር ልጅ የመሆን አንዱ ምልክት ነው። የእግዚአብሔር ልጅ መሆኑን ማወቅ ደግሞ ከፍርሃት ነጻ አድርጎ ዋስትና ይሰጠውና ዘላለማዊ ርስት እንደሚወርስ ያረጋግጣል።

39ኛ ጥያቄ፡ - ሀ) የእግዚአብሔር ቤተሰብ አባል የመሆን እርግጠኝነትህ ምን እንዲሰማህ ያደርጋል? ለ) እግዚአብሔር ዘላለማዊ ርስት እንደሚሰጥህ ቃል መግባቱና ይህን ቃል ኪዳን ማረጋገጡ ምን እንዲሰማህ ያደርጋል?

በቤቱ ዋስትና የሚሰማው ልጅ አባቱ አንድ ነገር እንዲያደርግ በሚያዘው ጊዜ አያደርግም ብሎ ማሰብ የማይመስል ነገር ነው። የሚሰማው ዋስትና እንዲታዘዝ የበለጠ ያደርገዋል። ከአባቱ ልዩ ስጦታ ያገኘ ልጅም እንደዚህ አባቱን በመታዘዝ ሊያስደስተው ይፈልጋል። አማኞች በእግዚአብሔር ዋስትና ያላቸው ናቸው። አማኞች ዘላለማዊ የሆነ ርስት ማግኘታቸው እርግጠኛ ነው፤ ምክንያቱም በእግዚአብሔር ቤት የእግዚአብሔር ወንዶችና ሴቶች ልጆች ናቸውና፤ ስለዚህ ሕይወታቸውን ለመንፈስ ቅዱስ አላልፈው በመሰጠት፤ በየቀኑ እግዚአብሔርን ለመታዘዝ መታጋት እለባቸው። በየዕለቱ የእግዚአብሔርን መንፈስ ነገር (ሮሜ 8:5) ሊፈልጉና፤ የጋጢአት ተፈጥሮን ነገር ሊገድሉ ይገባል (ሮሜ 8:13)። የቤተሰቡ አካል ላደረጋቸውና ዘላለማዊ ርስትን ለሰጣቸው ለእግዚአብሔር የሚሰጡት ተገቢ ምላሽ ይህ ነው።

የሮሜ 8:14-17 ማጠቃለያ፡ - መንፈስ ቅዱስ ለአማኞች የእግዚአብሔር ልጆችና ወራሾች የመሆንን በረከት ይሰጣቸዋል።

አምስተኛ ቀን፡

40ኛ ጥያቄ፡ - ሮሜ 8:1-17 እንደገና እንብብ። ወደኋላ ተመልሰህ ለ2ኛው ጥያቄ የሰጠሽውን መልስ አንብብ። በዚህ ላምንት በተደረገው ጥናት መሠረት፤ የእነዚህን ጥቅሶች ማጠቃለያ እንዴት ትለውጠዋለህ?

ላሳምንታዊ ስብሰባ ጊዜ ህዝቦች እንዲሆንም የላምንቱን ትምህርት ከልሱ።

የሮሜ 8: 1-17 ማጠቃለያ፡- በክርስቶስ ሥራ ምክንያት አማኞች በውስጣቸው የሚኖር መንፈስ ቅዱስ አላቸው። ይህ መንፈስም የእግዚአብሔር ቤተሰብ አካል ስለሚያደርጋቸውና ዘላለማዊ ርስትን ስለሚሰጣቸው በእርሱ ቁጥጥር ሥር መኖር አለባቸው።

ላምንታዊ የስብሰባ ጊዜ

1. የላምንቱ የአምልኮ ጊዜ

2. የላምንቱ የጸሎት ጊዜ፡- በዚህ የጸሎት ጊዜያችሁ አዲስ ሕይወትን ለመኖር እንድትችሉ እግዚአብሔር ኃይል የተሞላውን መንፈስን ስለሰጣችሁ አመስግኑት። አእምሮአችሁን መቆጣጠር እንዲችሉ መንፈስ ቅዱስን ጠይቁት። በኃጢአት ተፈጥሮአችሁ በምትፈተኑበት ጊዜ የኃጢአት ተፈጥሮአችሁን መግደል እንድትችሉ እግዚአብሔር እንዲረዳችሁ ጸልዩ። የእግዚአብሔር ቤተሰብ አካል ሰላደረጋችሁም እግዚአብሔርን አመስግኑ።

3. ከለሳ

4. ውይይት

ሀ. 1) የአእምሮአችሁን ቁጥጥር ለመንፈስ ቅዱስ አሳልፋችሁ ትሰጡ ዘንድ ልታደርጉት የምትችሉት ተግባራዊ ነገር ምንድን ነው? 2) ምእመናን አእምሮአቸውን ለመንፈስ ቅዱስ ቁጥጥር አሳልፈው ይሰጡ ዘንድ ቤተ ክርስቲያን ምን ማድረግ ትችላላች?

ለ) ልክ በምትፈተኑበት ጊዜ እነዚህን የኃጢአት ፈተናዎች ለመግደል ልታደርገው የምትችሉት ተግባራዊ ነገር ምንድን ነው?

ሐ. 1) በመንፈስ ቅዱስ የማደራጀት አገልግሎት ውስጥ በአማኞች መካከል ሰፊ የሆነ የአሳብ ዓለመግባባት አለ። ይህ ከፍል መንፈስ ቅዱስ በአማኞች ሁሉ ውስጥ እንደሚያድር፤ ሕይወታቸው በመንፈስ ቅዱስ ቁጥጥር ሥር ያልሆነ አማኞች ግን ሊኖሩ እንደሚችሉ እንዴት እንደሚያስተምር ተወያዩበት። 2) ይህንን አሳብ ለመግለጽ ምን መግለጫ ማቅረብ ትችላላህ?

መ 1) ከዚህ ክፍል አማኞች አዲስ ሕይወት የመኖር ግዴታ እንዳለባቸው የሚያስታውስ ምን ነገር ታገኛለህ? 2) ከዚህ ክፍል

አማኞች በአዲስ ሕይወት እንዴት መኖር እንዳለባቸው ለመናገር የሚረዳ ምን ነገር ታገኛለህ? 3) ለአማኞች መጽናናት የዘላለም ሕይወት ማረጋገጫ የሚሆን ነገር ከዚህ ክፍል ምን ታገኛለህ?

ሠ. 1) በቡድን ውስጥ ያሉ ሰዎች በልጅነታቸው የሚያስታውሱትን ከቤተሰብ ያገኙት የነበረውን ደስ የሚያሰኝ ዋስትና ያለው ፍቅርና ከወላጆቻቸው ለተቀበሉት ልዩ ስጦታ ለመናገር ዕድል ይሰጣቸው። 2) በዚያን ጊዜ በወላጆቻቸው ላይ የነበራቸው ዝንባሌ ምንድን ነው? 3) በዚያን ሰዓት ወላጆቻቸው አንድ ነገር እንዲያደርጉላቸው ቢጠይቋቸው ይታዘዛሉ ወይስ አይታዘዙም? 4) እንደ እግዚአብሔር ቤተሰብ አባልነታችን ያለንን ልምምድ ይህ ነገር እንዴት ይገልጻል?